



BULLETIN  
*ta'*  
L-ARCIDJOČESI  
*u*  
LITURGIJA  
*tal-*  
KELMA

Nru. 100  
RANDAN 1999



# BULETTIN TA' L-ARĊIDJOĊESI U LITURĠIJA TAL-KELMA

Nru. 100

Randan 1999

## WERREJ

Enċiklika <i>Fedes et Ratio</i> .....	215
Messaġġ tal-Papa għall-Jum il-Paċi .....	296
Messaġġ tal-Papa għall-Jum il-Morda .....	308
Messaġġ tal-Papa għar-Randan .....	312
Messaġġ tal-Papa liz-Żgħażaġh .....	315
Messaġġ tal-Papa għall-Jum il-Vokazzjonijiet .....	322
Digriet <i>Incarnationis Mysterium</i> .....	328
Kundizzjonijiet għar-rebh ta' l-Indulġenza tal-Ġublew .....	342
Il-ħsara u l-imwiet bid-droga .....	345
Digrieti tal-Konferenza Episkopali .....	346
Messaġġi ta' l-Arċisqof .....	348
Ċirkularijiet tal-Kurja .....	371
Komunikati ta' l-Uffiċċju Stampa .....	379
Nomini godda .....	392
Eżempju ta' Omelija .....	393

Issettjat u stampat: Media Centre, Blata l-Bajda, 1998

BULLETTIN TA' L-ARĊIDJOĊESI  
U LITURĠIJA TAL-KELMA

Nru. 100

Randan 1999

Enciklika  
FIDES ET RATIO  
tal-Papa Ġwanni Pawlu II

Ir-relazzjoni li ghandu jkun hemm bejn il-Fidi u r-Raġuni

Il-fidi u r-raġuni qishom iż-żewġ gwienah li bihom l-ispirtu tal-bniedem joghla biex jikkomptempla l-verità. Hu Alla nnifsu li nissel fil-qalb tal-bniedem ix-xewqa għall-għarfien tal-verità u fl-aħħar mill-aħħar għall-għarfien ta' Alla wkoll biex huwa u jagħraf 'l Alla jhobbu u jasal ukoll għall-verità shiha tiegħu nnifsu (ara Eż 33, 18; Salm 27/26, 8-9; 63/62, 2-3; Ġw 14, 8; 1 Ġw 3, 2).

Dahla

“AGĦRAF LILEK INNIFSEK”

1. Kemm fil-lvant u kemm fil-punent tad-dinja nistgħu nintebħu b' mixja li tul il-mijiet tas-snin wasslet lill-bniedem biex pass pass jiltaqa' mal-verità u jagħrafha. Din il-mixja sehhet – u ma setax ikun mod ieħor – fi hdan il-kuxjenza ta' kull bniedem: aktar ma l-bniedem għaraf lid-dinja madwaru, aktar għaraf lilu nnifsu fin-natura wahda tiegħu, waqt li dejjem aktar beda jistaqsi lilu nnifsu x'inhu l-holqien u x'inhu hu fih innifsu. Dan għaliex kull ma nsiru nafu, isir parti minn haġġitna stess. It-twissija *Gnothi seauton* (għaraf lilek innifsek) minquxa fuq il-blata tal-portiku tat-tempju ta' Delfi hi xhieda tal-verità fundamentali li trid tiġi milqugħa mill-bniedem bhala l-ewwel regola, jekk irid jintgħazel mill-bqija tal-hlejjaq bhala “bniedem”, jiġifieri bhala “dak li jagħraf lilu nnifsu”.

Harsa sinciera lejn il-ġrajjet ta' l-imghoddi juru b' mod l-aktar ċar li f'ħafna nahiet tad-dinja, bil-kulturi differenti tagħhom, insibu dejjem li

istess żmien dawk il-mistoqsijiet fundamentali dwar il-ħajja tal-bniedem; *Jien min jien? Minn fejn ġej? Fejn sejjer? Għax hawn id-deni fid-dinja? X'se nsibu wara din il-ħajja?* Dawn il-mistoqsijiet insibuhom fil-Kotba Mqaddsa ta' Israel, u nsibuhom wkoll fil-kitbiet *Vega* u f' dawk *Avesta*; huma wkoll fil-kitbiet tal-Konfuċju u ta' Lao-Tze l-istess kif insibuhom fix-xandir ta' Tirthankara u ta' l-istess Buddha; jidhru wkoll fil-kantiċi ta' Omeru, fit-traġedji ta' Ewripide u ta' Sofokle, kif ukoll fit-trattati filosofici ta' Platone u ta' Aristotele. Dawn il-mistoqsijiet kollha johorġu minn dik il-herqa li dejjem kellu l-bniedem li jkun jaf x' inhu fih innifsu: mit-tweġib li jinghata lil dawn il-mistoqsijiet tiddependi x' direzzjoni tiehu l-ħajja tal-bniedem.

2. Il-Knisja m'hijiex barranija u lanqas ma tista' tkun, għal dan l-istħarriġ. Minn meta, permezz tal-misteru ta' l-Għid, kisbet bħala don l-oghla verità dwar il-ħajja tal-bniedem, il-Knisja bdiet il-mixja tagħha mit-triqat kollha tad-dinja thabbar 'l Kristu bħala "t-triq, il-verità u l-ħajja" (ara Ġw 14, 6). Fost il-qadi kollha li l-Knisja tista' toffri lill-bnedmin, żgur tagħraf li hu dmir proprju tagħha *id-djakonija tal-verità*.<sup>1</sup> Dan id-dmir min-naħa juri li l-komunità ta' dawk li jemmnu għandha sehem fil-ħidma tal-bnedmin kollha ha jiksbu l-verità;<sup>2</sup> min-naħa l-oħra il-komunità ta' dawk li jemmnu hi fid-dmir li thabbar il-veritajiet ċerti li kisbet, fl-għarfien ukoll li kull verità li tinkiseb hi pass 'il quddiem lejn dik il-verità shiħa li għad tidhrilna fl-aħħar rivelazzjoni ta' Alla: "Bhal issa naraw bħallikieku f'mera, mċajpar; imma mbagħad naraw wiċċ imb'wiċċ. Issa nagħraf biċċa: imbagħad nagħraf kif jien magħruf issa" (1 Kor 13, 12).

3. Hafna huma l-mezzi li għandu l-bniedem biex jimxi 'l quddiem fl-għarfien tal-verità u hekk itejjeb il-qagħda tiegħu bħala bniedem ha tkun dejjem tixraqlu aktar. Fost dawn il-mezzi hemm il-*filosofija* li tgħin direttament kif għandha ssir il-mistoqsija dwar it-tifsir tal-ħajja u kif tfassal it-tweġiba għaliha. Għalhekk titqies bħala waħda mill-ħidmiet l-aktar nobbli tal-bniedem. Il-kelma *filosofija* hi kelma griega u tfisser "imħabba għall-għerf". Il-*filosofija* bdiet u giet 'il quddiem meta l-bniedem beda jistaqsi lilu nnifsu minn fejn ġejjin il-ħlejjaq u fejn sejrin. Il-*filosofija*, b'ħafna suriet u b'ħafna manġieri turi li x-xewqa għall-verità hi parti mill-istess natura tal-bniedem. Hi proprietà imnissla fir-raġuni tal-bniedem

1. Fl-enciklika *Redemptor hominis* kont ktibt: "Ahna msehbin fil-missjoni tal-profeta Ġesù u minħabba din il-missjoni miegħu ahna qed naqdu l-verità divina fil-Knisja. Din ir-responsabbiltà dwar il-verità tfisser wkoll li wiehed irid iħobbha u jifhimha dejjem aħjar, ha jgħibha dejjem aktar qrib tiegħu u ta' l-oħrajn bil-qawwa kollha tagħha għas-salvazzjoni, bid-dija kollha tagħha, fl-għoli u s-sempliċità kollha tagħha (n. 19).
2. *Gaudium et spes*, 16.

ghaliex kull haġa hi dik li hi, ukoll jekk it-twegiba li ffit ffit tingħata skond il-hafna kulturi tal-bniedem, dejjem iuri kif dawn b'xi mod huma komplementari għal xulxin.

Il-filosofija kellha qawwa liema bhalha fit-tfassil u l-progress tal-kultura fid-dinja tal-punent, iżda dan ma għandux inessina kemm influwenzat ukoll il-fehma dwar il-hajja tal-bniedem li nsibu fid-dinja tal-lvant. Kull poplu għandu l-għerf originali proprju tiegħu li hu veru teżor ta' kultura, u jfittex li jfisser lilu nnifsu b'suriet li mbagħad jsiru tassew filosofiċi. Kemm hu veru dan jidher ukoll mill-fatt li s-sura fundamentali ta' l-għerf filosofiku, ukoll fi żminijietna, nistgħu narawha f'dak li jitolbu l-ligijiet nazjonali u internazzjonali li bihom hi regolata l-hajja soċjali.

4. Hu x'inhu, irridu niftakru li f'kelma waħda jista' jkun hemm mohbija hafna tifsiriet. Għalhekk meħtieġa kjarifikazzjoni mill-bidu. Il-bniedem imxennaq li jkun jaf l-aħħar verità dwar il-hajja, ifittex li jikseb dak it-tagħrif universali li jgħinu jifhem aħjar lilu nnifsu u jimxi dejjem aktar 'il quddiem fil-perfezzjoni tiegħu nnifsu. Dan it-tagħrif johroġ minn dak l-*istgħagib* li tqanqal fih il-kontemplazzjoni tal-holqien: il-bniedem jistgħageb jara lilu nnifsu mdaħħal f'nofs il-hlejjaq kollha, flimkien ma' bnedmin oħra bħalu, u li jaqsmu l-istess xorti miegħu. Minn hawn tibda l-mixja li twasslu biex isib dejjem aktar oqsma ġodda ta' għerf. Jekk il-bniedem ma jistgħagibx, jispicċa biex jaqa' f'sura ta' hajja dejjem l-istess u bil-mod il-mod jitlef il-hila li jgħix hajja verament personali.

Il-kapaċità li taħseb, li hi proprja ta' l-intellet tal-bniedem, twassal, permezz tal-filosofija, biex il-bniedem jfassal għalih sura eżatta kif jaħseb, loġikament koerenti f'dak li jgħid u ordnat fi ħsibijietu, u hekk ikun sistematiku f'dak li jgħid. B'dan il-mod, fil-hafna suriet ta' kulturi u fi żminijiet differenti inkisbu rizzultati li wasslu għal sistemi tajbin ta' ħsieb. Iżda storikament ġara li dan wassal lil xi wħud biex sistema waħda ta' filosofija iqisuha bħala l-filosofija kollha. Jidher li f'kazijiet bħal dan, ikun hemm sura ta' "supervja filosofika" li ttipprova tqis li d-dehra imperfetta li qed tara, bħallikieku għandha tifsira universali. Fil-fatt kull sistema filosofiku, waqt li għandu jkun rispettat fis-shuhija kollha tiegħu, mingħajr ebda strumentalizzazzjoni, għandu jagħti l-ewwel post lill-*ħsieb* filosofiku fih innifsu għax minnu jrid jibda u lilu jrid jaqdi kif jixraq.

B'dan il-mod, għalkemm jinbidlu ż-żminijiet u jikber it-tagħrif, għandna nammettu li hemm qalba ta' fehmiet filosofiċi li għandna dejjem insibuhom fl-istorja tal-ħsieb tal-bniedem. Bħala eżempju biżżejjed naħsbu fuq il-prinċipju ta' non-kontradizzjoni, ta' finalità, ta' kawżalità u wkoll il-fehma tal-persuna bħala suġġett ħieles u intelligenti, bil-hila li jagħraf lil Alla,

il-verità u t-tjieba, u nistgħu nahsbu ukoll fuq xi normi morali fundamentali li tista' tghid huma aċċettati minn kulhadd. Dawn l-argumenti u oħrajn juru li, 'l hemm minn kull skola ta' hsieb, tinsab gabra ta' tagħrif li fih nistgħu naraw sura ta' patrimonju spiritwali ta' l-umanità. Qisu li għandna quddiemna xi *filosofija impliċita* li l-prinċipji tagħha kull bniedem ihoss li għandu, għalkemm magħrufin biss b' mod generiku u mhux bil-hsieb. Ghax dan it-tagħrif, tista' tghid jaċċettah kulhadd, jista' jservi bhala il-post fejn jistgħu jiltaqgħu ma' xulxin l-hafna skejjel filosofici. Meta r-raġuni tagħraf sewwa u tfisser dawn il-prinċipji universali primarji dwar l-eżistenza tista' tohroġ konkluzjonijiet li jkunu koerenti kemm fl-ordni loġiku u kemm fl-ordni deontoloġiku u tkun tista' għalhekk titqies bhala raġuni retta, kif kienu jsejhulha l-antiku *orthos logos*.

5. Il-Knisja min-naħa tagħha, ma tistax ma tqiesx is-siwi kbir ta' l-impenn tar-raġuni biex jinkisbu dawk l-għaniet li permezz tagħhom il-hajja tal-bniedem issa issir aktar tixraqlu. Fil-filosofija tinsab it-triq li twassal għall-għarfien tal-veritajiet ewlenin dwar l-eżistenza tal-bniedem. Fl-istess waqt il-Knisja tqies il-filosofija bhala mezz mill-aktar mehtieg biex il-fidi tiftiehem aktar fil-fond u biex twassal il-verità ta' l-Evangelju lil dawk li għadhom ma jafuhix.

Għalhekk wara inizjattivi bhal dawn li hadu l-Papiet ta' qabli, jien ukoll xtaqt nahseb ftit fuq din il-hidma speċjali tar-raġuni tal-bniedem. Wassalni għal dan l-aktar il-fatt li naf sewwa li f'dawn l-aħhar żminijiet ir-riċerka għall-veritajiet l-aktar għoljin deher li ddallam xi ftit. Żgur li l-filosofija ta' lllum jisthoqqilha kull tifhir għaliex hsibijietha huma dwar il-bniedem innifsu.

Minn dan il-bidu, ir-raġuni tal-bniedem, bil-hafna mistoqsijiet tagħha, dejjem aktar żviluppat ix-xewqa tagħha ha tkun taf aktar, u aktar fil-fond. Hekk inbnew sistemi aktar komplessi ta' duttrina li taw riżultati f'kull qasam ta' l-għerf u għenu għall-progress tal-kultura u ta' l-istorja. L-antropoloġija, il-loġika, ix-xjenzi naturali, l-istorja, il-lingwistika; anzi, b' mod jew iehor gie mhaddan l-għerf kollu tal-bniedem. Izda ir-riżultati li nkisbu ma għandhomx iwasslu biex ma jtqiesx il-fatt li r-raġuni, medhija minn naħa tagħha biss fir-riċerka dwar il-bniedem, nsiet li l-bniedem hu dejjem imsejjah biex ifittex il-verità li hi hafna 'l fuq minnu. Meta jonqos l-interess f' din il-verità, kull bniedem isir vittma tal-kapriċċi tiegħu, u l-qagħda tiegħu bhala persuna tispicċa biex titqies skond kriterji prammatici mibnijin biss fuq dak li tagħti l-esperjenza, skond il-fehma żbaljata li t-teknoloġija għandha taħseb fuq kollox. Jiġri mbaġħad, li r-raġuni aktar milli turi l-herqa tagħha għall-verità, imtaqqla bil-piż ta' tant tagħrif, tingħalaq fiha nfisha u minn jum għall-iehor titlef il-hila

li toghla 'l fuq u tissogra biex tasal tagħraf il-verità ta' l-eżistenza. Il-filosofija l-aktar reċenti, ma baqgħetx tistharreġ l-eżistenza, u fittxet biss li tkun taf il-bniedem. B'hekk ftit użat il-fakoltà mogħtija lill-bniedem biex jagħraf il-verità, u ppreferit tistharreġ il-kapaċitajiet limitati u kondizzjonati tiegħu.

Minn hawn hargu hafna suriet differenti ta' anjosticiżmu u ta' relattivizmu u wasslu biex ir-riċerka filosofika tintilef u taqa' fil-qagħda mhux soda tax-xetticiżmu universali. Dan l-aħħar ukoll xterdu għadd ta' duttrini li waslu biex inaqsu s-siwi ukoll ta' dawk il-veritajiet li l-bniedem dejjem qies li żgur kisibhom. Il-pluraliżmu legittimu illum ċeda quddiem pluraliżmu ieħor xejn ċert, bażat fuq prinċipju li l-opinjoni jiet kollha għandhom l-istess valur: dan juri kemm hi mxerrda l-fehma li qed tidher spiss 'l hawn u 'l hemm li wiehed ma jstax jafda fil-verità. Dan in-nuqqas ta' fiduċja fil-verità insibuh f'ċerti fehemiēt dwar il-hajja li gējjin mil-lvant; dawn jiċhdu n-natura proprja tal-verità, għax jaħsbu li l-verità turi ruhha bl-istess mod f'duttrini diversi wkoll jekk kontra xulxin u jikkontradixxu 'l xulxin. F'qagħda bħal din, kollox isir opinjoni. Qed jidher qisu moviment ta' tibdil dejjem sejjer: min-naħa r-riċerka filosofika ġa rnexxilha tidhol fit-triq li twassalha qrib il-hajja tal-bniedem u s-suriet espressivi kollha tagħha; min-naħa l-oħra, din ir-riċerka filosofika qed tippretendi li tfisser problemi eżistenzjali, ermenewtiċi u lingwistiċi li ma għandhom x'jaqsmu xejn mal-kwistjoni fundamentali dwar il-hajja tal-bniedem u l-eżistenza tiegħu u dwar Alla. Hu għalhekk li fil-bniedem ta' zmienna, deher, u mhux biss fost xi filosofi, nuqqas ta' fiduċja fil-kapaċità bla qjies tal-bniedem għal għerf. B'mistħija mhux f'lokha, illum wiehed jikkuntenta li jkun jaf parti mill-verità u għal xi zmien, u ma jhabrixx aktar jistaqsi fuqhiex mibnija, x'inhu t-tifsir finali tal-hajja f'kull bniedem personali u soċjali. Milli jidher ma hemmx aktar tama li l-filosofija se tagħti tweġib għal dawn il-mistoqsijiet hekk fundamentali.

6. Il-Knisja b'dik l-awtorità li tiġiha mill-fatt li lilha giet fdata r-Rivelazzjoni ta' Ġesù Kristu, tixtieq tinsisti fuq il-ħtieġa tar-riflessjoni dwar il-verità. Għalhekk iddeċidejt naghmel appell lilkom, huti meqjuma fl-episkopat, li magħkom għandi d-dmir li "nuri l-verità kollha" (2 Kor 4, 2), u napella wkoll lit-teologi li huma fid-dmir jistharrġu l-aspetti diversi tal-verità, u lill-bnedmin kollha wkoll li qed ifittxu l-verità, u dan qed naghmlu biex flimkien naħsbu dwar it-triq li għandha twassalna għall-għerf veru, biex kull min għandu għal qalbu l-imħabba għall-verità, jaqbad it-triq it-tajba li twasslu biex jiksibha u fiha jsib l-hena spiritwali u mistrieh għat-taħbit tiegħu.

Inhossni mbuttat biex nagħmel dan l-aktar minhabba l-kliem tal-Koncilju Vatikan II li jgħid għall-Isqfijiet li huma "xhieda tal-verità divina u kattolika".<sup>3</sup> Lilna l-Isqfijiet ġie mogħti d-dmir li nagħtu xhieda għall-verità u dan id-dmir ma nistgħux inhalluh mingħajr ma nonqsu fil-ministeru li aċċettajna. Ahna u nwertqu il-verità tal-Fidi, nistgħu nagħtu lin-nies ta' zmienna fiduċja shiħa fil-kapaċitajiet tagħhom li jagħrafu l-verità u nisfidaw l-istess filosofija biex terġa' tikseb u tiżviluppa id-dinjità kollha tagħha.

Raġuni oħra li tqanqalni biex infisser dawn il-ħsibijiet hu dak li ktibt fl-enċiklika *Veritatis splendor* meta għedt li xi "veritajiet fundamentali tad-duttrina kattolika jissugraw li jiġu mgħawwġin u miħuda minhabba ċ-ċirkostanzi ta' zminijietna".<sup>4</sup> B'din l-enċiklika rrid inkompli nimmedita aktar fuq dan, biex nara x'inhi l-verità fiha nfisha u x'inhu l-pedament tagħha fejn tidhol il-fidi. Ma nistgħux niħdu li dan iż-żmien tagħna hekk mgħaġġel u hekk kompleks, jista' jhalli l-aktar liż-żgħażaġh, li tagħhom hu z-żmien li ġej u minnhom jiddependi, li jhossu ruħhom neqsin minn ċerti prinċipji fundamentali li lejhom jistgħu jirrikorru ħa jkollhom twegiba għall-mistoqsijiet tagħhom. Il-ħtieġa ta' xi pedament sod, li fuqu timbena l-ħajja ta' kull bniedem u tas-soċjetà kollha qed tinħass b'qawwa dejjem akbar, l-aktar meta jkun meħtieġ jitqiesu ċerti fehmiel li jagħtu importanza li ma għandux ikollu dak li jgħaddi u jintemm, waqt li jiħdu li hemm xi kapaċità li jinkiseb il-veru sens tal-ħajja. Jiġri għalhekk li hafna qed iwasslu ħajjithom f'xifer ta' rdum mingħajr ma jafu fejn sejrin. Xi kull tant jiġri wkoll lil dawk li huma fid-dmir jfissru ħsibijiethom f'sura ta' kultura, ma jħabirkux biex jfittxu l-verità għax iridu jirnexxu minnufih, minflok bis-sabar u t-taħbit jistħarrġu dak li jagħmel il-ħajja ta' min jgħixha. Il-filosofija għalhekk trid terġa tikseb il-vokazzjoni tagħha tal-bidu li hi d-dmir għoli li għandha li ssawwar il-ħsieb tal-bniedem u l-kultura tiegħu, billi bla heda thegġeġ lill-bniedem biex ifittex il-verità. Minhabba f'dan mhux biss hassejt il-ħtieġa, imma wkoll id-dmir morali li nitkellem fuq din il-materja, biex il-ġens kollu tal-bnedmin huwa u riesaq lejn l-għatba tat-tielet elf sena nisranija, jagħraf aħjar il-kapaċitajiet li għandu u b'hegġa għdida jwettaq il-pjan tas-salvazzjoni li hu mdaħħal grajjietu.

3. *Lumen gentium*, 25.

4. *Veritatis splendor*, 4.

## L-ewwel Kap

# IR-RIVELAZZJONI TA' L-GHERF TA' ALLA

### Gesù jirrivela l-Missier

7. F'kull riflessjoni tal-Knisja dejjem hemm l-għarfien li lilha giet fdata it-tħabbira ta' messagġ ġej minn Alla nnifsu (ara 2 Kor 4, 1-2). Dan l-għerf hekk għoli li l-Knisja twassal lill-bniedem mhux ġej minn xi riflessjonijiet tagħha stess, imma mill-Kelma ta' Alla li tilqa' bil-Fidi (ara 1 Tes 2, 12). Fil-bidu tal-hajja tagħna ta' Fidi hemm laqgħa, ma hemmx ohra bhalha, li turi fid-dawl kollu tagħha l-misteru li kien mohbi tul iż-żminijiet kollha (ara 1 Kor 2, 7; Rum 16, 25-26) u li issa gie rivelat. "Alla fit-tjieba u l-għerf tiegħu, għoġbu juri lilu nnifsu u jgħarrafna l-misteru tar-rieda tiegħu" (ara Ef 1,9) li biha l-bnedmin bi Kristu, il-Verb magħmul bniedem, fl-Ispirtu s-Santu, ikollhom dhul għand il-Missier u jkun msehbin fl-istess natura ta' Alla.<sup>5</sup> Dan hu xejn aktar minn don li hareġ minghand Alla u wasal għand il-bnedmin biex ikollhom is-salvazzjoni. Alla bhala għajn ta' mhabba jixtieq ikun magħruf, u l-għarfien li l-bniedem ikollu ta' Alla iwassal għall-perfezzjoni kull tagħrif li l-bniedem jista' jikseb dwar it-tifsir ta' hajtu.

8. Jekk inqisu t-tagħlim li l-Kostituzzjoni *Dei Filius* tal-Konċilju Vatikan I, u nqisu wkoll il-principji proposti fil-Konċilju ta' Trento, għandna insibuhom tista' tgħid kelma b'kelma fid-digriet *Dei Verbum* tal-Konċilju Vatikan II, li kompla jmxexxi 'l quddiem il-mixxa ta' mijiet ta' snin fl-għarfien tal-Fidi, huwa u jirrifletti fuq ir-Rivelazzjoni fid-dawl ta' dak li jgħidu l-Kotba Mqaddsa u dak li jgħidu l-Missirijiet kollha tal-Knisja. Fil-Konċilju Vatikan I l-Isqfijiet li hadu sehem insistew fuq il-karattru soprannaturali tar-Rivelazzjoni ta' Alla. Il-kritika razzjonalista, li f' dak iż-żmien kienet kontra l-Fidi minhabba fehmiel qarrieqa mxerrda ma' kullimkien, kienet tiċhad kull tagħrif li ma jkunx inkiseb bil-qawwa tal-kapaċità naturali tar-raġuni. Dan wassal lill-Konċilju biex itenni bil-qawwa kollha li, barra l-għarfien kollu li jinkiseb mir-raġuni umana, li bil-kapaċità tagħha stess tista' tasal għall-għarfien tal-Hallieq, hemm għarfien ieħor li hu proprju tal-Fidi. Dan l-għarfien hu mibni fuq il-verità li Alla jirrivela lilu nnifsu: verità li hi żgura fuq li żgura għax Alla la jqarraq u lanqas jiqarraq.<sup>6</sup>

5. *Dei Verbum*, 2.

6. *Dei Filius*, III.

9. Il-Konċilju Vatikan I għallem li l-verità li tinkiseb permezz tar-riflessjoni filosofika m'hijiex l-istess haġa bħall-verità li tinkiseb mir-Rivelazzjoni, għalkemm dawn it-tnejn ma jeskludux lil xulxin u la waħda u lanqas l-oħra ma huma żejda. "Hemm żewġ suriet kif jinkiseb it-tagħrif li jingħażlu minn xulxin mhux biss skond il-prinċipju li fuqhom jimxu, imma wkoll għax l-oġġett tagħhom mhux l-istess; jekk niġu għall-prinċipju, f'sura waħda naslu għall-verità bil-kapaċità tar-raġuni naturali, waqt li l-oħra nagħrfu l-verità b'Fidi divina; dwar l-oġġett imbagħad barra dak li nistghu nifhmu bir-raġuni naturali tagħna, hemm wkoll dawk il-misteri moħbijin f'Alla li ma nistgħux inkunu nafuhom jekk Alla ma jirrivelahomx liina."<sup>7</sup> Il-fidi li timbena fuq ix-xhieda ta' Alla u għandha l-ghajnuna tal-grazzja soprannaturali hi ta' ordni ieħor, differenti minn dak ta' l-għarfien li taġhti l-filosofija. Dan l-għarfien filosofiku jimbena b'dak li jgħidulna s-sensi tagħna u l-esperjenza u jiġi 'l quddiem biss bid-dawl ta' l-intellet tagħna. Il-filosofija u x-xjenzi posthom hu fl-ordni naturali tar-raġuni, waqt li l-Fidi imdawwla u mmexxija mill-Ispirtu s-Santu tagħraf li fit-thabbira tas-salvazzjoni hemm "il-milja tal-grazzja u l-verità" (ara Ġw 1, 14), li Alla ried jirrivela fil-ġrajja tal-bniedem b'mod definittiv permezz ta' Ġesù Kristu Ibnu (ara 1 Ġw 5, 9; Ġw 5, 31-32).

10. Fil-Konċilju Vatikan II l-Isqfijiet huma u jikkontemplaw 'l Kristu bħala Rivelatur, fissru x'kienet in-natura tar-Rivelazzjoni salvifika ta' Alla fl-istorja, u fissruha b'dan il-kliem: "F'din ir-Rivelazzjoni, Alla li ma jidhirx (ara Kol 1, 15; 1 Tim 1, 17), fil-kobor ta' l-imhabba tiegħu għall-bnedmin, ikellimhom bħala ħbieb (ara Es 33, 11; Ġw 15, 14-15), u joġġhod jiħaddet magħhom (ara Bar 3, 38), biex jistedinhom jissieħbu miegħu u jilqagħhom għandu. Dan il-pjan ta' Rivelazzjoni isehh permezz ta' ġesti u ta' kliem, marbutin ma' xulxin intimament hekk li l-għeġubijiet li Alla għamel fil-ġrajja tas-salvazzjoni juru u jsahħu t-tagħlim u r-realtà mfissra bil-kliem, għax il-kliem iħabbar il-fatti u jdawwal il-misteru moħbi fihom. Permezz ta' din ir-Rivelazzjoni il-verità l-aktar għolja dwar Alla u s-salvazzjoni tal-bniedem tidli għalina fi Kristu, li hu l-istess waqt medjatur u l-milja tar-rivelazzjoni kollha kemm hi."<sup>8</sup>

11. Ir-Rivelazzjoni ta' Alla dahlet fiż-żmien u fil-ġrajja tal-bniedem. Anzi l-inkarnazzjoni ta' Ġesù Kristu sehhet "fil-milja taż-żmien" (Gal 4, 4). Elfejn sena wara li sehhet din il-ġrajja, inhoss li għandi mill-ġdid intenni bil-qawwa kollha li: "Iż-żmien fil-Fidi nisranija għandu importanza mill-

7. *Ibid.* 4; *Gaudium et spes*, 59.

8. *Dei Verbum*, 2.

aqwa".<sup>9</sup> Fiz-żmien hareġ għad-dawl il-holqien kollu u fiz-żmien l-opra tas-salvazzjoni, imma l-aqwa haġa li harġet fiz-żmien kien il-fatt li, bl-inkarnazzjoni ta' l-Iben ta' Alla, ahna qed nghixu u minn issa stess qed ingawdu l-milja taz-żmien li għad irid jiġi (ara Lhud 1, 2).

Il-verità li Alla ried jafda lill-bniedem dwaru u dwar haġtu dahlet fiz-żmien u fil-ġrajja tal-bniedem: thabbret darba għal dejjem fil-misteru ta' Ġesù ta' Nazzaret. Dan tghidu bi kliem tassew milqut il-kostituzzjoni *Dei Verbum*: "Wara li Alla hafna drabi u b'hafna manjieri tkellem permezz tal-profeti, 'issa dan l-ahħar żmien huwa kellimna permezz ta' Ibnu stess' (Lhud 1, 1-2). Bagħat lil Ibnu, jiġifieri il-Verb etern li jdawwal 'il bnedmin kollha, biex jgħammar fost il-bnedmin u jirivelalhom l-hajja intima ta' Alla (ara Ġw 1, 1-18). Ġesù Kristu, ... il-Verb magħmul bniedem, 'bniedem miġbħut fost il-bnedmin' jitkellem 'il-Kelma ta' Alla' (Ġw 3, 34) u jtemm l-opra tas-salvazzjoni li l-Missier fdalu (ara Ġw 3, 36; 17, 4). Għalhekk hu, li min jara lil jara l-Missier (ara Ġw 14,9), itemm u jwassal għas-shuhija kollha tagħha r-Rivelazzjoni bil-preżenza u l-manifestazzjoni tiegħu, bil-kliem u l-ghemil, bis-sinjali u l-mirakli, u l-aktar bil-mewt u l-qawmien gloriuż tiegħu mill-imwiet u fl-ahħar bil-missjoni ta' l-Ispirtu tal-verità."<sup>10</sup>

Għall-poplu ta' Alla, l-istorja hi il-mixja li jrid jimxiha sat-tmien tagħha biex il-verità rivelata turi milja ta' kull ma għandha fiha bil-hidma dejjem sejra ta' l-Ispirtu s-Santu (ara Ġw 16, 13). Dan tghallmu l-kostituzzjoni *Dei Verbum* meta tghid "Il-Knisja tul iż-żminijiet bla heda tersaq lejn il-milja tal-verità divina sakemm il-kelma ta' Alla ssehh għal kollox fiha."<sup>11</sup>

12. L-istorja ssir il-post fejn nistgħu naraw x'għamel Alla għall-bniedem. Alla jersaq lejna f'dawk l-affarijiet li nafuhom sewwa u nistgħu naraw malajr humiex veri jew le, għaliex huma parti mill-hajja tagħna ta' kuljum, u mingħajrhom bilkemm inkunu nistgħu nifhmu lil xubxin.

L-inkarnazzjoni ta' l-Iben ta' Alla twassalna biex naraw fis-shuhija kollha tagħha is-sintesi tal-veritajiet ta' dejjem li mohħ il-bniedem bil-hila tiegħu biss qatt ma jasal jaħsibhom. Dak li hu ta' dejjem jidhol fiz-żmien. Dak li hu kollox jinheba f'biċċa, Alla jiehu wiċċ ta' bniedem. Il-verità mwassla bir-Rivelazzjoni ta' Kristu, ma għadhiex aktar magħluqa f'post wiehed u f'kultura wahda, imma hi miftuha għal kull raġel u kull mara li jrid ihaddanha bhala kliem li jagħti tifsir siwi lill-hajja. U issa fi Kristu

9. *Tertio Millenio Adveniente*, 10 Novembru 1994, 10.

10. n. 4.

11. n. 8.

kulhadd għandu dhul għal għand il-Missier; bil-mewt u l-qawmien tiegħu mill-imwiet Kristu ta bhala don il-ħajja ta' dejjem li Adam kien warrab minnu (ara Rum 5, 12-15). Permezz tar-Rivelazzjoni l-bniedem għandu l-verità sħiha dwar ħajtu u dwar id-destin ta' l-istorja. "Hu biss fil-misteru tal-Verb magħmul bniedem li l-misteru tal-bniedem verament jiddi" tghidilna l-Kostituzzjoni *Gaudium et Spes*.<sup>12</sup> Il-ħajja tal-bniedem, jekk ma narawhiex f'dan id-dawl, hi enigma li ma hemmx soluzzjoni għaliha. Fejn se jsib il-bniedem twegib għall-ħafna mistoqsijiet li tassew iħassbuh, bħalma huma l-mistoqsijiet dwar in-niket, dwar it-tbatija ta' min hu bla ħtija, dwar il-mewt, jekk mhux fid-dawl li jiddi mill -misteru tal-passjoni, il-mewt u l-qawmien mill-imwiet ta' Kristu?

### Ir-raġuni quddiem il-misteru

13. Ma għandna qatt ninsew li r-Rivelazzjoni hi mimlija misteri. Veru li tul ħajtu kollha Ġesù wriena wiċċ il-Missier għax ġie biex jirrivela l-l-ħwejjeġ mohbija ta' Alla,<sup>13</sup> iżda l-għarfien li għandna ta' wiċċ il-Missier hu dejjem għarfien nieqes, ukoll minħabba l-limitazzjonijiet tagħna dwar dak li nistgħu nafu. Il-Fidi biss tghinna nidhlu fil-qofol tal-misteru b' mod li nistgħu jkollna għarfien aktar koerenti tiegħu.

Il-Konċilju jgħalliem li għandna nuru "l-ubbudjenza tal-Fidi" lil Alla li jrivela lilu nnifsu lilna.<sup>14</sup> F'din l-affermazzjoni, ta' ftit kliem imma b'tifsir mill-aktar għoli, hemm dikjarazzjoni tal-verità fundamentali tal-fidi nisranija. L-ewwelnett jingħad li l-Fidi hija att ta' obbedjenza lil Alla. Dan jitlob li Alla jingħaraf fid-divinità tiegħu, fit-traxxendenza u fil-libertà suprema tiegħu. Alla li jgħarraf lilu nnifsu bl-awtorità tat-traxxendenza sħiha tiegħu, juri wkoll li għandu jitwemmen kull ma hu joghġbu jrivela. Il-bniedem bil-Fidi tiegħu *jilqa' u jaċċetta* din ix-xhieda ta' Alla. Dan ifisser li hu jagħraf b' mod għal kollox sħih il-verità ta' kull ma jiġi rivelat għaliex hu Alla nnifsu li jagħti garanzija ta' dan. Din il-verità, li tingħata lill-bniedem, għalkemm ma jistax jippretendiha, għandha postha f'kontest ta' relazzjonijiet interpersonali, timbotta bir-raġuni biex tinfetah għaliha u tilqa' t-tifsir għoli tagħha. Minħabba f'dan, il-fatt li bih nafdaw ruhna lil Alla, il-Knisja dejjem qisitu bhala mument ta' għażla fundamentali li timpenja l-persuna kollha kemm hi tal-bniedem. L-intellekt u r-rieda juru n-natura spiritwali tagħhom kollha kemm hi biex il-bniedem ikun jista'

12. n. 22.

13. *Dei Verbum*, 4.

14. *Ibid.* 5.

jaġixxi b' mod li jgħix il-libertà proprja tiegħu fil-milja kollha tagħha.<sup>15</sup> Fil-fidi għalhekk mhux biss hemm il-libertà imma hi meħtieġa. Hi l-Fidi li tagħti lil kull bniedem il-kapaċità li jgħix il-libertà tiegħu mill-ahjar li jista'. Fi kliem iehor, il-libertà ma sseħħ meta jsiru għażliet kontra Alla. Kif jista' jkun hemm vera libertà jekk ma jkunx hemm ir-rieda għall-ftuħ lejn Dak li jwassal il-bniedem biex ikun jaf sewwa lilu nnifsu? Il-bniedem, meta jemmen, ikun jaġmhel att li jkun ta' l-aqwa tifsir f'haġtu; b'hekk il-libertà tikseb il-verità ċerta tagħha u tagħzel li tgħix fiha.

Fl-għajnuna lir-raġuni li ttipprova tifhem il-misteru, hemm ukoll is-sinjali li tagħtihomlna r-Rivelazzjoni stess. Jgħinuha biex tfittex il-verità aktar fil-fond għax jgħinu l-moħħ jistharreġ minnu nnifsu wkoll fil-qalba tal-misteru. Hu x' inhu, dawn is-sinjali jista' min-naħa jaġtu qawwa aqwa lir-raġuni għax jgħinuha tistharreġ fil-qalba tal-misteru bil-mezzi tagħha stess, li tagħhom hi bir-raġun kollu għajjura, u min-naħa l-oħra jimbuttawha biex qisha tmur 'l hemm min-natura tagħhom ta' sinjali biex tagħraf it-tifsir aktar għoli li hemm fihom. Fihom tinsab mohbija verità li l-moħħ irid ifittex u minnha ma tistax titbiegħed mingħajr ma teqred l-istess sinjali mogħtijin lilha.

B'xi mod mela qed nerġġhu lura lejn in-natura *sagramentali* tar-Rivelazzjoni, u b' mod partikulari lejn is-sinjal ewkaristiku, li fih hemm rabta li ma tinhall qatt bejn il-verità u s-sinjal tagħha, u f'din ir-rabta nistgħu naraw kemm hu għoli dan il-misteru: fl-Ewkaristija jinsab preżenti u haġ Ġesù Kristu nnifsu, u qiegħed jaħdem permezz ta' l-Ispirtu tiegħu; iżda kif ifisser sewwa San Tumas: "Dak li ma tarax jew tifhem, it-twemmin isahhu u jwettqu, fuq kull ordni tan-natura. Taht xbihat fejn ahna nilmhu mhux il-hajja, imma s-sinjali, jinħbew hwejjeġ hekk għeżiež."<sup>16</sup> U l-filosofu Blaise Pascal jikteb: "Kif Kristu għex mhux magħruf fost il-bnedmin, hekk tibqa' il-verità tiegħu, bla ebda għażla fost tant fehmiet komuni. Hekk tibqa' l-Ewkaristija fost il-hobż komuni."<sup>17</sup>

Fl-ahħar mill-ahħar, dak li tgħidilna l-Fidi ma jhassarx il-misteru; jaġmmlu aktar evidenti, u jurih bhala element essenzjali fil-hajja tal-bniedem: Kristu l-Mulej "huwa u jirrivela l-misteru tal-Missier u ta' l-imhabba tiegħu, juri lill-bniedem il-bniedem innifsu u jirrivela l-

15. L-ewwel Konċilju Vatikan jgħallem li l-ubbidjenza tal-fidi titlob l-impenn ta' l-intellett u tar-rieda. Għax il-bnedmin jiddependu għal kollox minn Alla bhala l-Hallieq u s-Sid tagħhom, u r-raġuni mahluqa hi soġġetta għal kollox għall-verità mhux mahluqa, ahna obbligati nuru permezz tal-fidi, sottomissjoni shiha ta' l-intellett u tar-rieda lill Alla, (Konċ. Vat. I, *Dei Filius*, III).

16. Sekwenza tas-solennità ta' *Corpus*.

17. *Pensées*, 789.

vokazzjoni gholja tiegħu"<sup>18</sup> li hi dik li jkun misieheb fil-hajja ta' Alla wiehed fi Tliet Persuni.<sup>19</sup>

14. It-tagħlim taż-żewġ koncilji Vatikani jiftaħ dehra tassew ġdida għall-filosofija. Ir-Rivelazzjoni dahhlet fil-ġrajja tal-bniedem mument li l-bniedem ma jistax jgħaddi minghajru, jekk irid jasal biex jifhem il-misteru tal-hajja tiegħu; min-naħa l-oħra it-tagħrif ta' dan il-mument għandu relazzjoni dejjem sejra mal-misteru ta' Alla, li l-moħħ tal-bniedem qatt ma jista' jasal biex jifhemu kollu kemm hu, iżda jista' jarah u jhaddnu bil-fidi. Fi hdan dawn iż-żewġ mumenti, ir-raġuni tal-bniedem għandha wesgħa biżżejjed fejn tista' timrah u tifhem, għax ma hemm xejn li jxekkilha hliet in-natura limitata tagħha quddiem il-misteru infinit ta' Alla.

Ir-Rivelazzjoni ddahhal fil-ġrajja tagħna verità universali u aħharija, li tqanqal moħħ il-bniedem biex ma jieqaf qatt jahseb; anzi timbuttaħ biex dejjem aktar ikabbar l-għerf tiegħu sakemm jifhem sa fejn jista' jasal bil-hila tiegħu, minghajr ma jhalli xejn mhux magħruf. Biex jgħinna f'dawn ir-riflessjonijiet tagħna fuq din il-ħaġa, għandna wiehed mill-aqwa ġenji li miegħu niltaqgħu fil-ġrajja tal-bniedem, u li lilu jsibuh kemm il-filosofija u kemm it-toloġija, San Anselmu. Dan l-Arcisqof ta' Canterbury fil-*Proslogion* hekk jikteb: "Jiena u nahseb fuq din il-problema spiss u bl-impenn kollu, xi drabi stħajlt li ġa kont ksibt dak li kont infittex, iżda xi drabi dan kien jhrabli għalkollox minn hsbijietu u fl-aħħar qtajt qalbi u ridt nieqaf infittex ħaġa li kienet impossibbli li nsibha. Iżda meta ridt nwarrab minni għal kollox dan il-hsieb, biex, minħabba l-impenn tiegħi fih, nkun nista' nahseb fuq problemi oħra li fuqhom stajt nimxi hafna 'l quddiem, dan il-problema, irrid jew ma rridx, dejjem aktar kompli jimpenjani ... Miskin jien, wiehed mill-hafna wlied imsejknin ta' Eva, 'il bogħod minn Alla. Xi bdejt nagħmel? Xi rnexxili nagħmel? X'fittixt? Xi ksibt? Xi ttamajt? Xi xtaqt? ... Mela, Mulej, m'intix biss dak li aqwa minnek ma jistax jinħaseb, anzi int aqwa minn kull ma jista' jinħaseb. Jekk m'intix hekk, wiehed jista' jahseb f'xi hadd aqwa minnek, iżda dan ma jistax ikun."<sup>20</sup>

15. Il-verità tar-Rivelazzjoni nisranija li niltaqgħu magħha f'Ġesù ta' Nazaret, thalli kull bniedem jara fiha il-"misteru" ta' hajtu. Bħala verità għolja, hija u thares l-awtonomija tal-ħlejjaq u l-libertà tagħhom, timpenjahom biex ikunu miftuhin għal dak li hu traxxendenti. Din is-

18. *Gaudium et spes*, 22.

19. *Dei Verbum*, 2.

20. *Proslogion*, *proemium*, u n. 1 u 15.

soluzzjoni bejn il-verità u l-libertà tidher sħiħa u tiftiehem b' mod sew hafna fi kliem il-Mulej: "Tagħharfu l-verità u l-verità tehliskom" (Gw 8, 32).

Ir-Rivelazzjoni nisranija qisha kewkba li turi t-triq lill-bniedem huwa u miexi 'l quddiem, fost il-ħafna tiġrib ta' ħsbijiet fuqu nnifsu u d-dieqa ta' loġika teknokratika. Hi l-aħħar possibbiltà mogħtija minn Alla lill-bniedem biex jagħraf il-milja kollha tiegħu u hi prova ta' l-imħabba, li bdiet mill-ħolqien. Il-bniedem li jrid jagħraf l-verità, jekk kapaċi jmur 'l hemm minnu innifsu u mill-fehmiet u x-xewqat kollha tiegħu, jista' jikseb relazzjoni vera ma' ħajtu jekk jaqbad it-triq tal-verità. Dwar din il-qagħda jiswa hafna kliem id-Dewteronomju: "Din il-liġi li qiegħed nagħtik illum m'ħijix tqila għalik u anqas 'l bogħod minnek. M'ħijix fis-sema biex inti tghid: Min se jitlagħna fis-sema jġibħielna u jsemmagħħielna u nagħmluha? U anqas ma hi 'l hemm mill-ibħra u jġiebħielna u jsemmagħħielna u nagħmluha? Imma din il-ħaġa hi qribek sewwa u f' fommok u f' moħħok, biex tagħmilha" (Dewt 30, 11-14). Dan il-kliem hu l-eku ta' kliem il-ilosofu u teologu kbir u qaddis, Santu Wistin: "Toħroġ barra. Idħol fik innifsek. Il-verità tgħammar fil-bniedem ta' ġewwa."<sup>21</sup>

Minn dawn il-fehmiet niġu għall-ewwel konklużjoni; il-verità li nsiru nafu permezz tar-Rivelazzjoni m'ħijix il-frott misjur jew il-konklużjoni ta' argument maħdum mir-raġuni tal-bniedem. Għall-kuntrarju tidher bħal don, li minnu nnifsu johloq ħsieb u jfittex li jiġi milqugħ bħala sinjal ta' mħabba. Din il-verità rivelata tinsab fi grajjetna bħala għarfien minn qabel – antiċipazzjoni – tad-dehra definittiva ta' Alla fl-aħħar taż-żmien, dehra riservata għal dawk li jemmnu fih jew qed ifittxuh b' qalb sinciera. Mela l-għan aħħari tal-ħajja ta' kull bniedem hu suġġett kemm tal-filosofija u kemm tat-teloloġija. It-tnejn, għalkemm b' mezzi diversi, juru "t-triq tal-ħajja" (ara Salm 16/15, 11) li, kif tghidilna l-fidi, twassal fl-aħħar għall-hena bla tmiem fil-kontemplazzjoni ta' Alla wieħed fi Tliet Persuni.

21. *De vera religione*, XXXIX, 72.

## It-tieni Kap

### EMMEN BIEX TIFHEM

#### L-Gherf jaf kollox u kollox jifhem (ara Gherf 9, 11)

16. L-Iskrittura permezz ta' indikazzjonijiet tassew ċari, turi liema rabta hemm bejn l-għarfien li tagħti l-Fidi u l-għarfien li jiġi mir-raġuni. Dan l-aktar li juruh huma l-Kotba ta' l-Gherf. Dak li jolqot l-għajnejn fil-qari ta' dawn it-testi ta' l-Iskrittura, meta jinqraw bla ebdha preġudizzju, huwa l-fatt li f' dawn it-testi ma nsibux biss il-Fidi ta' Izrael, imma wkoll it-teżori ta' kulturi u ċiviltajiet li ilhom li ntemmu. Qisu skond pjan speċjali, l-ilhna ta' l-Eġittu u tal-Mesopotamja jerggħu jsemmu lehenhom, u ċerti proprjetajiet tal-kulturi tal-Lvant ta' żmien il-qedem jerggħu jieħdu l-hajja fil-paġni ta' dawn il-kotba ta' l-Gherf, mimlijin b'għarfien ta' fehmiet tassew għoljin. Mhux b'kumbinazzjoni li l-kittieb mqaddes, huwa u juri min hu bniedem għaref, jgħid li hu dak li jhobb u jfittex il-verità: "Mbierek il-bniedem li hsiebu fl-għerf, u jitkellem bil-għaqal. B'moħħu jifli triqatu u jikkunsidra l-hwejjeg mistura tiegħu. Johrog warajh bhal kaċċatur u joqgħodlu għassa fi triqatu. Jittawwal ġewwa mit-twieqi tiegħu, u jissemmagħlu mal-bwiebin tiegħu. Imur joqgħod hdejn id-dar tiegħu, u jsammar il-kunjard mal-hajt tiegħu. Maġenbu jtella' t-tinda tiegħu, u jgħammar fejn isib it-tajjeb. Iqieghed lil uliedu għall-kenn tiegħu, u jgħammar taħt il-friegħi tiegħu. Taħtu jistkenn mis-shana, u jmur joqgħod fil-glorja tiegħu" (Sir 14, 20-27).

Għall-kittieb ispirat, kif qed naraw, ix-xewqa għall-għerf hi karatteristika tal-bnedmin kollha. L-intelliġenza twassal lil kull bniedem, jemma jew ma jemminx, biex "jixrob mil-bir fond" (Pröv 20, 5) ta' l-għerf. Żgur li Israel tal-qedem ma waslitx għall-għarfien tad-dinja u tal-fenomeni tagħha minn thassib dwar x'inh i n-natura tal-hlejjaq, kif għamlu l-filosofi Griegi jew l-ghorrief Eġizzjani. Wisq anqas it-twajjeb Izraelita haseb x'inh i l-għerf kif jahsbu fid-dinja ta' llum, li għandha minn fejn dejjem aktar tfittex għax hemm hafna taqsimiet ta' l-għerf. Izda minkejja dan, id-dinja ta' l-Iskrittura wkoll wasslet il-kontribut oriġinali tagħha fil-baħar tassew wiesgħa ta' l-għerf kollu.

Dak li hu speċjali fit-testi bibliċi hi l-konvinzjoni li hemm rabta liema bħalha u dejjem sejra bejn dak li jingħaraf permezz tar-raġuni u dak li jingħaraf permezz tal-Fidi. Id-dinja u kull ma jiġri fiha, u l-istorja u l-ġrajjet tal-popli kollha huma fatti li jridu jiġu notati, analizzati u ġudikati permezz tar-raġuni, izda l-Fidi ma tistax tiġi mwarrba minn dan il-proċess. Il-Fidi ma tindax biex iddghajjed l-awtonomija tar-raġuni jew tnaqqas l-

estensjoni tal-hidma tagħha, imma biss biex turi lill-bniedem li fil-ġrajjet kollha hemm Alla ta' Izrael li jidher u juri l-hidma tiegħu. Ma jistax jiġri għalhekk li d-dinja bil-ġrajjet kollha tagħha tiftiehem sewwa jekk jonqos it-twemmin f'Alla li qed jaħdem fid-dinja u fi ġrajjietha.

Il-Fidi tqawwi l-ghajn tar-ruh biex il-moħħ jasal biex jintebah bil-preżenza tal-Provvidenza ta' Alla hija u taħdem fil-ġrajjet tad-dinja. Ifisser hafna dan il-kliem tal-Ktieb tal-Proverbi: "Il-bniedem jahseb u jfassal triqtu, imma l-Mulej imexxih minnha" (Prov. 16, 9). Dan ifisser li l-bniedem, imdawwal mir-raġuni tiegħu jaf isib triqtu, iħaffef fiha u jasal sa l-aħħar tagħha bla tfixkil, jekk ifittixha bis-sincerità kollha fid-dawl tal-Fidi. Għalhekk ir-raġuni u l-Fidi ma jistgħux jinfirdu minn xulxin biex il-bniedem ikun jista' jifhem b'mod xieraq lilu nnifsu, id-dinja, u lil Alla.

17. Għalhekk m'hemmx għalfejn ikun hemm pika bejn ir-raġuni u l-Fidi: waħda tinsab fl-oħra, u kull waħda minnhom għandha l-qasam proprju tagħha biex turi dak li hi. Hawn ukoll imexxina l-Ktieb tal-Proverbi meta jhabbar: "Hu gieħ għal Alla li l-ħaġa jahbiha, imma gieħ għas-slaten li jikxfuha" (Prov 25, 2). Alla u l-bniedem fid-dinja proprja tagħhom jinsabu f'relazżjoni waħda bejniethom. Il-bidu ta' kull ħaġa hu minn Alla u fih tinsab il-milja tal-misteru: u dan hu glorja tiegħu; il-bniedem imbagħad hu fid-dmir li jfittex il-verità bir-raġuni tiegħu, u dan hu l-ghemil nobbli tiegħu. Ma' dan il-mużajk is-Salmista jżid biċċa oħra meta jitlob: "Kemmhuma tqal ħsibijietek għalija, o Alla; Kemmh hu bla tarf l-ghadd tagħhom. Li kelli ngħoddom huma aktar mir-ramel; x'hin nasal fl-aħħar, nkun għadni fil-bidu miegħek" (Salm 139/138, 17-18). Ix-xewqa għall-gherf hi hekk kbira u taħdem b'qawwa hekk kbira li l-ispirtu tal-bniedem, għalkemm jaf sewwa sa fejn jista' jasal, għandu herqa kbira li jikseb dak il-ghana li hu hafna 'l fuq minnu għax jintebah li f'dan il-ghana hemm it-twegib li jissodisfah għal kull kwistjoni li għalissa ma hemmx soluzzjoni għaliha.

18. Mela nistgħu ngħidu li Izrael bir-riflessjonijiet tiegħu, għaraf bir-raġuni kif jaqbad it-triq li twassal għall-misteru. Permezz tar-Rivelazzjoni ta' Alla, Izrael sata' jersaq lejn dak l-gholi li fittex jikseb mingħajr ma rnexxilu bir-raġuni tiegħu biss. Minn din is-sura aktar perfetta ta' għarfien il-poplu magħżul ta' Alla fehem li r-raġuni kien jehtigilha thares xi normi ewlenin li bihom turi aħjar x'inhi n-natura proprja tagħha. L-ewwel norma hi li r-raġuni trid thaddan din il-verità li l-bniedem għandu mixja quddiemu li jrid jimxiha b'mod li qatt ma jieqaf; it-tieni norma tiġi mill-għarfien li wiehed ma jistax jaqbad din it-triq b'kburija liema bħalha, għax jahseb li kolloxx hu frott tal-hila tiegħu biss; it-tielet norma hi "il-biza' ta' Alla" li tiegħu r-raġuni trid tagħraf it-traxxendenza liema bħalha u li-

istess waqt tagħraf l-imhabba tiegħu provvidenzjali fit-tmexxija ta' kollox.

Meta l-bniedem jitbiegħed minn dawn in-normi jissogra li jfalli u jispicċa mal-"boloh". Skond l-Iskrittura f'din il-bluha hemm theddida għall-hajja. L-iblah jittqarraq bih innifsu jaħseb li jaf hafna, iżda ma għandux il-hila jikkonċentra fuq dak li hu tassew mehtieg. Għalhekk la jista' jaħseb sewwa (ara Prov 1, 7) u lanqas jkun f'qagħda xierqa miegħu nnifsu u mad-dinja madwaru. Meta mbagħad jasal biex jgħid "M'hemm Alla" (ara Salm 14/13, 1) juri b'mod tassew ċar li ma jaf xejn u kemm hu 'l bogħod mill-verità shiħa dwar il-hlejjaq, dwar il-bidu u d-destin tagħhom.

19. Passi importanti hafna li jittgħu dawl tajjeb fuq dan l-argument nsibuhom fil-Ktieb ta' l-Gherf. L-awtur ispirat ta' dan il-ktieb jikkellem dwar Alla li jirrivela lilu nnifsu permezz ta' l-istess holqien. Għan-nies tal-qodem l-istudju tax-xjenzi naturali fil-qofol tiegħu kien meqjus parti mill-filosofija. Wara li dan il-ktieb jgħid li l-bniedem bis-saħħa ta' l-intellet tiegħu "jista' jsir jaf kif inhi l-istruttura tad-dinja u l-qawwa ta' l-elementi, id-dawriet tas-snin u l-post tal-kwiekeb, l-għamla tal-bhejjem u l-imgħiba ta' l-annimali" (Gherf 7, 17, 19-20), f'kelma waħda juri l-hila li jaf jikkellem bħal filosofu u jagħmel pass aktar importanti 'l quddiem. Il-kittieb jiehu hsieb tal-filosofija griega (u, milli jidher, għaliha hawn qieghed jagħmel riferenza) biex itenni li proprju meta qed jirraġuna dwar in-natura, jista' joghla lejn Alla l-Ħallieq: "għax fil-kobor u l-għmiel tal-hlejjaq jagħraf, bħal f'xi xbieha, Dak li għamillhom" (Gherf 13, 5). Mela l-ewwel stadju tar-Rivelazzjoni divina hu "il-ktieb tassew ta' l-għaġeb tan-natura", li l-bniedem meta jaqrah bir-raġuni tiegħu jista' jasal biex jagħraf lil Alla bħal l-Ħallieq ta' kollox. U jekk il-bniedem bir-raġuni tiegħu ma jasalx biex jagħraf lil Alla bħala ħallieq dan ma jfissir li hu nieqes mill-mezzi għal dan il-għan, imma aktar għax ir-rieda hielsa tiegħu hi mfixkla minn dnuviet.

20. Fid-dawl ta' dan, nistgħu naraw x'tiswa r-raġuni, mingħajr ma nesageraw hiliha. Kull ma tista' tikseb ir-raġuni jista' jkun veru, iżda jkun jista' jikseb it-tifsir shiħ tiegħu jekk jitqies f'mod aktar wiesgħa, jigifieri fid-dawl tal-fidi. "Il-hajja tal-bniedem imexxiha l-Mulej u kif jista' l-bniedem jifhem triqtu?" (Prov 20.14). Fit-Testment il-Qadim il-fidi tagħti helsien lir-raġuni għax thalliha tilhaq sewwa dak li tixtieq tkun taf, u tarah fl-ordni veru tiegħu fejn kull haga tikseb it-tifsir veru tagħha. Fi ftit kliem, il-bniedem jikseb il-verità bir-raġuni tiegħu għaliex imdawwal mill-Fidi jara t-tifsir l-aktar għoli ta' kull haga u fuq kollox it-tifsir ta' l-eżistenza tiegħu stess. Sewwa mela jagħmel il-kittieb ispirat meta jqieghed l-bidu ta' l-għerf fil-biza' ta' Alla: "Il-biza' tal-Mulej, hu l-bidu ta' l-għerf" (Prov 1, 7; ara Sir 1, 14).

## Ikseb l-għerf, ikollok id-dehen (Prov 4, 5)

21. Għan-nies tat-Testment il-Qadim it-tagħrif ma kienx jiġi biss minn sħarriġ tal-bniedem, tad-dinja u ta' l-istorja, imma kien hemm ukoll rabta liema bħalha mal-fidi u mar-Rivelazzjoni. Dawn kienu l-isfidi li l-poplu magħżul ta' Alla sab quddiemu ha jwieġeb għalihom. Il-bniedem tal-Bibbja, huwa u jqis l-qagħda tiegħu, għaraf li ma setax jifhem lilu nnifsu jekk mhux f'razzjoni miegħu nnifsu, u mal-poplu, mad-dinja u ma' Alla nnifsu. Dan il-ftuħ għall-misteru, li wasallu permezz tar-Rivelazzjoni, kien fl-aħħar mill-aħħar il-bidu ta' dak it-tagħrif veru, li wassal lir-raġuni tiegħu timrah f'wesgħat infiniti u hekk tkun tista' tifhem b'mezzi li qatt ma kienet tobsorhom. Il-herqa għall-verità, fil-kittieb ispirat, ma kinitx nieqsa minn dak it-taħbit li jiġi mill-fatt li r-raġuni tal-bniedem hi limitata. Dan narawh, biex insemmi eżempju, fil-kliem li bih min kiteb il-Ktieb tal-Proverbi ifisser it-taħbit li jrid jgħaddi minnu min irid jagħraf il-hsieb mohbi ta' Alla (ara Prov 30, 1-6). Izda min jemmen, għalkemm jegħja, ma jċedix. Dik il-qawwa, li biha jista' jkompli l-mixja tiegħu lejn il-verità, tiġi miċ-ċertezza li Alla haqqu biex ifittex u jistharreġ (ara Koh 1, 13), u li dmiru hu li ma jhalli xejn mingħajr ma jippruvah, minkejja li hu dejjem mhedded minn hafna dubbji. Imwettaq minn Alla ikompli miexi 'l quddiem u kullimkien ifittex kull ma hu sabih, tajjeb u veru.

22. L-ewwel kap ta' l-ittra ta' San Pawl lir-Rumani tgħinna naraw aħjar kemm hu għoli l-hsieb tal-kotba ta' l-Għerf. L-Appostlu bi kliem popolari jiżviluppa argument filosofiku u jagħti xhieda għall-verità għolja hafna jiġifieri li permezz tal-hlejjaq nistgħu naslu naraw 'l Alla "bl-għajnejn tar-ruħ". Alla permezz tal-hlejjaq ried li r-raġuni tal-bniedem tasal biex tintebaħ bil-"qawwa" u "divinità" tagħha. (ara Rum 1, 20). B'hekk lir-raġuni tal-bniedem qed tinghata setgħa li milli jidher tmur 'l hemm mil-limiti naturali tagħha. It-tagħrif m'huwiex limitat biss għat-tagħrif li jinkiseb permezz tas-sensi għax tista' tittharreġ b'mod kritiku dak it-tagħrif li jinkiseb bis-sensi, izda tista' wkoll targumenta dwar it-tagħrif li jagħtu s-sensi u tasal għal dak li minnu għandha l-bidu tagħha kull haġa. Nistgħu mela nġhidu, b'termini filosofici, li dak li jgħid San Pawl hu xhieda tal-hila metafisika tal-bniedem.

Skond San Pawl, l-ewwel hsieb fil-holqien kien li r-raġuni jkollha l-kapaċità li toghla faċilment 'il fuq mit-tagħrif biss li jiġi mis-sensi u hekk issib x'inhu l-bidu ta' kollox: il-Hallieq. Id-dizubbidjenza tal-bniedem, li ried juza l-libertà sħiha u assoluta tiegħu u jehodha kontra min haqqu, waslet għat-tnaqqis tal-hila tal-bniedem li jersaq u jdur lejn Alla.

B'mod tassew haj il-Ktieb tal-Genesi jiddeskrivi din il-qagħda tal-

bniedem meta jghid li Alla qieghed il-bniedem f'nofs il-ġenna ta' l-Gheden fejn f'nofsha kien hemm is-sigra tat-tagħrif it-tajjeb u l-hażin (ara Ġen 2, 17). Is-simbolizmu hu ċar biżżejjed: il-bniedem ma setgħax jagħzel minn rajh bejn x'inhu t-tajjeb u x'inhu l-hażin, imma kien jehtieġlu jirrkorri għand bidu aktar għoli minnu. L-għama tas-supervja hekk qarraq il-proġenituri tagħna li hasbu li ma kien hemm hadd aqwa minnhom u għalhekk bir-raġun kollu setgħu jwarrbu kull għerf li sata' jiġihom minn Alla. Il-bnedmin kollha ta' kull żmien sabu ruħhom maqbudin f'din id-dizubbidjenza tal-bidu li għamlet gerħa fir-raġuni tal-bniedem hekk, li fixklet il-mixi 'l quddiem tal-bniedem lejn il-verità shiha. Il-kapaċità tar-raġuni biex tagħraf il-verità iddallmet biċ-ċaħda ta' Dak li hu l-ghajn u l-bidu tal-verità. Hu San Pawl ukoll li juri kemm saru "fiergha" l-hsibijiet tal-bnedmin minhabba d-dnub, u r-raġunar tagħhom sar mghawwieg u miġbud lejn il-qerq (ara Rum 1, 21-22). L-ghajn tar-ruħ ma setatx tara aktar b'mod ċar; bil-ftit il-ftit ir-raġuni saret ilsiera tagħh a nfisha. Il-miġja ta' Kristu fid-dinja kienet is-salvazzjoni għax fdiet ir-raġuni mid-dghufija tagħha u nhelset minn kull xkiel li bih itjassret.

23. Hu għalhekk li r-relazzjoni tan-nisrani mal-filosofija titlob li jkun hemm dixxerniment dejjem sejjer. Dan jidher ċar fit-Testment il-Gdid, l-aktar fl-ittri ta' San Pawl: "l-għerf ta' din id-dinja" hu kontra l-għerf ta' Alla rivelat minn Kristu Ġesù. Is-superjorità ta' l-għerf rivelat iharbat il-mod kif soltu naħsbu għax b'dan il-mod m'ahniex kapaċi nfissru l-għerf fil-milja kollha tiegħu.

Il-bidu ta' l-ewwel ittra lill-Korintin turi dan b'mod tassew radikali. L-Iben ta' Alla msallab hu fatt storiku li kull sforz tal-moħħ tal-bniedem biex minnu jagħti tifsira shiha ta' l-eżistenza b'argumenti umani biss, jiġi fix-xejn. Il-qofol ta' l-isfida lill-filosofija kollha hi l-mewt ta' Kristu fuq is-salib. Hu hawn jispicċa fix-xejn kull sforz biex tfisser skond il-loġika tal-bniedem il-pjan ta' Alla għas-salvazzjoni. "Fejn hu l-gharef? fejn hu l-iskriba? fejn hu l-filosofu ta' din id-dinja? Forsi Alla ma bellaħx l-għerf tad-dinja?" itenni minnufih bil-qawwa kollha l-appostlu (1 Kor 1, 20). L-għerf biss tal-ghorrief tad-dinja mhux biżżejjed issa biex wiehed jifhem dak li Alla ried jagħmel; hu meħtieġ pass decisiv 'il quddiem lejn xi haġa ġdida għal kollox: "Alla għazel in-nies boloh għad-dinja, biex ihawwad l-ghorrief ... għazel il-mistmerra mid-dinja, u n-nies li ma huma xejn biex igib fix-xejn dawk li huma xi haġa" (1 Kor 1, 27.28). L-għerf tal-bniedem ma riedx jara fid-dghufija tiegħu dak li jurih il-qawwa kollha tiegħu, iżda San Pawl ma joqgħodx jaħsibha biex jghid: "Meta jien dghajjef, inkun qawwi" (2 Kor 12, 10). Il-bniedem mhux kapaċi jaħseb kif il-mewt tista' tkun ghajn ta' haġja u mħabba, iżda Alla biex juri l-misteru tal-pjan tiegħu

ha ssehh is-salvazzjoni għażel dak li r-raġuni tal-bniedem tqies "bluha" u "skandlu". San Pawl juża l-kliem tal-filosofi ta' żmienu biex jilhaq il-qofol tat-tagħlim tiegħu li jfissru b'paradoss: "Alla għażel dak li ma hu xejn biex iġib fix-xejn dawk li huma xi haġa" (1 Kor 1, 28). Biex ifisser in-natura ta' l-imħabba li Alla wera minn rajh fuq is-salib ta' Kristu, San Pawl ma hasibhiex darbtejn biex juża l-lingwaġġ l-aktar radikali tal-filosofi fi kliemhom dwar Alla. Ir-raġuni tal-bniedem ma tistax iġġib fix-xejn il-misteru ta' mħabba li juri s-salib; waqt li s-salib jista' jagħti lir-raġuni tal-bniedem it-twegiba li fl-aħħar mill-aħħar il-bniedem qed jistenna. San Pawl iqies il-Kelma ta' l-Gherf u mhux l-gherf tal-kelma bħala regola kemm tal-verità u kemm tas-salvazzjoni.

L-gherf tas-salib imur 'l hemm mil-limiti ta' kull kultura li trid ixsekklju, u tinsisti fuq ftuh għan-natura universali tal-verità li jhaddan. Xi sfida din għar-raġuni tagħna! x'siwi se tikseb jekk toqgħod għal dan il-gherf! Il-filosofija li minn rajha tista' tagħraf id-direzzjoni traxxendentali dejjem sejra tal-bniedem lejn il-verità, bl-ghajjnuna tal-fidi, tista' wkoll tilqa' l-"bluha" tas-salib bħala ġudizzju kritiku fuq dawk li jaħsbu bit-tort li għandhom il-verità; waqt li fil-fatt qed ixekkljuha bil-ħsbijiet dojoq tal-filosofija tagħhom. Ir-relazzjoni bejn il-fidi u l-filosofija tista' titfarrak għax tegħreq hija u taħbat mal-blata ta' Kristu msallab u rxoxt, iżda hi wkoll il-blata li minnha jitolqu l-ibhra bla limiti tal-verità. M'hijiex biss il-fruntiera bejn il-fidi u l-filosofija, imma hi fuq kollox il-post fejn jiltaqgħu flimkien.

## It-tielet Kap

### NIFHEM BIEX NEMMEN

#### It-triq ghar-riċerka tal-verità

24. San Luqa l-Evangelista fl-Atti ta' l-Appostli jgħid li San Pawl wasal Ateni tul il-hafna vjaġġi missjunarji tiegħu. Dik il-belt, ċentru tal-filosofi, kienet mimlija bix-xbihat ta' hafna allat. Hin bla waqt laqtu artal li kienlu ta' okkażżjoni biex jagħti bidu għal dak li fuqu kien qed jibni l-"kerigma" tiegħu: "Rġiel ta' Ateni, qiegħed nara li intom f'kollox nies mill-aktar reliġjużi. Jien u għaddej u nħares lejn ix-xbihat qaddisa tal-qima tagħkom sibu ukoll artal b' din il-kitba fuqu: 'Lil Alla mhux magħruf'. Għalhekk, dak li intom tqimuh bla ma tafuh, nħabbarhulkom jien" (Atti 17, 22-23).

Beda minn dan biex jtkellem fuq Alla bhala Hallieq, fuq Dak li hu fuq kollox u li jagħti l-hajja lil kollox. Imbagħad kompli: "Minn bniedem wiehed għamel il-gens kollu tal-bnedmin biex jgħammru fuq wiċċ l-art kollha, u qasmilhom bil-qjies iż-zminijiet u t-truf ta' l-art fejn għandhom jgħammru; u dan għamlu biex huma jfittxu lil Alla u forsi jhossuh b'idejhom u jsibuh; u tassew, hu m'huwix 'il bogħod minn kull wiehed minna," (Atti 17, 26-27).

L-Appostlu hareġ għad-dawl dik il-verità li l-Knisja dejjem għożżietha; fil-fond tal-qalb tal-bniedem hemm miżrugħa x-xewqa u n-nostalgija ta' Alla. Dan tfakkru bil-qawwa kollha l-liturġija tal-Gingħa Mqaddsa tal-Passjoni tal-Mulej meta l-Knisja tistedinna nitolbu għal dawk li ma jemmnu: "O Alla ta' dejjem li tista' kollox, inti hlaqt il-bnedmin kollha biex dejjem jixtiqu u jfittxuk sa ma jsibuk u jistrieħu fik ..."<sup>22</sup> Hemm mela triq li l-bniedem jista' jagħzel biex jimxi minnha u jista' jimxi minnha għax ir-raġuni tiegħu għandha l-hila tmur 'l hemm u 'l fuq minn dak li jgħaddi u taqbad it-triq lejn dak li hu infinit.

Fi zminijiet differenti u b'diversi manjeri l-bniedem għaraf ifisser din x-xewqa intima tiegħu. Il-letteratura, il-mużika, il-pittura, l-iskultura, l-arkitettura u kull għemil iehor li hu l-frott tal-hsieb tal-bniedem, huma mezzi li juru din il-herqa tal-bniedem ghar-riċerka. Il-filosofija għamlet tagħha din il-herqa tal-bniedem u bil-meżzi tagħha u bil-metodi xjentifiċi proprju tagħha fissret din ix-xewqa universali tal-bniedem.

25. "Il-bnedmin kollha jridu jkunu jafu",<sup>23</sup> u jridu jkunu jafu l-verità. Il-

22. Missal Ruman

23. Aristotele, Metafisika, I, 1

ħajja tagħna ta' kuljum turi kemm kull wiehed minna jħabrek biex, barra dak li jisma', irid ikun jaf kif tkun il-ħaġa. Il-bniedem biss, f' din id-dinja li naraw, mhux biss għandu l-ħila li jkun jaf, imma wkoll il-ħila li jaf li jkun qed jaf u għalhekk ifittex li jkun jaf x'inhil-verità vera ta' dak li jkun qed jara. Ħadd ma jista' jibqa' indifferenti quddiem il-verità ta' dak li jsir jaf. Il-bniedem kull ħaġa li jsib m'ħijiex vera iwarrabha minnu; iżda jekk isib li hi vera jħoss ruħu sodisfatt.

Dan għallem Santu Wistin meta kiteb: "Naf ħafna bnedmin li jridu jqarrqu, imma ħadd minnhom ma jrid ikun imqarraq".<sup>24</sup> Il-bniedem ikun laħaq il-kobor shih tal-personalità tiegħu meta bil-ħila tiegħu jaasal biex jagħzel bejn it-tajjeb u l-ħażin u hekk ikun jista' jiġġudika r-realtà oġġettiva tal-ħaġa. Hu għalhekk li ssir kull riċerka, l-aktar fil-qasam tax-xjenzi, li f' dawn l-aħħar żminijiet kisbu tant suċċess, u ġiebu 'l quddiem il-progress veru tas-soċjetà kollha tal-bnedmin.

L-istess importanza għandha r-riċerka fil-qasam teoretiku, bħalma għandha fil-qasam Prattiku, jiġifieri r-riċerka għall-verità dwar il-ġid li jrid isir. Il-persuna tal-bniedem, hija u taġixxi b' mod etikament tajjeb, b'rieda ħielsa u sewwa tidhol fit-triq tal-hena li twassal għall-perfezzjoni. Din hi wkoll kwistjoni ta' verità. Dan wettaqtu b' dak li għedt fl-enċiklika *Veritatis splendor*: "Bla libertà m'hemmx moralità ... għalkemm kull bniedem għandu d-dritt li jkun rispettatt fit-tfittix tiegħu għall-verità, qabel jiġi d-dmir normali li wiehed ifittex il-verità u jħaddanha meta isibha".<sup>25</sup>

Il-valuri biex jintgħażlu u jinkisbu jehtieg li jkunu veri, għaliex il-valuri veri biss iwasslu l-bniedem biex jilħaq il-kobor shih tiegħu, skond in-natura proprja tiegħu. Il-bniedem isib il-verità ta' dawn il-valuri mhux billi jingħalaq fih innifsu, imma billi jkun miftuħ biex jilqagħhom ukoll f'suriet li huma 'l fuq min-natura tiegħu. Din hi kondizzjoni meħtieġa biex wiehed ikun dak li hu u jilħaq il-kobor shih tiegħu bħala persuna.

26. Għall-ewwel il-verità titqiegħed quddiem il-bniedem f'sura ta' mistoqsija. *Hemm xi tifsir fil-ħajja? Fejn sejra?* Ma' l-ewwel daqqa t'għajn, l-eżistenza personali tidher qiesha bla bażi, bla ebda tifsir. Wiehed ma għandux għalfejn jirrikorri għand filosofi li jxandru fehmiet assurdi u bla sēns, jew johrog b' dawk il-mistoqsijiet li nsibu fil-Ktieb ta' Ġob, biex juri li qed jiddubita dwar it-tifsir tal-ħajja. L-esperjenza kuljum *tat-tbatija*, tiegħu jew ta' l-oħrajn, il-ħafna fatti li r-raġuni tal-bniedem ma tafx tfissirhom, huma biżżejjed biex juruna li ma nistgħux nevitaw il-problema

24. *Confessiones* X, 23, 33

25. *Veritatis splendor*, n. 34

drammatika tat-tifsir tal-hajja.<sup>26</sup> Ma' dan irridu nżidu li l-ewwel verità, ċerta fuq li ċerta, dwar l-eżistenza tagħna, barra l-verità li ahna qed neżistu, hemm il-verità li għandna mmutu. Magħrufa din il-verità li, rridu jew ma rridux, għandha thawwadna, inhossu li għandna nfittxu twegiba shiha għaliha. Kulhadd jixtieq – anzi hu fid-dmir – li jkun jaf il-verità dwar it-tmiem tiegħu. Irid ikun jaf jekk il-mewt hijiex it-tmiem ta' kolloxx jew li hemm xi haġa wara l-mewt; jistax wiehed jittama jew le f'haġa oħra. Mhux ta' xejn li l-filosofija hadet l-orjentament tagħha mill-mewt ta' Sokrate, orjentament li għadu l-istess illum wara elfejn sena. U hijiex kumbinazzjoni li l-filosofi, quddiem il-mewt, jitrattaw u jergħu jitrattaw din il-problema flimkien ma' dik tal-hajja u ta' l-immortalità.

27. Hadd ma jista' jahrab dawn il-mistoqsijiet, la l-filosofu u lanqas il-bniedem komuni. Mit-twegib li jinghata, jiddependi x' pass nistgħu nagħmlu 'l quddiem: nistgħux iva jew le xi darba naslu għall-verità universali u assoluta. Kull verità minnha nfisha għalkemm m'hijiex shiha jekk hi tassew verità, tidher bħala verità universali u assoluta. Dak li hu veru hu dejjem veru għal kulhadd u dejjem. Iżda barra din l-universalità, il-bniedem ifittex xi haġa assoluta li tista' tagħtih twegiba u tifsira dwar dak li qed jistharreg: xi esseri li fuqu kolloxx iżomm. Fi kliem iehor, il-bniedem qed ifittex tifsira definittiva, valur suprem li 'l fuq minnu ma jistgħux isiru mistoqsijiet jew tiżdiedlu xi haġa oħra aktar milli għandu. L-opinjoni jistgħu jidhru sbieh, iżda mhux se jikkonvinċu u jissodisfaw. Irid jasal mument għal kulhadd, iridu jew ma jridux, li fih il-bniedem irid jorbot l-eżistenza tiegħu ma' verità assoluta li tiżgura u tbiegħed minnu kull dubbju.

28. Il-filosofi tul iż-żminijiet hadu hsieb ifittxu u jfissru verità bħal din, u hekk taw bidu għall-skejjel u sistemi ta' hsieb. Iżda barra s-sistemi filosofici hemm sistemi oħra li bihom il-bniedem fisser il-“filosofija” tiegħu; huma l-konvinzjonijiet u l-esperjenzi individwali, it-tradizzjonijiet tal-familji u tal-kulturi, jew mixjiet eżistenzjali taht il-gwida ta' xi mgħalliem. F'dawn il-manifestazzjonijiet dak li jibqa' dejjem hi x-xewqa tal-verità u tal-valuri assoluti tagħha.

## Uċuħ differenti tal-verità tal-bniedem

Ir-riċerka tal-verità – u dan irridu dejjem ngħiduh – mhux dejjem tidher hekk ċara u xierqa. Il-limiti naturali tar-raġuni u l-inkonsistenza tal-bniedem spiss dallmu u għawġu r-riċerka tal-bniedem. Jista' jiġri wkoll

26. Ara *Salvifici doloris* (11 ta' Frar 1984), 427. Ara *Nostra aetate*, n. 2

li interessi ohra ta' suriet differenti jistghu jeghelbu l-verità. Jista' jigrri wkoll li l-bniedem jevita l-verità malli jibda jintebaħ biha għax jibza' minn dak li tista' titolbu. Minkejja dan, ukoll meta l-bniedem jkun qiegħed jahrab minnha, il-verità tibqa' tinfluwenza l-eżistenza tiegħu. Il-bniedem qatt ma jista' jibni ħajtu fuq id-dubbu, l-inċertezza u l-gideb: din is-sura ta' ħajja tkun dejjem mhedda mill-biza' u l-qtigh il-qalb. Għalhekk nistghu nqisu lill-bniedem *bħala dak li qed ifittex il-verità*.

29. Ma jistax ikun li titqies bla siwi u fiergħa riċerka li għandu għeruq fil-fond fin-natura tal-bniedem. L-istess kapaċità għat-tfittix tal-verità u għall-mistoqsijiet dwarha, fiha nfisha hi ġa l-ewwel twegiba. Il-bniedem ma jibqax ifittex dak li ma jkun jaf xejn fuqu, u lanqas se jfittex dak li jaf li żgur mhu se jiksbu qatt. Biss it-tama li jasal għal xi twegiba, twasslu biex jagħmel l-ewwel pass. Hekk jigrri regolarment fir-riċerka xjentifika: meta xjenzjat jintebaħ b'xi fenomenu, ifittex tifsira loġika u possibbli tal-fenomenu li jkun, u mill-bidu ikollu t-tama li se jsib it-twegiba għalih u ma jaqtax qalbu jekk ma jirnexxix. Ma jaħsibx li kien bla siwi dak li bih intebaħ fil-bidu, minħabba li ma laħaqx l-għan li ried: ħaġa waħda jkun jista' jgħid: li kien għad ma rnexxilux isib twegiba.

L-istess ħaġa nistghu ngħidu għar-riċerka għall-verità dwar l-aħħar destin tal-bniedem: l-għatx għall-verità. L-għatx tal-verità għandu għeruq fil-fond fil-qalb tal-bniedem, tant li jekk iħoss il-ħtieġa li ma jagħtix kas tagħha, ikun qed jhedded l-eżistenza tiegħu stess. Biżżejjed jistħarreg il-ħajja ta' kuljum, biex fl-aħħar mill-aħħar jara kif kull wieħed minna hu mħasseb fih innifsu dwar xi mistoqsijiet li jagħmel lilu nnifsu u li tagħhom għandu fl-ispiritu tiegħu almenu xi ħjiel ta' twegiba għalihom. Huwa twegib li aħna żguri mill-verità tiegħu, għax sostenzjalment dan it-twegib mhux differenti mit-twegib li ħafna oħrajn waslu għalih. Veru li mhux kull verità li tinkiseb għandha l-istess valur, iżda t-twegib li jinkiseb kollu kemm hu juri l-kapaċità tal-bniedem biex jasal għall-verità.

30. Jaqbel issa li naraw fuq fuq dawn il-ħafna suriet ta' verità. Wisq aktar fil-għadd huma l-veritajiet li jinkisbu mill-esperjenza u jitwettqu b'esperimenti; huma veritajiet dwar il-ħajja ta' kuljum u tar-riċerka xjentifika. Ta' grad ieħor huma l-veritajiet filosofici li l-bniedem jikseb bil-kapaċità spekulativa tiegħu. Imbagħad hemm il-veritajiet reliġjużi li l-għeruq tagħhom b'xi mod jinsab ukoll fil-filosofija. Dawn insibuhom fit-twegib li r-reliġjonijiet, kull waħda skond it-tradizzjonijiet propriji tagħha, jagħtu għall-mistoqsijiet dwar id-destin tal-bniedem.<sup>27</sup>

27. *Ara Nostra aetate*, 2

Dwar il-veritajiet filosofiċi rridu ngħidu li m'humix limitati biss għat-tagħlim, xi kull tant fieragh, ta' xi filosofu professjonista. Kull bniedem, kif għedna, hu b'xi mod filosofu, u għandu dehra sħiħa u twegiba għall-mistoqsija dwar x'inhi haġtu; fid-dawl ta' dan ifisser haġtu u jirregola l-imgiba tiegħu. Hu hawn li rridu nistaqsu x'rabta hemm bejn il-veritajiet filosofiċi reliġjużi u l-verità rivelata minn Gesù Kristu. Izda qabel inwiegeb għal dan, irridu inqisu ahjar x'tgħidilna aktar il-filosofija.

31. Il-bniedem ġie mahluq mhux biex jgħix haġtu waħdu. Jitwieled u jikber fi hdan il-familja, u aktar tard bil-ħidma tiegħu jidhol jagħmel parti mis-soċjetà. Sa minn twelidu isib ruħu mdaħħal f'ħafna tradizzjonijiet li mhux biss jagħtuh l-ilsien u l-kultura imma wkoll ħafna veritajiet li jemmen instintivament. Izda huwa u jikber u jsir bniedem magħmul iħoss li jista' jibda jiddubita dwar dawn il-veritajiet u jibda jistharrighom b' mod kritiku fi ħsbijietu. Izda dan ma jfissirx li mbagħad dawn il-veritajiet jerġgħu "jinkisbu" jew mill-esperjenza tiegħu jew permezz ta' raġunar aktar fil-fond. Madankollu fil-ħajja tal-bniedem huma ħafna aktar il-veritajiet li jemmen sempliciment milli l-veritajiet li kiseb bir-raġunar personali tiegħu. Min jista' illum iqis kritikament il-ħafna skoperti xjentifiċi li fuqhom hi bbażata l-ħajja ta' llum? Kif wiehed minn rajh jista' jgħarbel l-għadd ta' aħbarijiet li kuljum jiġu minn kull naħa tad-dinja li nilqgħuhom u generalment inqisuhom veri? Min se jerga' jagħmel l-esperjenzi li saru fl-imghoddi u jerga' jahseb dawk il-ħsbijiet li taw tant teżori ta' għerf u ta' sentimenti reliġjużi lis-soċjetà kollha tal-bnedmin? Fl-aħħar mill-aħħar il-bniedem li ifittex il-verità, huwa wkoll *bniedem li jgħix jafda lill-oħrajn ukoll*.

32. Kull bniedem, meta jemmen, ikun jafda fil-ħsbijiet li oħrajn ikunu kisbu. F'din il-ħaġa rridu nammettu li hemm tensjoni li tfisser ħafna: min-naħa għandna tagħrif li jinkiseb minghand haddiehor għax nafdawh u hekk jidher bħala sura ta' tagħrif imperfett, li bil-mod il-mod jista' jiġi perfezzjonat mill-evidenza personali; min-naħa l-oħra il-fiduċja f'haddiehor spiss tidher aktar tiswa mill-evidenza personali għaliex titlob relazzjoni bejn persuni u ggħib 'il quddiem mhux biss il-kapaċità tal-ħsieb ta' dak li jkun, imma wkoll iġgħib il-kapaċità radikali li tafda f'haddiehor u tidhol miegħu f'relazzjonijiet aktar ta' siwi u aktar intimi.

Tajjeb ngħid il-veritajiet li nfittxu f' dawn ir-relazzjonijiet inter-personali li għandhom x'jaqsmu ma' l-ordni tal-fatti u mal-filosofija huma aktar veritajiet dwar persuna, jiġifieri min hi u x'inhi fiha infisha. Il-perfezzjoni tal-bniedem ma tinsabx biss fil-kapaċità li għandu ha jkiseb il-verità astratta, imma wkoll fil-kapaċità li jagħti lilu nnifsu lill-oħrajn b'fiduċja u b'imgiba kollha hegga. F'din il-fiduċja li biha l-bniedem jagħraf jagħti

lilu nnifsu lill-bniedem iehor, hemm ċertezza shiħa u sigurtà. Fl-istess waqt it-tagħrif li wiehed jikseb għax jafda f'ħaddiehor ma jistax ma jkunx marbut mal-verità. Il-bniedem, meta jemmen, ikun qed jafda lilu nnifsu lill-verità li l-iehor qed jurih.

Kemm hemm eżempji biex nuri dak li qed ngħid! Hsiebi l-ewwel li jmur hu lejn ix-xhieda tal-martri. Il-martri hu xhud li m'hemmx iehor bħalu tal-verità dwar l-eżistenza. Jaf sewwa li quddiem Kristu Ġesù sab il-verità dwar ħajtu u hadd ma jista' jċahdu minn din iċ-ċertezza. La t-tbatija u lanqas il-mewt kiefra ma tista' tifirdu mill-verità li sab meta ltaq' ma' Kristu. Hu għalhekk li x-xhieda tal-martri llum ukoll toħloq ammirazzjoni: issib min japprovaha, min irid jisma' biha, u tittiehed bħala eżempju. Għalhekk kliemhom johloq fiduċja; fihom tidher dik ix-xhieda ta' mħabba li ma għandhiex bżonn ta' ħafna argumenti biex tipperswadina, għax titkellem dwar dak li kull wiehed minna jagħraf fil-fond tiegħu nnifsu, dik il-verità li ilu żmien ifittex. Fl-aħhar mill-aħhar il-martri iqajjem fina fiduċja kbira, għax jurina dak li qed inħossu fina stess u jurina dak li kieku nixtiequ nuru kieku kellna l-ħila.

33. Issa nistgħu naraw kif jiġu flimkien l-aspetti kollha tal-problema. Il-bniedem min-natura tiegħu stess ifittex il-verità. Din ir-riċerka ma twassalx biss li tinkiseb xi parti ta' verità, jew il-verità tal-fatti jew il-verità xjentifika; il-bniedem ma jfittixx biss il-veru ġid ta' kull deċiżjoni li jiehu. Ir-riċerka tiegħu hi dwar il-verità aktar għolja li tista' ddawwallu t-tifsir tal-ħajja; hi riċerka li tista' tirnexxi biss fl-assolut.<sup>28</sup> Bil-kapaċitajiet ta' moħħu l-bniedem jista' jiltaq' ma' din is-sura ta' verità u jagħrafha. Għaliex din il-verità hi vitali u essenzjali għall-eżistenza tiegħu, tinkiseb mhux biss

28. Din hi materja li ili nistudja u tkellimt fuqha bosta drabi: "X'inhu l-bniedem u x'inhu s-siwi tiegħu? X'hemm tajjeb fih u x'hemm ħażin?" (Sirak 18, 8) ... dawn huma mistoqsijiet fil-qalb ta' kull bniedem, kif il-poeti ta' kull żmien u ta' kull poplu tennew kemm-il darba qishom il-lehen profetiku ta' l-umanità, *il-mistoqsija serja* li tagħmel il-bniedem dak li hu. Huma mistoqsijiet li juru l-herqa ha tinsab fit-twegiba għalfejn l-eżistenza, f'kull mument, fil-mument l-aktar importanti u deċisivi tal-ħajja kif ukoll fil-mument l-aktar komuni. Dawn il-mistoqsijiet juru kemm hi raġjonevoli l-eżistenza tal-bniedem, għax jistiednu l-intelliġenza u r-rieda tal-bnedmin biex ifittxu b' mod ħieles soluzzjoni li turihom it-tifsira shiħa tal-ħajja. Dan l-istħarriġ għalhekk hu l-oghla espressjoni tan-natura umana, hekk li t-twegiba għalihom turi l-gholi ta' l-impenn tal-bniedem ma' l-eżistenza tiegħu. B' mod partikulari meta jiġi mistharreg *l-għaliex ta' kull ħaġa* f'armonija shiħa ma' l-istħarriġ dwar id-destin, ir-raġuni tal-bniedem tilhaq il-qofol tagħha u tinfetħ għall-influenza reliġjuża. Din hi l-oghla espressjoni tal-persuna umana għax hi l-quċċata tan-natura tiegħu. Toħroġ mill-herqa għolja għall-verità tal-bniedem u hi l-baži ta' l-istħarriġ ħieles u personali tal-bniedem għal dak li hu divin (Udjenza Generali, 19 ta' Ottubru 1982, 1-2).

permezz tar-raġuni, imma wkoll billi jintelaq bil-fiduċja kollha f'idejn dawk li jistgħu jiggarrantulu ċ-ċertezza u l-awtenticità tal-verità. Il-kapaċità u l-għażla li tafda f'haddiehor il-hajja tiegħek huma skond l-antropologija għemil tal-bniedem li jfisser u jgħid hafna.

Irridu niftakru wkoll li r-raġuni fir-riċerka tagħna irid ikollna l-għajjnuna ta' djalogu kollu fiduċja u ta' hbiberija vera. In-nuqqas ta' fiduċja u s-suspetti li xi kull tant juru ruħhom fir-riċerka spekulattiva, iwasslu biex tintesa d-duttrina tal-filosofi tal-qedem li kienu jqisu l-hbiberija bhala l-ambjent l-aktar adatt għall-riċerka filosofika.

Minn dak li għedt sa issa, naraw li l-bniedem miexi fit-triq tar-riċerka, f'mixja li umanament ma tistax tieqaf: hija riċerka tal-verità u riċerka ta' persuna li wiehed jista' jafda fiha. F'dan tiġi tgħinna l-fidi nisranija li turina kif nilhqu dan il-għan li qed infittxu. Wara l-ewwel pass li nagħmlu meta nibdew nemmnu, il-fidi nisranija ddaħhal il-bniedem fl-ordni tal-grazzja biex ikun jista' jissieheb fil-misteru ta' Kristu, li joffrilo tagħrif veru u koerenti fuq Alla wiehed fit-Tliet Persuni. Hekk fi Kristu Ġesù, li hu l-Verità fih innifsu, il-fidi tara l-ahħar sejha tal-bniedem, sejha biex jista' jsehħ dak li qed jixtieq u johlom bih.

34. Din il-verità li Alla rivelalna fi Kristu Ġesù ma tmurx kontra l-veritajiet li jinkisbu permezz tal-filosofija. Ir-rivelazzjoni u l-filosofija, t-tnejn wasslu għall-milja tal-verità. Ir-raġuni umana fundamentalment titlob li l-verità tkun wahda, kif hu mfisser mill-prinċipju ta' non-kontra-dizzjoni. Ir-Rivelazzjoni taċċertana li l-verità hi wahda, għax turina li Alla l-Hallieq hu wkoll Alla tal-ġrajja tas-salvazzjoni. Hu l-istess Alla li halaq u hu garanti li l-ordni naturali ta' kollox jista' jingħaraf u jfittiehem mir-raġuni: fuq dan jafdaw ix-xjenzjati,<sup>29</sup> u hu dak ukoll li jidher bhal Missier Sidna Ġesù Kristu. Din il-verità wahda, naturali u rivelata tinsab b' mod haj u personali fi Kristu, kif ifakkarna l-Appostlu: "Il-verità li hi f'Ġesù" (Ef 4, 21, ara Gal 1, 15-20). Hu l-*Verb ta' dejjem*, li fih kollox ġie mahluq,

29. Galileo qal ċar u tond li ż-żewġ veritajiet, tal-fidi u tax-xjenza, ma jistgħux ikunu kontra xulxin. "L-Iskrittura u d-dinja naturali johorġu l-istess mill-Verb ta' Alla, l-ewwel hi dettata mill-Ispirtu s-Santu l-ohra bhala esekutor fidil ta' l-ordnijiet ta' Alla", kiteb fl-ittra tiegħu lill-P. Benedetto Caselli fil-21 ta' Diċembru 1613. Il-Konċilju Vatikan II jgħid l-istess haġa u juza l-istess kliem fit-tagħlim tiegħu. "Ir-riċerka metodika fl-oqsma kollha ta' l-għerf, jekk thares in-normi morali ma tkunx tassew kontra l-fidi; ir-realtà tad-dinja u dik tal-fidi ġejjin mill-istess Alla" (*Gaudium et spes*, 36). Galileo hass il-preżenza tal-Hallieq fir-riċerka xjentifika tiegħu, il-preżenza tal-Hallieq li qanqlu fil-fond ta' l-ispirtu tiegħu, imbuttaħ, antċipalu u għenu fl-intwizzjonijiet tiegħu" (Gwann Pawlu II, Diskors lill-akkademija Pontifiċja tax-Xjenzi, 10 ta' Novembru 1979).

u fl-istess waqt hu l-*Verb magħmul bniedem*, li fil-persuna sħiha tiegħu<sup>30</sup> jirrivela l-Missier (ara Ġw 14, 18). Dak kollu li r-raġuni umana ma tafx (ara Atti 17, 28) u tipprova tistharreġ, tista' ssibu biss fi Kristu għax fih giet rivelata "il-milja tal-verità" (ara Ġw 1, 14-16) lil kull kreatura li fih u bih inħalqet u għalhekk fih qiegħda żżomm (Kol 1, 17).

35. Fuq il-bażi ta' dawn il-konsiderazzjonijiet jeħtieġ issa neżaminaw ir-relazzjoni li hemm bejn il-verità rivelata u l-filosofija. Din ir-relazzjoni titlob żewġ osservazzjonijiet fis-sens li l-verità li toħroġ mir-Rivelazzjoni hi wkoll verità li trid tiftiehem ukoll fid-dawl tar-raġuni tal-bniedem. Hu biss dan il-fatt li jippermettilna infissru eżatt ir-relazzjoni bejn il-verità rivelata u t-tagħrif filosofiku. Irridu għalhekk l-ewwel inqisu r-relazzjonijiet li kien hemm tul il-mijiet tas-snin bejn il-fidi u l-filosofija u hekk inkunu nistgħu noħorġu ċerti prinċipji li ninqadew bihom bhala riferenzi aħna u nippruvaw insibu r-relazzjoni li hemm bejn dawn iż-żewġ ordnijiet ta' l-għarfien.

30. Ara *Dei Verbum*, 4.

## Ir-raba' Kap

# IR-RELAZZJONI BEJN FIDI U RAĠUNI

### Mumentanti importanti fil-laqgħa tal-fidi mar-raġuni

36. Kif juru l-Atti ta' l-Appostli, it-thabbira nisranija sa mill-bidu giet f'kuntatt mal-filosofija ta' dak iż-żmien. L-istess ktieb isemmi d-diskusjoni li kellu San Pawl f'Ateni "ma' xi filosofi Epikurej u Stojċi" (17, 18). L-eseġesi tad-diskors fl-Arjopagu turi kemm kien hemm riferenzi għall-fehmiet popolari, hafna minnhom herġin mill-istojċiżmu. Dan ma garax kumbinazzjoni. L-ewwel insara, jekk riedu li l-pagani jifhmuhom sewwa, fit-thabbir tagħhom ma setgħux isemmu biss "lil Mosè u l-profeti" lil dawk li kienu jisimhuhom; kellhom ukoll isemmu l-għarfien naturali ta' Alla u lehen il-kuxjenza morali ta' kull bniedem (ara Rum 1, 19-21; 2, 14-15; Atti 14, 16-17). Iżda għaliex dan l-għarfien naturali ta' Alla fir-religjon tal-pagani waqa' fl-idolatrija (ara Rum 1, 21-32). San Pawl għaraf li aħjar jorbot ix-xandir tiegħu mal-ħsieb tal-filosofi li sa mill-bidu kienu kontra l-hrejjeġ u l-kulti misteriči u kellhom fehmiet ta' rispett mill-aqwa għat-traxxendenza tad-divinità.

ħsieb ewlieni tal-filosofi klassiči kien dak li jsaffu l-fehma tal-bniedem dwar Alla minn kull sura mitoloġika. Hu magħruf minn kulhadd li r-religjon griega wkoll, l-istess bħal hafna religjonijiet kosmiċi, kienet thaddan il-politeiżmu u waslet biex tagħmel allat kull haġa u kull grajja naturali. L-isforz tal-bniedem biex ikun jaf x'kien il-bidu ta' l-allat u għalhekk ukoll il-bidu fihom ta' l-univers, ġie l-ewwel imfisser fil-poezija. Fiha sa llum għandha l-ewwel xhieda ta' ricerka tal-bniedem dwar il-bidu ta' l-allat. Dmir missirijiet il-filosofija kien dak li juru rabta bejn ir-raġuni u r-religjon. Ħuma żviluppaw dak li bih intebħu u fissruh fi principi universali, ma aċċettawx aktar il-hrejjeġ ta' l-antiki, imma riedu li t-twemmin tagħhom fid-divinità jkun mibni fuq ir-raġuni. U hekk beda l-mixi 'l quddiem, twarrbu it-tradizzjonijiet partikulari antiki, u beda żvilupp jaqbel ma' dak li titlob ir-raġuni universali. L-għan ta' dan l-iżvilupp kien għarfien kritiku ta' dak li kien jitwemmen. L-ewwel valur li nkiseb f'din il-mixja kien il-fehma tad-divinità. Is-superstizzjonijiet ġew magħrufa bħala dak li verament kienu, u r-religjon, almenu xi ftit, giet imsoffija bil-kelma tar-raġuni. Fuq il-baži ta' dan, Missirijiet il-Knisja bdew diskussjoni mal-filosofi antiki li tat kotra ta' frott, għax fethet it-triq għat-thabbira u l-għarfien ta' Alla fi Kristu Ġesù.

37. Jiena u nfakkar il-moviment li bih l-insara resqu lejn il-filosofija, inħoss li għandi nfakkar b'liema attenzjoni l-insara kienu jħarsu lejn aspetti oħra tal-kultura pagana bħal ma kienet, biex insemmi eżempju, id-duttrina "njestika". Il-filosofija bħala għerf fil-prattika hi skola tal-ħajja. Kienet haġa faċli thallat il-filosofija bħala għerf fil-prattika ta' l-iskola tal-ħajja, ma' għerf ta' natura superjuri, misterjuża, riservata għal ftit magħżulin. Żgur San Pawl haseb f'dawn l-ispekulazzjonijiet misterjużi meta lill-Kolossin wissiehom: "Qisu li hadd ma jassarkom b'filosofija u kliem qarrrieq u fieragħ skond dak li hu ġej mill-bnedmin skond il-prinċipji tad-dinja u mhux ta' Kristu" (Kol 2, 8). Kemm jghodd għal żmienna dan il-kliem ta' l-Apostlu, jekk napplikawh għal dawk il-ħafna suriet ta' duttrina, li llum ukoll huma mxerrdin fost xi nsara, għaliex neqsin minn sens kritiku. Kittieba oħra ta' l-ewwel mitt sena fosthom San Irinew u Tertulljan mxew fuq il-passi ta' San Pawl u malajr wissew dwar fehmiel kulturali li riedu jissottomettu lill-verità tar-Rivelazzjoni għal tifsir filosofiku.

38. Il-laqgħa tal-Kristjaneżmu mal-filosofija ma kienetx minnufih u lanqas hafifa. L-ewwel insara kienu jqisu l-użu tal-filosofija u l-attendenza fl-iskejjel filosofici aktar ta' tfixkil milli ta' ġid. L-ewwel dmir u l-aktar urġenti li kellhom kien it-thabbira ta' Kristu rxox, thabbira li kellha ssir direttament lil kull bniedem, biex jasal għall-konversjoni u jitlob il-magħmudija. Izda dan ma jfissirx li ma kellhomx ikunu jafu x'inhi l-fidi u x'inhuma r-raġunijiet għaliha. Proprju l-kuntrarju. Għalhekk il-kritika ta' Ċelsu li jakkuża lill-insara bħala nies "inġoranti u bla edukazzjoni" kienet inġusta u bla bażi.<sup>31</sup> Ir-raġuni tan-nuqqas ta' nteress fil-filosofija fil-bidu, irridu nfitxuha band'oħra. Fil-fatt, l-Evangēlju kien qed jagħti tweġiba sodisfaċenti għall-mistoqsija dwar is-sens tal-ħajja, li sa dak iż-żmien kienet għadha bla tweġiba ... tant li bdew jahsbu li ma kienx hemm għalfejn aktar jistaqsu lill-filosofi dwar is-sens tal-ħajja: il-mistoqsija kien għadda żmienha u ma kenitx meħtieġa aktar.

Dan illum jidher aktar ċar jekk inqisu l-kontribut mogħti mill-Kristjaneżmu biex kulhadd ikollu d-dritt jikseb il-verità. Il-Kristjaneżmu ġarraf il-ħitan li kienu jifirdu minn xulxin razez, qagħdiet soċjali, nisa u rġiel, u mill-bidu habbar li l-bnedmin kienu kollha ndaqs quddiem Alla. L-ewwel konsegwenza ta' dan il-ħsieb ġiet tapplikata għall-verità. Twarbet għal kollox il-fehma ta' l-antiki li tghid li l-verità kienet biss privileġġ ta' dawk li għandhom post għoli fis-soċjetà. Għaliex l-akkwist tal-verità hu

31. Origene, *Contra Celsum*, 3, 55.

għid li jwassal għand Alla, hi haġa ċara li din it-triq għandha tkun miġtuha għal kulhadd. Hemm hafna triqat li jwasslu għall-verità, iżda għax il-verità nisranija għandha qawwa għas-salvazzjoni, minn kull waħda minn dawk it-triqat jista' jgħaddi l-bniedem basta iwasslu għad-destin tiegħu, jiġifieri għar-rivelazzjoni ta' Ġesù Kristu.

Bhala wiehed mill-pijunieri li riedu jgħibu 'l quddiem rabta positiva mal-filosofija, għalkemm bi spirtu ta' dixxerniment għaqli, kien hemm San Ġustinu, li għalkemm wera stima kbira għall-filosofija griega, ukoll wara li kkonverta, bil-qawwa kollha stqarr b'mod l-aktar ċar li fil-Kristjaneżmu biss hemm "filosofija waħdanija ċerta li taġhti frott".<sup>32</sup> Hekk ukoll Klement ta' Lixandra sejjaħ l-Evangelju "filosofija vera",<sup>33</sup> u fisser il-filosofija, l-istess bħal liġi ta' Mosè, bhala fit-triq li twassal għall-fidi nisranija,<sup>34</sup> u bhala thejjiġa għall-Evangelju.<sup>35</sup> Għaliex "il-filosofija hi herqana għal dak il-għerf li jagħti tjebla lir-ruħ u lill-kliem u jwassal għas-safa fil-ħajja, għandha dispozizzjoni tajba biex tikseb l-għerf u tagħmel kull ma tista' biex tiksbu. Fostna nsejhu filosofi dawk li jhobbu l-għerf, li johloq u jgħallem kollox, jiġifieri l-għarfien ta' Bin Alla."<sup>36</sup> L-ewwel għan tal-filosofija griega skond Klement ta' Lixandra m'huwiex dak li ttejjeb u ssaħħah il-verità nisranija; l-għan ewlieni tagħha hu aktar dak li tiddefendi l-Fidi; "Id-duttrina tal-Feddej, għax hi qawwa ta' Alla u għerf ta' Alla hi perfetta u ma tehtieg ebda għajnunna. Il-filosofija griega bil-kotribut ma tagħmilx il-verità aktar vera iżda tagħmel bla saħħa l-argumenti tas-sofisti u żżarma it-theddid qarrieqi kontra l-verità: bir-raġun kollu titqies bhala ħajt tajjeb li jħares id-dielja."<sup>37</sup>

39. Fl-istorja ta' dan il-proċess, nistgħu naraw kif użaw b'mod kritiku il-fehmiet filosofiċi l-għorrief insara. Fost dawn l-ewwel għorrief, żgur kellu tifsir kbir Origene. Kontra l-attakki tal-filosofu Ċelsu, Origene bl-argumenti u t-tweġib tiegħu għamel użu tal-filosofija Platonika. Huwa u juża mhux ftit elementi tal-filosofija ta' Platone, Origene beda jfassal l-ewwel sura ta' teoloġija nisranija. Il-kelma "teoloġija", flimkien mal-fehma li t-teoloġija hi diskors fuq Alla skond ir-raġuni, minn dak iż-żmien kellha rabta mal-bidu grieg tagħha. Skond Aristotele, biex insemmi eżempju, l-isem ta' teoloġija kien dak ta' l-aktar parti nobbli u tal-quċċata

32. *Dialogus cum Tryphone Iudaeo*, 8, 1.

33. *Stromata*, 1, 18, 90, 1.

34. Ara *ibid.* 1, 16, 80, 5.

35. Ara *ibid.* 1, 5, 28, 1.

36. *Ibid.* VI, 7, 35, 1-2.

37. *Ibid.* 1, 20, 100, 1.

tal-ħsieb filosofiku. Izda bir-Rivelazzjoni nisranija dak li qabel kien jfisser duttrina ġenerika dwar in-natura ta' l-allat, kiseb tifsir għal kollox ġdid: għax sar ir-riflessjoni ta' min jemmen biex ifisser id-duttrina vera dwar Alla. Din il-fehma nisranija ġdida kienet tuża il-filosofija, iżda fl-istess waqt kienet qed tintgħażel sewwa minnha. L-istorja uritna kif l-istess ħsieb Platoniku meta ttiehet għat-teoloġija ra tibdil sostanzjali, l-aktar dwar ħsibijiet fuq l-immortalità tar-ruh, id-divinizzazzjoni tal-bniedem u l-bidu tad-deni.

40. F'dan il-proċess, li bil-mod il-mod, wassal il-filosofija Platonika u Neoplatonika għall-Kristjaneżmu, kellhom sehem kbir il-Missirijiet tal-Kappadoċja, Djonisju, magħruf bhala l-Areopagita, u l-aktar Santu Wistin. Id-Duttur kbir tal-punent, iddjalogo ma' ħafna skejjel filosofiċi, iżda kollha ma għoġbux. Meta mbagħad Santu Wistin għaraf il-verità nisranija gietu l-qawwa meħtieġa għall-konverżjoni radikali tiegħu, li għaliha l-filosofi, li kien ilu jaf, ma rnexxilhomx iwassluh. Hu stess jgħid għaliex: "Minn dak iż-żmien bdejt inxaqleb iżjed lejn it-tagħlim kattoliku għax ħassejtu aktar meqjus u bla qerq, u ordnat għat-twemmin ta' veritajiet li ma jagħtix provi tagħhom, sew jekk nistgħu nagħtu provi tagħhom, għallinqas xi whud minnhom, u sew jekk le. Izda l-Manikej bla ebda għaqal kienu jwegħdu l-għerf u jiddieħku bil-Fidi, biex imbagħad iġagħlu 'l min jemmen f'ħafna ħrejjef tassew taċ-ċajt li huma qatt ma sehħilhom jippruvaw."<sup>38</sup>

Għalkemm kien juri preferenza għall-filosofi platoniki kien iċanfarhom għaliex kienu jafu x'kien l-għan li riedu jilhq u izda ma kinux jafu t-triq li twassalhom għalih, jġifieri l-Verb magħmul bniedem.<sup>39</sup> L-isqof ta' Ippona rnexxielu jikteb l-ewwel sintesi tal-ħsieb filosofiku u teoloġiku fejn indaħal ukoll il-ħsieb kollu grieg u latin. Fih ukoll din l-għaqda ta' l-għerf, mibni fuq il-ħsieb bibliku, twettqet u ssahhet bi ħsieb spekulattiv tassew għoli. Is-sintesi li għamel Santu Wistin għall-mijiet ta' snin tqieset bhala l-oghla sura ta' spekulazzjoni filosofika u teoloġika tad-dinja tal-punent. Imqawwi mill-ġrajjet ta' ħajtu u mwettaq mill-ispirtu tal-qdusija, Santu Wistin sata' wkoll fil-kitba tiegħu jtkellem fuq ħafna agrumenti li mill-esperjenza tiegħu stess setgħu jagħtu bidu għall-iżviluppi f'ħafna oqsma tal-filosofija fil-gejjieni.

41. Kienu ħafna s-suriet li bihom Missirijiet il-Knisja tal-lvant u tal-punent resqu lejn l-iskejjejjel filosofiċi. Dan ma jfissirx li qiesu t-thabbira ta'

38. S. Wistin, *Confessiones*, VI, 5, 7.

39. Ara *ibid.* VII, 9, 13-14.

l-Evangeliu l-istess bhas-sistemi filosofici li kienu jhaddnu. Il-mistoqsija ta' Tertulljan: "X' ghandhom flimkien Atena u Gerusalem? L-Akkademja u l-Knisja?"<sup>40</sup> turi b'liema spirtu kritiku sa mill-bidu l-kittieba nsara qisu r-relazzjoni bejn il-fidi u l-filosofija, huma u jqisu fl-istess waqt kemm is-siwi u kemm il-limiti ta' din ir-relazzjoni. Ma kinux neqsin mill-ghaqal. Ghalix kienu jghixu l-fidi b'intensità liema bhalha, kienu jafu li setghu jilhq u l-oghla grad ta' l-ispekulazzjoni. Ghalhekk m'hijiex haġa sewwa tqies il-hidma tagħhom biss bhala hidma biex idahhlu l-veritajiet tal-fidi f'kategoriji filosofici. Anzi ghamlu wisq aktar minn hekk. Irnaxx ilhom johorġu fil-beraħ dak kollu li kien għadu impliċitu u preliminari fil-hsieb tal-filosofi tal-qodem.<sup>41</sup> Huma kellhom, kif għedt, id-dmir li juru kif l-moħħ, hieles minn kull xkiel estern, sata johroġ mill-isqaqijiet tal-mitologija u jinfetaħ b'mod aktar adatt għal dak li hu traxxendenti. Ir-raġuni, safja u ġusta, setgħet titla lejn gradi aktar għoljin ta' riflessjoni u toħloq pedament għall-għarfien ta' l-esseri, ta' dak li hu traxxendenti, ta' dak li hu assolut.

Hawn naraw l-oriġinalità li holqu Missirijiet il-Knisja. Aċċettaw lir-raġuni miftuħa fil-milja kollha tagħha għal dak li hu assolut u daħhlu fiha l-għana kollu tar-Rivelazzjoni. Il-laqgħa saret mhux biss fil-livell tal-kulturi li minnhom waħda forsi ssaħħret mill-oħra, imma seħhet ukoll fil-fond ta' l-ispiritu tal-bniedem f'laqgħa tal-kreatura mal-Hallieq. Ir-raġuni marret mingħajr ma ntebhet 'l hemm mill-għan li kellha min-natura tagħha, u setgħet tilhaq l-oghla ġid u l-oghla verità fil-persuna tal-Verb magħmul bniedem. Fejn jidhlu l-filosofiji, Missirijiet il-Knisja ma beżgħux jagħharfu kemm id-differenzi u kemm il-qbil ta' dawn il-filosofiji mar-Rivelazzjoni. L-għarfien ta' dan il-qbil ma waslithomx biex ma jarax id-differenzi wkoll.

42. Fit-teologija skolastika il-hidma tar-raġuni mharrġa fil-filosofija saret aktar magħrufa permezz tat-tifsir li ta San Anselmu dwar x'inhu l-*intellectus fidei*. Skond l-Arċisqof qaddis ta' Canterbury il-primat tal-fidi ma għandux imur kontra ir-riċerka li hi proprju tar-raġuni. Dan għax ir-raġuni m'hijiex imsejha biex tagħti ġudizzju fuq xi materja tal-fidi: dan ma tistax tagħmlu għaliex m'hijiex qieghda għalhekk. Il-hidma tar-raġuni hi aktar dik li tagħti tifsir u ssib għaliex il-bnedmin kollha jaslu għal xi sura ta' għarfien tat-tagħlim tal-Fidi. San Anselmu jinsisti li l-intellekt hu

40. *De praescriptione haereticorum*, VII, 9.

41. Kong. għall-edukazzjoni kattolika, instruzzjoni dwar l-istudju ta' Missirijiet il-Knisja fis-Seminarji (10 Novembru 1989), 25.

fid-dmir jistharreġ kull ma jhobb; aktar ma jhobb, aktar jixtieq jaf. Min jghix għall-verità jingibed lejn sura ta' għarfien li jkebbu dejjem aktar b'imħabba għal dak li jsir jaf, għalkemm ikollu jammetti li ma għamilx kull ma xtaq jagħmel: "Biex narak, ġejt maħluq, iżda għad ma għamilx dak li għalih ġejt maħluq."<sup>42</sup> Ix-xewqa għall-verità mela timbotta lir-raġuni biex timxi aktar 'il quddiem, anzi r-raġuni tintrebaħ mill-għarfien tal-hila li għandha, li hi dejjem aqwa minn dak li tikseb. Izda issa u f'dan il-waqt ir-raġuni tista' tara sa fejn se tasal il-mixja tagħha: "Jien jidhirli li min jistharreġ xi verità li ma tistax tiftiehem ikun biżżejjed għalih jekk bir-raġuni tiegħu jasal biex jagħraf b'xi mod x'inhi ... għalkemm ma jifhimhiex ... Izda x'hemm hekk ma jiftihemx, hekk ineffabbli daqs dak li hu 'l fuq minn kull haġa? Għalhekk jekk dak li sa issa ntqal fuq dan l-Esseri suprem skond ir-raġuni, għalkemm l-intellett ma jistax jifhem u jfissru bil-kliem, dan ma jfissirx li hi bla ebda bażi ċ-ċertezza tiegħu. Jekk ir-riflessjoni tar-raġuni, li saret qabel, għarfet li ma jista' qatt jiftiehem il-mod kif il-għerf suprem jaf x'għamel, min jista' jasal biex ifisser kif dan l-għerf suprem jagħraf lilu nnifsu u li bniedem ma jaf xejn fuqu u bil-kemm jista' jaf xi haġa żgħira?"<sup>43</sup>

Hekk mill-ġdid titwettaq l-armonija fundamentali li hemm bejn dak li jingharaf bil-filosofija u dak li jingharaf bil-fidi: il-fidi titlob li l-oġġett tagħha jiftiehem bl-għajjnuna tar-raġuni: ir-raġuni, hija u tilhaq il-qofol tar-riċerka tagħha, trid tammetti li ma tistax tghaddi mingħajr dak li tagħtiha l-fidi.

## L-originalità tal-fehmiet ta' San Tumas ta' Aquino tibqa' dejjem

43. Hemm riservat post speċjali għal San Tumas b'din il-mixja twila, mhux biss minħabba dak li hemm fit-tagħlim tiegħu, imma wkoll minħabba d-djalogu li għaraf jagħmel mat-tagħlim Għarbi u Lhudu ta' żmien. F'dak iż-żmien li fih l-istudjużi nsara kienu qed jiskopru t-teżori tal-filosofija antika, u l-aktar tal-filosofija ta' Aristotele, San Tumas kiseb mertu kbir meta wera l-armonija li hemm bejn ir-raġuni u l-Fidi. Id-dawl, kemm tal-Fidi u kemm tar-raġuni, ġejjin mingħand Alla, jargumenta San Tumas, mela ma jistgħux ikunu kontra xulxin.<sup>44</sup>

42. San Anselmu *Proslogion*, 1.

43. *Monologion*, 64.

44. *Ara Summa contra Gentiles*, I, VII.

San Tumas b' mod l-aktar radikali għaraf li n-natura, l-oġġett proprju tal-filosofija, tista' tghin biex wiehed jifhem ir-Rivelazzjoni ta' Alla. Il-fidi għalhekk ma tibzax mir-raġuni imma tfittixha u tafda fiha. Kif il-grazzja tibni fuq in-natura u twassalha għall-perfezzjoni,<sup>45</sup> hekk il-fidi ssostni r-raġuni u twassalha għall-perfezzjoni. Ir-raġuni, imdawwla mill-fidi, teħles mid-dgħufija u l-limiti tagħha, li ġejjin mid-diżubbidjenza tad-dnub, issib il-qawwa meħtieġa biex toghla lejn l-għarfien tal-Misteru ta' Alla wiehed fi Tliet Persuni. Waqt li bil-qawwa kollha San Tumas wera n-natura soprannaturali tal-fidi, ma nesix il-valur tar-raġuni, anzi għaraf jinżel fil-fond u jfisser u wera sa fejn jasal l-għerf li twassal għalih ir-raġuni. Il-fidi b' xi mod hi "eżerċizzju ta' hsieb"; ir-raġuni tal-bniedem ma titwarrabx, ma tiddgħajjfx, meta taċċetta l-veritajiet tal-fidi; iżda dawn il-veritajiet naslu għalihom permezz ta' għażla ħielsa u konxja.<sup>46</sup>

Minħabba f'hekk, bir-raġun kollu, San Tumas tqies mill-Knisja mgħallem tal-hsieb u eżempju ta' kif għandha tiġi żviluppata t-teoloġija. F'dan jghinna dak li kiteb il-Papa ta' qabli, u serv ta' Alla Pawlu VI, fl-okkażżjoni tas-seba' mitt sena tal-mewt ta' San Tumas: bla dubju ta' xejn kbar f' San Tumas kienu l-kuraġġ li kellu tal-verità u l-mod ħieles kif iddiskuta problemi godda, l-onestà intellettuali li waslitu biex ma jhallix it-tagħlim nisrani jitniġġes la minn filosofija profana u lanqas minn ċaħdiet u preġudizzji ġejjin minnha. Għalhekk fl-istorja tat-tagħlim nisrani, ismu jingħadd ma' pijonieri li hejjew it-triq ġdida għall-filosofija u għall-kultura iniversali. Imzejjen kif kien bi hsieb mill-aktar fin u bi hsieb ta' profeta, il-qofol u kważi l-għerq tas-soluzzjoni tal-problema bejn ir-raġuni u l-fidi, kienet dik li għaraf jgħaqqad is-*sekularità* tad-dinja mar-radikalità ta' l-Evanġelju, mingħajr ma wassal għaċ-ċaħda, kontra n-natura, tad-dinja u tal-valur tagħha, mingħajr ma tbiegħed mill-prinċipji ewlenin ta' l-ordni soprannaturali, li ma jistgħu qatt jiġu mwarrbin.

44. Fost il-fehmiet ewlenin li bihom intebaħ San Tumas hemm dik dwar il-missjoni li jagħmel l-Ispirtu s-Santu meta jwassal għall-għerf ix-xjenza tal-bniedem. Mill-ewwel paġni tas-*Summa Theologiae*,<sup>47</sup> San Tumas ried juri l-primat ta' dak l-għerf li hu don ta' l-Ispirtu s-Santu u li jwassal għall-għarfien tal-veritajiet divini. It-teoloġija tiegħu tghinna nifhmu s-sura speċjali ta' l-għerf fir-rabta mal-fidi u ma' l-għarfien ta' Alla. L-għerf dan

45. Ara *Summa Theologiae*, I, i, 8 ad 2um: *cum enim gratia non tollit naturam sed perficiat*.

46. Ara Diskors tal-Papa Ġwann Pawlu II lil dawk li hadu sehem fid-IX Kungress Tomistik u Internazzjonali (29 Settembru, 1990).

47. Itra apostolika *Lumen Ecclesiae* (20 Novembru, 1974), 8

jafu naturalment, jissopponi il-fidi u jasal biex jfassal ġudizzju veru, bażat fuq il-verità ta' l-istess fidi: ... l-għerf bħala don mhux l-istess bħall-għerf li jinkiseb bil-hila tal-hsieb. Dan jinkiseb bit-thabrik tal-bniedem, dak jiġi minn fuq kif jgħid San Ġakbu (3, 15). Hekk ukoll jintgħazel mill-fidi, għax il-fidi taċċetta il-verità ta' Alla kif inhi fiha nfisha, iżda l-ġudizzju li hu skond il-verità ta' Alla hu don ta' l-għerf.<sup>48</sup>

Iżda l-primat ta' dan l-għerf ma jwassalx lil San Tumas biex jinsa żewġ suriet oħra komplementari ta' l-għerf ... l-għerf filosofiku ibbażat fuq il-hila ta' l-intellett li tistharreg ir-realtà minkejja l-limiti tagħha; u l-għerf teologiku bażat fuq ir-rivelazzjoni li jisthareg il-veritajiet tal-fidi u jasal sal-misteru ta' Alla.

Konvint kif kien li "kull verità, tingħad minn min tingħad, tiġi mill-Ispirtu s-Santu",<sup>49</sup> San Tumas ma kellux preferenzi quddiem il-verità. Fittixha kull fejn sata' jsibha, u wera sewwa l-universalità tagħha. Il-Maġisteru tal-Knisja għaraf fih u stima l-herqa tiegħu għall-verità; il-hsieb tiegħu, għax qatt ma tbiegħed mill-verità universali, oġġettiva u traxxendenti, laħaq qċaċet "li l-intelligenza tal-bniedem qatt ma kinet taħseb li kellha l-hila tilhaq".<sup>50</sup> Bir-raġun kollu mela jista' jissejjah "apostlu tal-verità",<sup>51</sup> għaliex fittex il-verità mingħajr qatt ma ddubita fiha, għaraf jara t-tifsir oġġettiv tagħha, u l-filosofija tiegħu ma kinitx il-filosofija "ta' dak li jidher", imma l-filosofija ta' "dak li hu".<sup>52</sup>

## It-tragedja tal-firda bejn fidi u raġuni

45. Mal-bidu ta' l-universitajiet it-teologija iltaqgħet b' mod aktar dirett ma' suriet oħra ta' riċerka u ta' għerf xjentifiku. San Albertu l-Kbir u San Tumas, għalkemm kienu tal-fehma li hemm rabta organika bejn il-fidi u t-teologija, kienu l-ewwel li għarfu li l-filosofija u x-xjenzi jehtiegu l-awtonomija tagħhom, biex ikunu jistgħu jagħmlu riċerka xierqa fl-oqsma proprji tagħhom. Iżda qrib it-tmiem taż-Żminijiet tan-Nofs l-għażla bejn dawn iż-żewġ suriet ta' għerf tant kibret li saret oppożizzjoni. Minħabba r-razzjonalizmu esagerat ta' xi għorrief, l-oppożizzjoni saret aktar radikali

48. Ara *ibid.* I, 1, 16: *Praeterea, haec doctrina per studium acquiritur. Sapientia autem per infusionem habetur, unde inter septem dona Sancti Spiritus connumeratur.*

49. *Ibid.* II, II, 45, 1 ad 3; ara wkoll II, II, 45, 2.

50. *Ibid.* I, 11, 109 1 ad 1 fejn ifakkar frasi ta' l-Ambrosiater f'1 Kor 12, 1.

51. Ljun XIII, enċikl. *Aeterni patris* (4 Awissu 1879).

52. Pawlu VI, ltra app. *Lumen Ecclesiae*, (20 Novembru 1974), 8.

u nibtet filosofija mifruda mill-veritajiet tal-fidi u indipendenti għal kollox minnha. Fost il-hafna konsegwenzi ta' din il-firda, kien hemm ukoll nuqqas ta' fiduċja kbira dejjem tiżdied fl-istess raġuni tal-bniedem. Xi whud, bi spirtu ta' xetticiżmu u ta' anjosticiżmu bdew juru nuqqas ta' fiduċja f'kollox, waqt li xi whud jiċcentraw hsiebhom aktar fuq il-fidi u oħrajn waslu biex jichdu l-istess raġuni.

Fi ftit kliem, dak li għallmu Missirijiet il-Knisja u l-ghorrief taż-Żminijiet tan-Nofs, kisbu ghaqda kemm fit-teorija u kemm fil-prattika u holqu tagħrif kapaċi jilhaq l-oghla gradi ta' l-ispekulazzjoni, gie meqrud mis-sistemi fejn it-tagħrif miksub mir-raġuni tqies mifrud mill-fidi u ha postha.

46. Dawk il-fehmiet radikali l-aktar importanti huma magħrufin sewwa u jidhru sewwa l-aktar fl-istorja tal-punent. M'ahniex nesageraw jekk ngħidu li f'dawn l-ahhar żminijiet partikularment mill-hsieb filosofiku dejjem aktar bil-mod il-mod infirdet ir-Rivelazzjoni nisranija u sa kemm waslet biex tkun apertament kuntrarja għaliha. Dan lahaq il-qofol tiegħu fis-seklu qabel dan. Xi whud minn dawk li haddnu l-"idealizmu" b'hafna manjeri ppruvaw jibdlu l-fidi u l-elementi kollha tagħha u wkoll il-misteri tal-mewt u l-qawmien ta' Kristu mil-imwiet billi tawhom strutturi djalettici li r-raġuni tifhimhom wehedha. Kontra dan il-hsieb harġu hafna suriet ta' umanizmu atehu, mfissra b'termini filosofici, li qiesu l-fidi bhala tfixkil għall-hsieb u ta' hsara għall-iżvilupp shih tar-raġuni. Ma beżgħux jidhru bhala religjonijiet godda, bhala bażi ta' proġetti, li fuq livell politiku u soċjali, taw bidu għal sistemi totalitarji li kienu diżastru għall-umanità.

Fir-riċerka xjentifika iddominat mentalità pozitivistika li mhux biss twarbet minn kull tifsira nisranija tad-dinja, imma wkoll, u l-aktar, halliet taqa' kull referenza għall-metafisika u l-morali. Għalhekk gara li xi xjenzjati, neqsin minn mentalità etika, waqgħu fil-periklu li ma jhallux aktar fiċ-centru ta' riċerka tagħhom il-persuna u l-hajja kollha tagħha. Anzi xi whud minnhom, għax għarfu l-progress kollu li sar fit-teknoloġija, deheru mhux biss jaċċettaw il-loġika tas-suq, imma waslu biex jaraw xi setgħa divina fin-natura u fil-bniedem innifsu.

Bhala konsegwenza ta' din il-krizi tar-razzjonalizmu, żdied in-*nikilizmu*. Bhala filosofija tax-xejn kellha l-hila li thajjar in-nies ta' zmienna. Dawna jahsbu li r-riċerka hi għan fiha innifisa, bla ebda tama li xi darba tista' tasal biex tikseb il-verità. Fil-fehma tan-nikilisti l-eżistenza m'hijiex hief gabra ta' sentimenti u ta' esperjenzi fejn l-aktar affarijiet importanti huma dawk li jghaddu u jintemmu. Minn nikilizmu harġet il-fehma li ebda mpenn ma jista' qatt ikun definittiv għax kollox hu biss għal xi żmien u malajr jispiċċa fix-xejn.

47. Imbagħad ma għandniex ninsew li fil-kultura filosofika ta' llum saret bidla. Il-filosofija m'għadhiex dak li kienet, ma għadhiex għerf u taġrif universali, imma bil-mod il-mod saret waħda mill-hafna oqsma ta' taġrif tal-bniedem; anzi, għal xi wħud, minhabba xi raġunijiet, hi meqjusa li għandha hidma għal kollox sekondarja. Intant żdiedu dejjem aktar suriet oħra ta' razzjonalizmu li komplew jagħtu importanza mill-inqas lill-filosofija. Flok riċerka dwar il-verità, dwar l-għan finali tal-bniedem u s-sens tal-ħajja, is-suriet ta' dan ir-razzjonalizmu fittxew – jew ħasbu li jistgħu jfittxu “raġunijiet strumentali” li jkunu ta' siwi għat-tkabbir tal-pjaċir u s-setgħa.

Kemm hi perikoluza din it-triq urejtu fl-ewwel enċiklika tiegħi meta ktibt: “Il-bniedem ta' zmienna jidher mhedded minn dak li jagħmel, jiġifieri mill-frott ta' għemilu, u aktar u aktar mill-ħidma ta' moħħu u mill-għibdjet tar-rieda tiegħu. Din il-ħidma kollha malajr u spiss, mingħajr qatt ma wieħed kien jobsor, taġti u gġib “aljenazzjoni” fis-sens li mhux biss tittiehed mingħand min għamilha, imma aktarx iddur kontra tiegħu, almenu fil-konsegwenzi indiretti ta' l-effetti tagħha. Hi kontra tiegħu jew tista' tiġi mdawwra kontra tiegħu. Din tidher li hi l-parti ewlenija tat-tragedja tal-ħajja tal-bniedem ta' llum fid-dimensjoni l-aktar wiesgħa u universali tagħha. Il-bniedem għalhekk jgħix fil-biża'. Jibda minn dak li qed jipproduċi, – mhux minn kollox jew minn hafna minnu, imma minn parti minnu, minn dak li għandu fih sehem speċjali tal-ġenju u l-inizjattiva tiegħu. Dan tista' ddur kontrih.”<sup>53</sup>

Xi filosofi, minhabba dawn it-tibdil fil-fehmiet, ma baqgħux ifittxu x'inhi l-verità iżda biss fittxew li jiksbu ċertezza oġgettiva u siwi fil-prattika tar-realtà. Gara li b'hekk iddalmet id-dinjità vera tar-raġuni għax ma għandhiex aktar is-setgħa li taġraf il-verità u tilhaq dak li hu l-assolut.

48. Dak li l-aktar jidher f'din l-istorja qasira tal-filosofija hi firda dejjem akbar bejn il-Fidi u r-raġuni. Veru li, għal min irid iqis sewwa l-ħaġa, fil-ħsieb filosofiku ta' dawk li għenu biex ibegħdu dejjem aktar il-Fidi u r-raġuni minn xulxin, ta' kull tant tiltaqa' ma' ħsibijiet jiswew hafna li setgħu jwasslu għal ksib tal-verità kieku fittxew u żviluppaw xi ħsibijiet taġħhom b'fehma u b'qalb sinciera. Dawn il-ħsibijiet jistgħu jinsabu, biex insemmi xi eżempji, fl-analisi penetranti ta' dak li wieħed jara jew għandu l-esperjenza tiegħu, ta' dak li jimmaġina u ta' dak li jhoss fih bla ma jaf x'inhu, tal-personalità u s-sugġettività proprja, tal-libertà u l-valuri, fiz-

53. Enċikl. *Redemptor hominis* (4 Marzu, 1979), 15.

żmien u l-istorja. Il-problema tal-mewt ukoll tista' timpenja xi filosofu b' serjeta kbira, biex jagħraf fih innifsu it-tifsir veru ta' hajtu. Iżda dan ma jfissirx li r-rabta bejn il-fidi u r-raġuni ma tehtiegħ li tkun studjata sewwa, għax il-fidi u r-raġuni mingħajr xulxin huma mfaqqra u mdgħajfa. Ir-raġuni mcahda minn dak li toffri r-Rivelazzjoni taqbad triq mghawwga li twassalha għall-periklu li ma tarax x' inhu l-għan finali tagħha. Il-fidi, mingħajr ir-raġuni, tfittex tagħti importanza lis-sentimenti, l-esperjenzi u tista' ma tibqax fehma universali. Hu żball taħseb li l-fidi, quddiem raġuni dgħajfa, tiswa aktar; għall-kuntrarju ssib ruhha f'periklu kbir li ssir mitologija u superstizzjoni. Hekk ukoll ir-raġuni bl-ebda rabta ma' fidi soda, ma tasalx biex tara dak li hu ġdid u radikali.

Hu għalhekk qed nagħmel dan l-appell qawwi u insistenti u li mhux barra minn żmienu – biex il-fidi u l-filosofija jerggħu jsibu dik l-għaqda sħiħa li tkun taqbel man-natura tagħhom, mingħajr ma thedded l-awtonomija tal-wahda u ta' l-oħra. Il-*parrhesia* tal-fidi trid taqbel mal-qawwa tar-raġuni.

## Il-hames Kap

# L-INDHIL TAL-MAGISTERU FI KWISTJONIJIET FILOSOFIĊI

### **Id-dexxerniment ghaqli tal-Maġisteru bhala servizz lejn il-verità**

49. Il-Knisja m'għandiex il-filosofija proprja tagħha lanqas tagħzel xi sistema filosofika bi preferenza għal sistemi oħrajn.<sup>54</sup> Ir-raġuni ta' din il-politika tinsab fil-fatt li l-filosofija, ukoll fir-relazzjoni tagħha mat-teoloġija, taħdem skond il-prinċipji u r-regolamenti tagħha; mod iehor, ma jkunx hemm garanzija li se tfittex il-verità u tiksibha bil-hidma tar-raġuni. Tkun biss ta' għajjnuna żgħira filosofija li ma taqdux il-hidma tagħha immexxija mir-raġuni skond il-prinċipji u l-metodi tagħha. Fl-aħħar mill-aħħar l-għerq ta' l-awtonomija li tgawdi l-filosofija tinsab fil-fatt li r-raġuni min-natura tagħha stess tfittex il-verità u biex tiksibha għandha l-mezzi kollha meħtieġa. Il-filosofija hija u tagħraf dak li hi fiha nfisha ma tistax ma tagħraf u ma taċċettax dak li titlob fiha nnfisha l-verità rivelata.

Iżda l-istorja turi t-tgħawig u l-iżbalji li, l-aktar f' dawn l-aħħar żminijiet, li fihom sabet ruhha il-filosofija aktar minn darba. La hi l-hila u lanqas hu d-dmir tal-Maġisteru li jindaħal biex jimla l-vojt li jhallu n-nuqqasijiet ta' xi filosofiji. Għall-kuntrarju, il-Maġisteru irid jopponi bid-dieher u bil-qawwa kollha xi fehmiet filosofiki dubbji li jkunu ta' theddida għar-Rivelazzjoni, għax iwasslu biex tiftiehem hażin jew għax jixxandru fehmiet qarrieqa u foloz, li jagħtu bidu għal żbalji serji u hekk iħawwdu is-semplċità tal-poplu ta' Alla u s-sinċerità tal-fidi tiegħu.

50. Il-Maġisteru tal-Knisja jista', u hu fid-dmir jagħti, ġudizzju kritiku mdawwal mil-fidi, dwar fehmiet u opinjonijiet filosofiki bl-awtorità kollha, meta jkunu kontra tagħlim nistrani.<sup>55</sup> Il-Maġisteru l-ewwelnett hu fid-dmir li jiġġudika liema prinċipji u konsegwenzi filosofiki huma kontra l-verità rivelata, u wkoll x' teħtieġ il-filosofija mid-dawl tal-fidi. Barra dan, il-għerf filosofiku żviluppa ruħu f' hafna skejjel ta' hsieb. Dawn il-hafna skejjel jimponu fuq il-Maġisteru id-dmir li jagħti ġudizzju responsabbli dwar

54. *Humani generis* (12 Awissu, 1950).

55. Ara Konċ. Vat. I *Pastor aeternus* u Konċ. Vat. II *Lumen gentium* 25c.

jekk il-prinċipji fundamentali ta' dawn l-iskejjel jaqblux jew le ma' dak li titlob il-Kelma ta' Alla u t-teologija.

Il-Knisja hi fid-dmir li turi dak li f'xi sistema filosofika ma jkunx jaqbel mal-fidi. Hafna opinjonijiet filosofici, bħalma huma l-fehmiet dwar Alla, il-bniedem, il-libertà tiegħu, l-imġiba morali tiegħu, iġieghelu l-Knisja tindaħal meta jolqtu l-verità rivelata li l-Knisja hi fid-dmir li thares. Meta naghmlu dan id-dixxerniment ahna l-isqifijiet rridu nkunu "xhieda tal-verità", ahna u naqdu servizz umli u sod, li kull filosofija għandha tapprezza, għax hu servizz favur ir-"recta ratio" jġigifieri r-raġuni li b'mod xieraq taħseb fuq dak li hu veru.

51. Dan il-gudizzju m'għandux l-ewwelnett jiftiehem b'mod negattiv, bħallikieku l-Maġisteru ried inaqas jew iwarrab xi medjazzjoni. Anzi l-eżortazzjonijiet tal-Maġisteru jrid l-ewwelnett ihajru, jġibu 'l quddiem u jheggu fir-riċerka filosofika. Fl-ahħar mill-ahħar l-istess filosofi huma l-ewwel nies li jhossu l-htieġa li jġu kritikati biex jikkoreġu xi żbalji tagħhom, u jwessgħu l-limiti dojoq iżzejjed li fihom żviluppa l-ħsieb filosofiku tagħhom. L-aktar haġa importanti hi li l-verità hi waħda, għalkemm il-formulazzjoni tagħha hi skond l-istorja ta' żmien li tkun, u wkoll għaliex hi l-frott ta' raġuni mdgħajfa u midruba mid-dnub. Għalhekk ebda sura storika tal-filosofija tista' leġittimament tippretendi li thaddan il-verità kollha kemm hi, u lanqas tista' qatt tisser għal kollox il-bniedem, id-dinja, u r-relazzjoni tal-bniedem ma' Alla.

F'dawn iż-żminijiet tagħna, qed jżiedu s-sistemi, il-metodi, l-opinjonijiet u t-teżijiet filosofici spiss komplikati bil-hafna partikularitajiet tagħhom, aktar u aktar hu mehtieġ gudizzju kritiku imdawwal mill-fidi. Hu gudizzju mhux hafif, għax meta ġa hi haġa tqila tagħraf sa fejn tasal ir-raġuni minnha nfisha u bil-fakultajiet kollha tagħha, barra mil-limitazzjonijiet naturali u storiċi, dejjem aktar jidher diffiċli il-gudizzju dwar kull fehma filosofika, fuq dak li fid-dawl tal-fidi tidher ta' siwi u ta' ġid b'kotra ta' frott, iżda li mingħajr id-dawl tal-fidi ma tkunx hliet qerq u perikoluża. Il-Knisja taf li fi Kristu hemm mohbija t-teżori ta' l-għerf u tad-dehen (ara Kol 2, 3) għalhekk tindaħal biex ir-riċerka filosofika timxi 'l quddiem u ma talaqx it-triq li twassal għall-għarfien tal-misteru.

52. Mhux biss fiż-żminijiet qrib lejna li l-Maġisteru tal-Knisja wera l-fehma tiegħu dwar xi tagħlim filosofiku. Biex insemmi xi eżempji, biżżejjed infakkar xi dikjarazzjonijiet li saru tul iż-żminijiet dwar il-fehmiet ta' daww li kienu jsostnu li r-ruħ kienet teżisti qabel il-ħolqien tal-ġisem,<sup>56</sup>

56. Ara *Synodus Constantinopolitanus*.

dwar il-ħafna suriet qarrieqa ta' idolatrija u ta' superstizzjonijiet esoteriċi li jsibu posthom fi spekulazzjonijiet astroloġiċi<sup>57</sup> u lanqas ma rridu ninsew id-dikjarazzjonijiet aktar sistematiki kontra l-averroizmu latin li jmur kontra l-fidi nisranija.<sup>58</sup>

Jekk il-kelma tal-Maġisteru nstemgħet aktar ta' spiss fis-seklu ta' qabel dan, dan ġara għax f' dak iż-żmien mhux f'it kattoliċi deherilhom li dmirhom kien li jopponu bil-filosofija tagħhom il-fehmiet tal-filosofi moderni. Il-Maġisteru tal-Knisja kellu għalhekk jgħasses biex dan it-tagħlim filosofiku wkoll ma jiżloq f' xi suriet qarrieqi u negattivi. Hu għalhekk li ġew ċensurati l-fideizmu<sup>59</sup> u t-tradizzjonalizmu radikal<sup>60</sup> għax ma kinux jafdaw fil-kapaċitajiet naturali tar-raġuni; għalhekk ġew ċensurati r-razzjonalizmu<sup>61</sup> u l-ontoloġizmu<sup>62</sup>, għaliex taw lir-raġuni fakultajiet li jistgħu jingħarfu biss fid-dawl tal-fidi. It-tajjeb li hareġ minn din id-diskussjoni nsibuh miġbur fil-Kostituzzjoni dommatika *Dei Filius* li għall-ewwel darba f'Konċilju ekumeniku, dak tal-Vatikan I, fisser bis-solennità kollha x' relazzjoni hemm bejn il-fidi u r-raġuni. it-tagħlim li hemm f' dan id-dokument sewa ta' ġid kbir għal hafna filosofi nsara, u għadu sa lllum ta' siwi mill-aqwa għal riflessjoni nisranija, ġusta u korretta f' dan il-qasam.

53. Il-Maġisteru aktar milli tkellem fuq xi liġi filosofika waħda, tkellem fuq il-ħtieġa ta' tagħrif skond ir-raġuni u għalhekk fl-aħħar mill-aħħar tkellem fuq il-ħtieġa tal-filosofija għall-għarfien tal-fidi. Il-Konċilju Vatikan I semma' u wettaq bis-solennità kollha it-tagħlim li b' mod ordinarju l-Maġisteru pontifiċju dejjem ta lill-insara, u wera b' mod ċar sewwa kemm ma humiex mifrudin minn xulxin, imma jaqblu sewwa bejniethom l-għarfien naturali ta' Alla u r-Revelazzjoni, ir-raġuni u l-fidi. Il-Konċilju beda mill-principju fundamentali, li r-Rivelazzjoni wkoll tissopponih, li l-eżistenza ta' Alla tista' tingħaraf naturalment bhala l-bidu u t-tmiem ta' kollox<sup>63</sup> u temm kliemu b'dik id-dikjarazzjoni solenni li ġa semmejt:

57. Ara *Concilium Toletanum I*; *Concilium Bracaraense I*: Papa Sistu V, bulla *Caeli et terra Creator* (5 Jannar 1586); Papa Urbanu VIII *Inscrutabilis iudiciorum* (1 April 1631).
58. Konċ. ta' Vienna, digriet *Fidei catholicae*; Konċ. Lateran V, bulla *Apostolici regimini*.
59. Ara *Theses a Ludovico Eugenio Bautain iussu sui Episcopi subscriptae* (8 Settembru 1850); *Theses a Ludovico Eugenio Bautain ex mandato S. Congr. Episcoporum et Regiosorum subscriptae* (26 April 1840).
60. Ara S. Kongr. ta' l-Indiċi, digriet *Theses contra Traditionalismi Augustini Bonnett* (11 Gunju 1850).
61. Ara Papa Piju IX brevi *Eximium tuam* (15 Gunju 1857) breve *Gravissimas inter* (11 Diċembru 1862).
62. S. Kong. Sant'Uffiċċju, digriet *Errores ontologistarum* (18 Settembru 1861).
63. Ara Konċ. Vat. I *Dei Filius* II.

"Tnejn huma l-ghejun ta' l-gherf, u jinghażlu minn xulxin mhux biss mill-bidu tagħhom imma wkoll mill-oġġett tagħhom."<sup>64</sup> Kontra kull sura ta' razzjonalizmu kien meħtieġ li jingħad illi l-misteri tal-fidi jridu jinghażlu minn dak li ssib fil-filosofija, għax il-fidi tiġi qabel il-filosofija u hi 'l fuq minnha. Iżda min-naħa l-oħra, kontra l-hajriet tal-fideizmu, kien meħtieġ li jingħad bil-qawwa kollha li l-verità hi wahda għalhekk jiswa wkoll il-kontribut li tista' tagħti r-raġuni u fil-fatt tagħti lill-fidi. "Chalkemm il-fidi hi 'l fuq mir-raġuni, qatt ma jista' jkun hemm firda vera bejn il-fidi u r-raġuni għaliex hu l-istess Alla li jirrivela l-misteru li thabbar il-fidi u niżel fil-ispirtu tal-bniedem bid-dawl lir-raġuni. Alla ma jistax jiċhad lilu nnifsu u lanqas qatt jwassal biex verità tkun kontra l-verità."<sup>65</sup>

54. Fis-seklu tagħna wkoll, il-Maġisteru qanqal din il-kwistjoni u wissa kontra l-hajriet tar-razzjonalizmu. Fid-dawl ta' dan irridu nqisu l-hidma ta' San Piju X li ntebah li pedament tal-modernizmu kienu dawk il-fehmiet filosofiċi tal-fenomenizmu ta' l-anjostiċizmu, u ta' l-immanentizmu.<sup>66</sup> Lanqas irridu ninsew il-piż u l-importanza taċ-ċaħda tal-kattoliċizmu mill-filosofija marxista u mill-komunizmu bla Alla.<sup>67</sup>

Piju XII aktar tard samma' lehnu fl-enċiklika *Humani generis* biex iwissi kontra fehmiet żbaljati, marbutin ma' l-evoluzzjonizmu, ma' l-eżistenzjalizmu u ma l-istoriċizmu. Dan il-Papa għamilha haġa ċara li dawn il-fehmiet ma' tfaßlux u ma xxandrux mit-teoloġi, iżda nibtu "barra l-merħla ta' Kristu",<sup>68</sup> imma żied ukoll li dawn l-iżbalji ma hawnx biżżejjed li jiġu mwarbin, iżda għandhom jiġu kritikati bil-għaqal kollu. "Mhuwiex permess għall-filosofi u għat-teoloġi kottoliċi, li għandhom id-dmir iharsu l-verità divina u umana u jnissluha fi qlub il-bnedmin, li ma jagħtux każ u ma jqisux dawn l-opinjoni jiet li ftit jew wisq jibegħdu minn dak li hu veru. Anzi jeħtieġ li jkunu jafu sewwa dawn l-opinjoni jiet kemm għax ma titfejjaqx marda li ma tkunx magħrufa sewwa, u kemm għax xi verità xi drabi tinsab mohbija f' dawn il-fehmiet foloz. U fl-aħħarnett ukoll għax dawn l-opinjoni jiet iwasslu biex xi veritajiet filosofiċi u teoloġiċi jiġu mistharġa aktar fil-fond u b'aktar herqa."<sup>69</sup>

Fl-aħħarnett l-istess Kongregazzjoni għad-Duttrina tal-Fidi hija u taqdi

64. *Ibid.* IV; imsemmi f' *Gaudium et spes* (Konċ. Vat. II, 5).

65. Konċ. Vat. I *Dei Filus* IV.

66. Ara enċikl. *Pascendi dominici gregis* (8 Settembru 1907).

67. Ara Piju XI enċikl. *Divini Redemptoris* (19 Marzu 1937).

68. Enċikl. *Humani generis* (12 Awissu 1950).

69. *Ibid.*

d-dmir proprju tagħha f'isem il-Magisteru universali tal-Papa,<sup>70</sup> hasset il-htieġa li twissi dwar il-perikli li fih jinsabu dawk li jhaddnu t-teoloġija tal-liberazzjoni meta jaċċettaw u meta ma jqisux prattikament fehmiet u metodi meħudin mill-marxiżmu.<sup>71</sup>

Fl-imghoddi l-Magisteru f'okkazjonijiet u f'suriet differenti ta ġudizzju kritiku fuq problemi filosofici. Dak li għamlu l-Papiet ta' qabli kien kontribut ta' siwi kbir li qatt ma għandu jintesa.

55. Jekk inqisu l-qagħda ta' llum, naraw li qed jergħu jidhru l-kwistjonijiet ta' l-imghoddi iżda taht suriet godda. M'humiex kwistjonijiet li llum jinteressaw biss xi individwi jew xi gruppi, imma huma fehmiet li qed jinxterdu sewwa fost in-nies, hekk li b'xi mod saru l-fehmiet ta' kulhadd. Bħala eżempju nsemmi n-nuqqas ta' fiduċja radikali fir-raġuni li qed jidher dan l-aħħar fl-iżviluppi ta' hafna riċerka filosofika. Minhabba f'dan, minn hafna nahiet qed tinstema l-ghajta li "l-metafika mietet": din m'hijjex hliet ix-xewqa li l-filosofija tikkuntenta ruhha biss bi kwistjonijiet inqas importanti, kwistjonijiet dwar it-tifsir tal-fatti jew riċerka dwar oqsma limitati mill-mod kif jahseb il-bniedem u kif dan isir.

Fit-teoloġija wkoll qed jergħu jidhru xi opinjonijiet ta' l-imghoddi. Biex insemmi xi eżempji, f'xi skejjel teoloġici ta' zmienna qed jerga jidher ċertu razzjonalizmu, l-aktar meta xi opinjonijiet filosofici jitqiesu tajbin biex jirregolaw ir-riċerka teoloġika. Dan jigr l-aktar meta t-teologu, nieqes mill-filosofija, mingħajr għaqal ta' xejn jaċċetta fehmiet li saru llum parti mill-kultura u mid-diskorsi ta' kulhadd, iżda mingħajr ma għandhom ebda bazi fir-raġuni.<sup>72</sup>

70. Ara Kost. app. *Pastor bonus* (28 Ġunju 1988); Kongr. għad-Duttrina tal-Fidi, *Instructio de ecclesiali theologi vocatione, Donum veritatis* (24 Mejju 1990).

71. Ara Instr. *de quibusdam aspectibus theologiae "liberationis", Libertatis numtius* (6 Awissu 1984).

72. Il-Konċ. Vatikan I bi kliem ċar u bl-awtorità kollha kkundanna dan l-iżball. Dwar din il-fidi ... il-Knisja Kattolika tistqarr li hi virtù soprannaturali li permezz tagħha, b'ispirazzjoni mis-sema u bl-ghajjnuna tal-grazzja, ahna nemmu li huwa veru dak li ġie rivelat minn Alla, mhux għax naraw il-verità intrinsika tiegħu bid-dawl naturali tar-raġuni, imma minhabba l-awtorità ta' Alla nnifsu, li jirrivelahom u li la jittqarraq u lanqas jista' jqarraq, *Dei Filius*, III u kan. 23 u 2. Min-naha l-oħra l-Konċilju tenna li r-raġuni qatt ma tista' tidhol fil-fond (ta' dawn il-misteri) bħalma tista' tidhol fil-fond tal-veritajiet li huma l-oġġett proprju tagħha; (*ibid* IV). Imbagħad harġet konkluzjoni prattika: "L-insara mhux biss ma għandhomx id-dritt jiddefendu bhala konkluzjonijiet xjentifici legittimi dawk li huma kuntrarji għad-duttrina tal-fidi, speċjalment jekk ikkundannati mill-Knisja, imma huma strettament obbligati jqisuhom bhala żbalji li ma għandhomx hliet sura qarrieqa ta' verità" (*ibid*. IV).

Laqgħas huma neqsin tendenzi perikolużi favur il-fideiżmu, li ma jgħarfux l-qawwa tar-raġuni u tal-filosofija għall-għarfien tal-fidi, u wkoll għat-twemmin f'Alla. Sinjal imxerred sewwa ta' dan il-fidelbiżmu hu l-Biliciżmu li jqies il-qari tal-Bibbja u t-tifsir tagħha l-uniku kriterju tal-verità. B'dan il-mod, il-Kelma ta' Alla qed tiġi identifikata biss ma' l-Iskrittura, u għalhekk mhux mehtieġ it-tagħlim tal-Knisja, imwettaq mill-Konċilju Vatikan II. Wara li bil-Kostituzzjoni *Dei Verbum* fakkar li l-Kelma ta' Alla tinsab fl-Istruttura u fit-Tradizzjoni,<sup>73</sup> bil-qawwa kollha tenna "It-Tradizzjoni Mqaddsa u l-Iskrittura huma l-kelma waħda u qaddisa ta' Alla fdata lill-Knisja. Il-poplu nistrani kollu, haġa waħda mar-ragħajja tiegħu, ihaddan din il-Kelma ta' Alla u jzomm shiħ fit-tagħlim ta' l-Appostli, fil-qsam tal-hobz u fit-talb" (ara Atti 2, 42).<sup>74</sup> Mela l-Knisja ma tagħmilx biss referenza għall-Iskrittura. "In-norma ewlenija tal-fidi tagħha"<sup>75</sup> tinsab fl-għaqda li l-Ispirtu s-Santu ried bejn it-Tradizzjoni, l-Iskrittura u l-Maġisteru tal-Knisja hekk li qatt ma jstgħu jinfirdu minn xulxin.<sup>76</sup>

Laqgħas ma nistgħu ma nqisux sewwa l-periklu li jinsab fil-fehma li l-verità ta' l-Iskrittura tista' tinkiseb biss minn metodu wiehed, u ma tagħtix każ ta' eseġesi aktar wiesgħa li flimkien mal-Knisja kollha tħallik tasal għall-għarfien shiħ tat-test bibliku. Dawk kollha li huma dedikati għall-istudju ta' l-Iskrittura għandhom iqisu li kull tifsir metodoloġiku hu bażat fuq xi opinjoni filosofika, u din il-baži trid tiġi eżaminata sewwa qabel tiġi applikata għall-Kotba Imqaddsa.

Nistgħu niltaqgħu wkoll ma' suriet oħra ta' fideiżmu mohbi, bħal meta ma tiġix apprezzata it-teoloġija spekulativa u l-filosofija klassika hi disprezzata: bil-fehmiet tat-teoloġija spekulativa u tal-filosofija klassika saru l-formulazzjonijiet teoloġiċi. Piju XII kien wissa dwar din it-traskuraġni tat-tradizzjoni filosofika u dan it-twarrib tat-terminoloġija tradizzjonali.<sup>77</sup>

56. Fi ftit kliem, qed jidhru hafna sinjali ta' sfiduċja f'dikjarazzjonijiet generali u assoluti l-aktar min-naħa ta' dawk li jaħsbu illi l-verità tinkiseb l-aktar mill-kunsens u mhux mill-qbil bejn il-ħsieb u r-realtà ogġettiva. Veru li wiehed jista' jifhem li f'dinja li għandha hafna oqsma speċjalizzati, malajr tista' tara kemm hu diffiċli tikseb u tammetti t-tifsir shiħ u finali tal-hajja, tifsir li tradizzjonalment hu l-iskop tal-filosofija. Izda bid-dawl

73. Ara n. 9.10.

74. *Ibid.* n. 1075. lb.

75. *Ibid.* 21.

76. Ara *ibid.* 10.

77. Ara enċikl. *Humani generis* (12 Awissu 1950).

tal-fidi li fi Kristu Ġesù tara dan it-tifsir shih u finali tal-hajja, ma nistax ma nhegġiġx il-hafna filosofi, insara u m'humieq, biex jafdaw fil-qawwa tar-raġuni umana, u ma jillimitawx ruhhom għal għaniet li f'it għandhom importanza fil-filosofija tagħhom. F'dan il-millennju li wasal biex jintemm, l-istorja tixhdilna li din hi t-triq li minnha jehtigilna nghaddu: ix-xewqa li tinkiseb il-verità finali u x-xewqa tar-ricerka ma jintilfulx meta jingħaqdu flimkien biex bil-kuraġġ kollu jfittxu triqat ġodda. Hi l-fidi li tqanqal lir-raġuni biex ma tingħalaqx fiha nfisha imma bil-kuraġġ kollu tfittex dak li hu sabih, tajjeb u veru. Hekk il-fidi ssir avukata sinciera u żgura tar-raġuni.

### L-interest tal-Knisja fil-filosofija

57. Il-Maġisteru ma jurix biss l-iżbalji ta' xi teoriji filosofici. Bl-istess hsieb itenni liema huma l-prinċipji ewlenin mehtieġa biex ikun hemm tiġdid ġenwin fil-hsieb filosofiku, billi juri liema triqat iridu jwasslu għal dan il-għan. F'din il-haġa l-Papa Ljun XIII fl-enċiklika *Aeterni patris* għamel pass 'il quddiem storikament importanti hafna għall-hajja tal-Knisja. Din l-enċiklika baqgħet sa llum l-unika dokument pontificju ta' importanza kbira dedikat kollu kemm hu għall-filosofija. Dan il-Papa ta' ġieh liema bħalu, tenna u żviluppa t-tagħlim tal-Konċilju Vatikan I dwar ir-relazzjoni bejn fidi u raġuni u wera l-importanza kbira li għandu l-hsieb filosofiku biex jgħin l-fidi u t-teoloġija. Aktar minn mitt sena wara hafna minn dak kollu li qalet l-enċiklika ma tilifx l-importanza tiegħu kemm Prattikament u kemm pedagogikament u l-aktar dak li qalet dwar is-siwi ma' hemmx iehor daqsu tat-teoloġija ta' San Tumas. It-tagħlim tad-Duttur Angeliku San Tumas, ġie mill-ġdid imtenni mill-Papa Ljun XIII bħala l-aħjar triq biex tinkiseb mill-ġdid il-prattika ta' filosofija taqbel ma' dak li titlob il-fidi. Meta San Tumas "għamel għażla bejn it-teoloġija u l-filosofija, il-fidi u r-raġuni," kiteb il-Papa – "għaqqadhom flimkien b'rabta ta' hbiberija għal xulxin huwa u jagħraf l-għan speċifiku, id-dritt u d-dinjità speċifika tal-waħda u ta' l-oħra."<sup>79</sup>

58. Kulhadd jaf bis-suċċess li kisbet din l-inizjativa tal-Papa. L-istudju fit-tagħlim ta' San Tumas u ta' għadd ta' filosofi skolastici ha hajja ġdida. L-istudji storiċi mxew hafna 'l quddiem u għalhekk ġie magħruf mill-ġdid

78. Ara enċikl. *Aeterni patris* (4 Awissu 1879).

79. *Ibid.* 109.

l-ghana tal-filosofi taż-Żminijiet tan-Nofs, li dak iż-żmien kienu kważi ntesa għal kollox, u twaqqfu skejjel tomistiċi godda. Bl-użu tal-metodoloġija storika, żdied sewwa l-gharfien ta' l-opri ta' San Tumas u bla għadd kienu l-istudjużi li bil-kuraġġ kollu daħhlu t-tradizzjoni tomistika fid-diskussjonijiet teoloġiċi u filosofiċi ta' dak iż-żmien. L-aqwa teoloġi kattoġiċi ta' dan iż-żmien, li bil-fehmiet u l-istudji tagħhom kienu ta' għajjnuna kbira għall-Konċilju Vatikan II, huma wlied dan it-tiġdid tal-filosofija tomistika. Il-Knisja, fi tmiem is-seklu XX, setgħet tagħmel użu jiswa hafna mit-tagħlim ta' kotra kbira ta' filosofi, li gew formati l-iskola tad-Duttur Anġeliku.

59. It-tiġdid tomistiku u neo-tomistiku ma kienux wahdu sinjal tal-bidu mill-ġdid tal-ħsieb filosofiku fil-kultura ta' sura nisranija. Qabel u flimkien ma' l-inizjativa tal-Papa Ljun XIII, kien hemm mhux ftit filosofi kattoġiċi, bl-użu ta' suriet godda ta' ħsieb filosofiku, bl-użu ta' metodoloġija proprja, ippubblikaw opri filosofiċi awtorevoli u ta' siwi li jibqa'. Kien hawn min holoq sintesi hekk għolja ta' ħsieb li setat tħabbatha sewwa ma' l-aqwa sistemi ta' l-idealizmu; oħrajn hejju il-pedamenti epistemoloġiċi għall-konsiderazzjoni tal-fidi fid-dawl ta' għarfien mgedded tal-kuxjenza morali; oħrajn holqu filosofija li, waqt li stħarrġu dak li jsehh ġewwa l-bniedem fih innifsu fetħu l-bieb għal dak li hu traxxendenti; u oħrajn fl-aħħarnett ippruvaw jgħaqdu dak li titlob il-fidi mad-dawl li jagħti metodu fenomeloġiku. Mela minn hafna prospetti harġu suriet ta' riċerka filosofika li fittxew iżommu hajja t-tradizzjoni kbira tal-ħsieb nisrani f'għaqda flimkien tal-fidi u r-raġuni.

60. Il-Konċilju Vatikan II min-naħa tiegħu juri tagħlim filosofiku ta' għana kbir b'kotra ta' frott. Ma nistax ninsa li fil-kontest ta' din l-enċiklika hemm il-kapitlu kollu tal-Kostituzzjoni *Gaudium et spes* li hu qisu l-antropoloġija biblika kollha fil-qosor u għajjn li minnha tista' tieħu hafna ispirazzjoni fil-filosofija. Dawn il-paġni jittkellmu fuq il-valur tal-persuna, maħluqa xbieha ta' Alla, fuq id-dinjità tagħha u fuq is-superjorità tagħha fuq il-ħlejjaq l-oħra u juru l-kapaċità traxxendenti tar-raġuni.<sup>80</sup> Il-*Gaudium et spes* titkellem ukoll fuq il-fenomenu ta' l-ateizmu u turi x'inhuma l-iżbalji filosofiċi tiegħu u minn fejn ġejjin, l-aktar dwar id-dinjità u l-libertà tal-persuna umana.<sup>81</sup> Żgur għandhom tifsir filosofiku mill-aqwa dawk il-paġni li ċċitajt fl-ewwel enċiklika tiegħi *Redemptor hominis* u li għalihom

80. Ara n. 14-15.

81. Ara *ibid.* 20-21.

dejjem ghamilt referenza fit-tagħlim tiegħi: "Fil-fatt il-misteru tal-bniedem jiddawwal biss bil-misteru tal-Verb inkarnat. Adam, l-ewwel bniedem kien ix-xbieha ta' dak li kellu jigi: Ġesù Kristu, Kristu hu l-Adam il-Ġdid huwa u jirrivela l-misteru tal-Missier u ta' l-imhabba tiegħu, juri lill-bniedem x'inh u l-bniedem kollu kemm hu fih innifsu u jurih ukoll f' dawl shih x'inh i s-sejha għolja tiegħu."<sup>82</sup>

Il-Konċilju tkellem ukoll dwar il-filosofija li kellhom jitgħallmu l-kandidati għas-sacerdozju; hija rakkommandazzjoni tgħodd għal kollha kemm hi l-edukazzjoni nisranija. Il-Konċilju jgħid: Il-filosofija trid tiġi l-ewwelnett mgħallma lill-istudenti biex ikollhom fehma soda u koerenti ta' x'inh u l-bniedem, x'inh i d-dinja u min hu Alla; mibnija fuq il-pedament ta' wirt filosofiku li jiswa għal dejjem, waqt li jitqiesu wkoll il-fehmiet filosofici ta' llum.<sup>83</sup>

Dawn id-direttivi ġew imwettqin u speċifikati kemm-il darba minn dokumenti oħra tal-Maġisteru biex tingħata formazzjoni filosofika soda l-aktar lil dawk li qed ihejju ruhhom għall-istudju tat-teologija. Jien stess spiss urejt kemm hi importanti din il-formazzjoni filosofika għal dawk li, fil-hidma pastorali tagħhom iridu xi darba jiltaqgħu mat-tamiet tad-dinja ta' llum u jifhmu l-għaliex ta' ċerta mgħiba, biex ikunu jistgħu jagħtu tweġiba xierqa.

61. Hassejt il-htieġa kemm-il darba li nitkellem dwar din il-kwistjoni, biex intenni wkoll is-siwi tal-fehmiet ta' San Tumas u ninsisti fuq l-istudju tat-tagħlim tiegħu; dan ġa għamiltu għax mhux dejjem ġew imharsa d-direttivi tal-Maġisteru b' dik is-serjetà kollha li xtaqt. F' hafna skejjel kattolici, wara li ntemm il-Konċilju Vatikan II, stajt nara sura ta' faqar għax naqsilhom mhux biss is-sens ta' l-importanza tal-filosofija skolastika, imma wkoll ta' l-importanza ta' l-istudju tal-filosofija. Ma nistax ma ngħidx kemm jiddispijaċini u kemm nistgħageb nara nuqqas ta' interess fil-istudju tal-filosofija f'ghadd mhux zghir ta' teologi.

82. *Ibid.* 22; enċikl. *Redemptor hominis*, 8 (4 Marzu 1979).

83. Digriet *Optatam totius*, 15.

84. Ara kost. app. *Sapientia christiana*, (15 April 1979), art. 79-80; eżort. post-sinodali *Pastores dabo vobis*, (25 Marzu 1992), 52; Ara wkoll il-hafna osservazzjonijiet fuq il-filosofija ta' San Tumas: diskors lill-partecipanti għat-VIII Kungress Tomistiku (13 Settembru) Diskors lill-Università Pontificja Angelicum (17 Novembru 1979); Diskors lill-partecipanti għall-Kungress internazzjonali tas-Socjetà San Tumas dwar id-duttrina fuq ir-ruh f' San Tumas (14 Jannar 1986); Ara wkoll Kong. għall-Edukazzjoni Kattolika, *Ratio fundamentalis institutionis sacerdotalis* (6 Jannar 1970), 70-76; digriet *Sacra Theologia*, (20 Jannar 1972)

Hemm hafna raġunijiet għal dan in-nuqqas ta' interess. L-ewwel kawża hi n-nuqqas ta' fiduċja fir-raġuni, imxerrda sewwa fost il-filosofi ta' zmienna, għax giet abbandunata ir-riċerka metafisika fuq il-kwistjonijiet dwar l-aħhar tal-bniedem, biex jispeċjalizzaw f'kwistjonijiet aktar dettaljati u ristretti, u xi kultant formali biss. Ma' dan trid iżżid il-fehma żbaljata li hemm l-aktar dwar "ix-xjenzi umani". Spiss il-Konċilju Vatikan II wera l-importanza tas-siwi tar-riċerka għall-għarfien aktar fil-fond tal-misteru tal-bniedem.<sup>85</sup> U jekk it-teologi qed jiġu mistiedna ikunu jafu x-xjenzi umani u jużahom sewwa fir-riċerka tagħhom dan ma jfissirx li impliċitament huma awtorizzati li jhallu fil-ġenb il-filosofija u jdaħhlu xi haġa oħra fil-formazzjoni pastorali u fit-thejġija għall-fidi (*Preparatio fidei*). Ma għandhiex tintesa wkoll il-problema ta' l-inkulturazzjoni tal-fidi, problema li qed tiehu hajja mill-ġdid. Il-hajja tal-knejjes għadhom jibdedw b'mod partikulari uriet, flimkien ma suriet għoljin ta' hsieb, il-preżenza ta' hafna eżempji ta' gherf popolari: dan hu tassew wirt ta' kultura u tradizzjoni. Iżda l-istudju ta' dawn id-drawwiet tradizzjonali jrid jimxi pass pass mar-riċerka filosofika. Din twassal biex johorġu fid-dieher aspetti positivi ta' gherf popolari u joholqu rabta soda u meħtieġa max-xandir ta' l-Evanġelju.<sup>86</sup>

62. Nixtieq intenni li l-istudju tal-filosofija hu fundamentali għall-istruttura ta' l-istudji teoloġiċi u għall-formazzjoni ta' kandidat għas-saċerdozju. M'huwiex bla hsieb li l-istudju tat-teoloġija jkollu qablu żmien li fih isir it-tagħlim tal-filosofija. Din id-deċiżjoni, imwettqa mill-Konċilju Lateran V<sup>87</sup> ittiedet mill-esperjenza li għandha l-għerqu tagħha fiz-Żminijiet tan-Nofs meta nġarfet sewwa l-importanza tar-rabta bejn il-filosofija u t-teoloġija. Din is-sistema ta' studju influwenza, għen u żviluppa, għalkemm, indirettament, l-iżvilupp ta' filosofija moderna. Eżempju ta' dan li jfisser hafna jagħtihulna id-*Disputationes metaphysicae* ta' Francesco Suarez li daħlu wkoll fil-universitajiet luterani tal-Germanja. Dan il-metodu li ġie mwarrab fil-formazzjoni tas-saċerdoti u fir-riċerka teoloġika, ġieb hsara kbira. Eżempju mill-aqwa ta' dan hu n-nuqqas fil-hsieb u fil-kultura ta' llum li wasslu biex ikun hemm ċaħda ta' kull djalogu jew biex jiġi milqugħ addoċċ kull sistema filosofika.

Nittama hafna li dawn id-diffikultajiet jintrebħu minn formazzjoni filosofika għaqlija u formazzjoni teoloġika, li qatt ma għandhom jonqsu fil-Knisja.

85. *Ara Gaudium et spes*, 57, 62.

86. *Ibid.* 44.

87. Konċ. Lateran V, bulla Apostolici *Regimini sollicitudo*, sessio VIII.

63. Minhabba dawn ir-raġunijiet deherli li hi haġa urġenti nuri permezz ta' din l-enciklika l-importanza ta' l-interess kbir tal-Knisja fil-filosofija, – anzi fir-rabta kbira li torbot flimkien it-tagħlim teoloġiku u r-riċerka filosofika tal-verità. Minn hawn jiġi d-dmir tal-Maġisteru li jistharreġ u jġib 'il quddiem hsieb filosofiku li ma jkunx kontra l-fidi. Dmir tiegħi hu li nġhid liema huma l-prinċipji u l-kriterji li jidhirli huma meħtieġa biex mill-ġdid ikun hemm relazzjoni effikaċi u sinciera bejn il-filosofija u t-teoloġija. Fid-dawl ta' dawn il-prinċipji u ta' dawn il-kriterji wieħed ikun jista' jara aħjar jekk hemmx ir-rabta, li t-teoloġija għandha jkollha mal-ħafna fehmiyet u sistemi filosofici li qed tagħti d-dinja llum.

## Is-sitt Kap

# L-INFLUWENZA FUQ XULXIN TAL-FILOSOFIJA U T-TEOLOĠIJA

### L-gherf li jaghti l-fidi u dak li titlob ir-raġuni filosofika

64. Il-Kelma ta' Alla tinghad lil kull bniedem ta' kull żmien u ta' kull imkien; kull bniedem min-natura tiegħu hu filosofu. It-teoloġija għax hi elaborazzjoni xjentifika għall-għarfien ta' din il-Kelma ta' Alla, fid-dawl ta' l-fidi, kemm minhabba xi procedimenti tagħha u kemm minhabba d-dmir speċifiku tagħha, ma tistax ma jkollhiex relazzjoni mas-sistemi filosofici li nibtu tul iż-żminijiet. Mingħajr ma nindika xi sistemi teoloġici partikulari, għax dan mhux dmir tal-Maġisteru, irrid għall-kuntrarju infakkar xi dmirijiet proprji tat-teoloġija li minhabba n-natura tal-Kelma rivelata jitolbu l-hsieb tal-filosofija.

65. It-teoloġija bhala xjenza tal-fidi hi mibnija fuq żewġ prinċipji metodoloġici: l-*auditus fidei* (is-smiġh tal-fidi) u l-*intellectus fidei* (it-tagħrif tal-fidi). Bl-ewwel prinċipju, bis-smiġh tal-fidi, it-teoloġija tagħmel tagħha dak li għe rivelat kif tfisser tul iż-żmien mit-Tradizzjoni, mill-Iskrittura u mill-Maġisteru haj tal-Knisja.<sup>88</sup> It-tieni prinċipju, l-għarfien tal-fidi, hu t-twegiba permezz ta' riflessjoni spekulattiva għal dak li l-hsieb ikun naturalment qed jitlob.

Il-filosofija tagħti l-għajnuna speċifika tagħha lit-teoloġija biex ikun hemm smiġh xieraq tal-fidi u dan issehh filwaqt li jsir istudju tal-mod kif jinkiseb it-tagħrif u kif issehh komunikazzjoni personali u b'mod speċjali bl-istudju tal-hafna suriet u hidmiet ta' lingwaġġ. L-istess kontribut tagħti l-filosofija biex tiftiehem it-tradizzjoni tal-Knisja u d-dikjarazzjonijiet tal-Maġisteru u wkoll l-opinjonijiet ta' l-għorrief kbar fit-teoloġija, li generalment jesprimu ruhhom permezz ta' fehmiet u suriet ta' hsieb li jittiehdu minn xi tradizzjoni filosofika. Hawn it-teologu hu mitlub mhux biss li jfisser il-hsibijiet u l-kliem użati mill-Knisja hija u tahseb u tiżviluppa it-tagħlim tagħha, imma wkoll li jkun jaf sewwa u fil-fond is-sistemi filosofici li wassluh ha jagħmel użu minn hsibijiet u fehmiet li bihom jagħti tifsir korrett u konsistenti.

88. *Ara Dei Verbum*, 10.

66. Dwar l-gharfien tal-fidi ghandna naraw l-ewwelnett li l-verità divina, “nwassla lilna mill-Iskrittura u mfissra sewwa mit-tagħlim tal-Knisja”<sup>89</sup> fiha nfisha ghandha l-qawwa li tiftiehem u taqbel loġikament ma’ dak li jiġi propost bhala gherf awtentiku. L-gharfien tal-fidi jagħmel tidher din il-verità mhux biss billi jagħraf l-istruttura loġika u intelligenti tal-propozizzjonijiet li bihom thabbar il-Knisja, imma wkoll u l-aktar billi juru it-tifsir salvifiku li dawn il-propozizzjonijiet ghandhom għall-individwu u għall-ġens kollu tal-bnedmin. Permezz ta’ dawn il-propozizzjonijiet meħudin kollha flimkien, min jemmen jasal biex ikun jaf l-istorja tas-salvazzjoni li tilhaq il-qofol tagħha fil-persuna ta’ Kristu u l-misteru ta’ l-Għid tiegħu. Dak li jaċċetta din il-fidi ikun qed jiehu sehem hu stess f’ dan il-misteru.

It-teoloġija *dommatika* min-naħa tagħha trid tkun tista’ tfisser is-sens universali tal-misteru ta’ Alla wiehed fi Tliet Persuni u tal-pjan tas-salvazzjoni, kemm f’sura ta’ grajja u wisq aktar f’sura ta’ argumenti. Fi kliem iehor dan irid isir permezz ta’ fehmiet imfassla b’mod kritiku u li jistgħu jitwasslu lil kulhadd. Mingħajr l-ghajjnuna tal-filosofija, ma jistgħux jiġu mfissra kwistjonijiet teoloġiċi biex insemmi eżempju, dwar xi kliem għandu jintuza meta jsir diskors dwar Alla, meta jsir diskors fuq ir-relazzjonijiet tal-Persuni fil-misteru tat-Trinità, meta tissemma’ l-hidma ta’ Alla fil-ħolqien tad-dinja, meta jiġu studjati ir-relazzjonijiet bejn il-bniedem u Alla, meta tiġi diskussa l-identità ta’ Kristu bhala Alla veru u bniedem veru. Dan mhux inqas veru dwar dawk il-problemi tat-teoloġija morali meta rridu nużaw termini bħal liġi morali, kuxjenza, libertà, responsabbiltà personali, u htija, li huma mfissra f’livell ta’ etika filosofika.

Jehtieg għalhekk li r-raġuni tan-nisrani jkollha konnoxxenza naturali, konsistenti u vera tal-hlejjaq – jiġifieri d-dinja u l-bniedem innifsu – li huma wkoll oġġett tar-Rivelazzjoni. Wisq aktar imbagħad in-nisrani

għandu jkollu l-hila jfisser din il-konnoxxenza permezz ta’ fehmiet u argumenti. It-teoloġija *dommatika* spekulativa għalhekk tissopponi u thaddan filosofija ta’ bniedem tad-dinja, u, b’mod aktar radikali, ta’ l-“esseri” li bhala bazi tiegħu għandu l-verità oġġettiva.

67. It-*Teoloġija fundamentali* bil-karattru proprju tagħha li tiġġustifika l-fidi (ara 1 Piet 3, 15) għandha bhala dmir turi x’inhu u ssaħħah ir-relazzjoni bejn fidi u riflessjoni filosofika. Il-Konċilju Vatikan I, huwa u

89. San Tumas, *Summa Theologiae* II-II, 5, 3 ad 2.

jfakkar it-tagħlim ta' San Pawl (ara Rum 1, 19-20), qal li hemm veritajiet naturali, u għalhekk jistgħu jkunu magħrufa permezz tal-filosofija; b'għarfien ta' dawn il-veritajiet hu meħtieġ biex tiġi aċċettata r-Rivelazzjoni ta' Alla. Fl-istudju tar-Rivelazzjoni u tal-kredibilità tagħna, kif ukoll l-att tal-fidi li jiġi mit-tweġib għaliha, it-teoloġija fundamentali trid turi kif bidawl tat-tagħrif li tagħti l-fidi, johorġu ċerti veritajiet li r-raġuni ġa saret taf bihom bir-riċerka awtonoma tagħha, bil-hila tagħha biss. Ir-Rivelazzjoni mbagħad tagħti lil dawn il-veritajiet it-tifsir shih tagħhom u tmexxihom lejn l-għana tal-misteru rivelat li fih isibu l-għan finali tagħhom. Inqisu bhala eżempju l-għarfien naturali ta' Alla, il-possibbiltà li naghzlu bejn ir-rivelazzjoni divina minn fenomeni oħra, jew l-għarfien tal-kredibilità tagħha, il-kapaċità tal-kelma tal-bniedem ha tfsir b'mod veru u mill-aħjar daww il-veritajiet ukoll li huma 'l fuq mill-esperjenzi kollha tal-bniedem. Permezz ta' dawn il-veritajiet il-moħħ tal-bniedem jasal biex jammetti l-eżistenza ta' triq li tassew thejji għall-fidi. Minn dawn il-veritajiet kollha, il-moħħ tal-bniedem jasal biex jaċċetta r-Rivelazzjoni mingħajr ma bl-ebda mod ma jikkomprometti l-prinċipji u l-awtonomija tiegħu.<sup>90</sup>

Bl-istess mod it-teoloġija fundamentali trid turi xi qbil hemm bejn il-fidi u l-ħtieġa li din tkun tista' tiġi mfijsra permezz tar-raġuni, b'mod li taċċettaha bil-libertà kollha. Hekk il-fidi tkun tista' turi "lir-raġuni t-triq it-tajba fir-riċerka vera għall-verità. Ghalkemm il-fidi, li hi don ta' Alla, mhijiex bażata fuq ir-raġuni, żgur ma tistax tgħaddi mingħajrha. Fl-istess waqt hi haġa ċara li r-raġuni teħtieġ li tkun imsaħħa mill-fidi biex issib orizzonti godda li bil-hila tagħha biss qatt ma tista' ssibhom."<sup>91</sup>

68. *It-teoloġija morali* forsi teħtieġ aktar l-għajnuna tal-filosofija. Fil-Patt il-Ġdid, il-hajja tal-bniedem m'għandhiex ir-restrizzjonijiet li kellha fil-Patt il-Qadim. Il-hajja fl-Ispirtu twassal lill-bniedem, li jemmen, dak il-helsien u dik ir-responsabbiltà li huma 'l fuq mil-Liġi. Izda l-Evangjelju u l-kitba ta' l-Appostli ixandru kemm prinċipji generali ta' mġiba nistranija u kemm tagħlim u preċetti speċifiċi. Biex dawn ikunu jistgħu jiġu applikati għaċ-ċirkostanzi partikulari tal-hajja individwali u komunitarja n-nistrani

90. "Il-bidu meħtieġ tat-teoloġija fundamentali hu t-ftitx ta' daww il-kondizzjonijiet li fihom il-bniedem minn rajh jibda jagħmel mistoqsijiet fundamentali bhal: x'inhil-hajja, għalfejn nghixuha, x'hemm wara l-mewt: għalhekk illum ukoll il-fidi tista' turi t-triq lir-raġuni fit-ftitx sinċier tagħha għall-verità" (Ittra tal-Papa Gwanni Pawlu II lil daww li hadu sehem fil-Kungress Internazzjonali tat-Teoloġija fundamentali fl-125 anniversarju tad-*Dei Filius* (30 Settembru 1995).

91. *Ibid.*

s-setgħa tar-raġuni tiegħu. Fi kliem iehor, dan ifisser li it-teoloġija morali titlob dehra filsofika ċara tan-natura umana u tas-soċjetà kif ukoll tal-prinċipji generali li jirregolaw deċiżjonijiet etiċi.

69. Wiehed jista' forsi llum jgħid li t-teologu jafda inqas fil-filosofija milli fl-ghajjnuna ta' suriet ohra ta' gherf fuq il-bniedem, bħalma huma l-istorja u l-aktar x-xjenzi umani li f'dawn l-aħħar żminijiet urew progress tassew ta' l-ghageb. Ohrajn aktar attenti għar-rabta li għandu jkun hemm bejn fidi u kultura, isostnu li t-teoloġija għandha thares aktar lejn l-għerf li jinsab fit-tradizzjonijiet tal-popli milli f'dak li tagħti l-filosofija, li ġejja mill-Greċja u miċ-ċentru ta' l-Ewropa. Ohrajn imbagħad, imheggin minn fehma żbaljata ta' pluraliżmu fil-kultura, jiċhdu qisu ma hu xejn is-siwi universali tal-wirt filosofiku tal-Knisja.

Dawn il-pretenzjonijiet li ġa jinsabu fit-tagħlim tal-Konċilju,<sup>92</sup> hemm fihom parti mill-verità. Dejjem tgħin kull riferenza għax-xjenzi, għax hekk ikun hemm għarfien aħjar tal-materja li qed tiġi studjata, iżda dan ma ifissirx li titwarrab riflessjoni tipikament filosofika u kritika dwar dak li hu universali. Anzi din ir-riflessjoni hi meħtieġa ha jkun hemm bdil li jagħti frott bejn il-kulturi. Dak li fuqu rrid ninsisti hu d-dmir li wiehed ma jieqafx biss f'dak li hu partikulari u konkret biex ma jitwarrabx id-dmir ewlieni li tintwera l-universalità tal-fidi. Lanqas għandu jintesa li l-kontribut speċifiku tar-riċerka filosofika jgħinna nagħharfu, kemm fil-fehmiet differenti tal-hajja u kemm il-kulturi "mhux dak li jahsbu n-nies, imma dak li hu l-verità oġġettiva."<sup>93</sup> M'humiex il-hafna opinjonijiet tan-nies imma verità biss li tista' tgħin lit-teoloġija.

70. Hi meħtieġa riflessjoni speċifika fuq ir-relazzjoni kemm tal-filosofija u kemm tat-teoloġija mal-kulturi minhabba l-problemi li jistgħu jinqalgħu, għalkemm din ir-riflessjoni ma tkunx għal kollox shiħa u biżżejjed. Il-Knisja sa mill-bidu tax-xandir ta' l-Evangēlju iltaqgħet mal-kulturi u giet wiċċ imb'wiċċ magħhom. L-ordni mogħti minn Kristu lid-dixxipli tiegħu li jmorru kullimkien "sat-truf kollha ta' l-art" (Atti 1, 8), biex tixxandar il-Verità li hu habbar, sa mill-bidu ried li l-komunità nisranija tkun f'qagħda li turi l-universalità tat-thabbira tagħha u l-hafna tfixkil li ġieha mill-hafna kulturi li magħhom iltaqgħet. Silta mill-Ittra ta' San Pawl lill-Efesin tgħin hafna biex nifmu kif l-ewwel komunitajiet insara għarfu jiffaċċjaw din il-problema. L-Appostlu jikteb: "Imma issa fi Kristu Ġesù, intom li darba kontu 'l bogħod, issa tqarribtu bis-saħħa tad-demmi ta'

92. *Gaudium et spes*, 15; *Ad gentes*, 33.

93. San Tumas, *De caelo*, I, 22.

intom li darba kontu 'l bogħod, issa tqarribtu bis-saħħa tad-demm ta' Kristu, hu s-sliem tagħna, hu li minn tnejn għamel poplu wiehed, billi garraf il-ħajt li kien jifridna" (Ef 2, 13-14).

B'dan il-kliem quddiem għajnejna, bil-ħsieb tagħna mmorru għall-bidla li sehhet fil-ġnus meta waslu għall-fidi. Bl-ghana tas-salvazzjoni li ġieb Kristu, iggarrfu l-hitan li kienu jifirdu l-kulturi minn xulxin. Il-wegħda ta' Alla fi Kristu, issa saret don universali, mhux aktar limitata għall-poplu wiehed, għall-ilsien u d-drawwiet tiegħu, imma issa saret wirt għall-popli kollha u minnu kulhadd jista' jiehu bla ebda xkiel, bil-libertà kollha. Il-bnedmin kollha, minn ħafna nahiet, u b'kull tradizzjoni, huma msejhin fi Kristu għall-għaqda fil-familja ta' wlied Alla. Hu Kristu li jwassal biex żewġ popli jkunu poplu "wiehed". Dawk li kienu "l bogħod", issa huma "fil-qrib" bil-qawwa tal-"ħaġa ġdida" li ġieb il-misteru ta' l-Għid. Ġesù garraf il-hitan tal-firda, u jgħib l-għaqda permezz ta' tishib originali u għoli fil-misteru tiegħu. Din l-għaqda hija hekk kbira li l-Knisja flimkien ma' San Pawl tista' tghid: "Għalhekk ma għadkomx barranin u għorba imma intom ċittadini flimkien mal-qaddisin u n-nies tad-dar ta' Alla" (Ef 2, 19).

B'din id-dikjarazzjoni hekk sempliċi qed tiġi mfissra verità tassew kbira: il-laqgħa tal-fidi ma' kulturi differenti fil-fatt ġiebed ħaġa ġdida. Il-kulturi, meta għandhom għeruq fil-fond fin-natura umana, jagħtu xhieda ta' dak il-ftuħ lejn l-universalità u t-traxxendenza li huma proprju tal-bniedem. Juru triqat diversi lejn il-verità, li huma żgur ta' siwi kbir għall-bniedem, għax jagħtuh valuri li dejjem aktar jagħmlu tixraqli bħala bniedem l-eżistenza tiegħu.<sup>94</sup> U mela dawn il-kulturi jfakkru l-valuri ta' tradizzjonijiet antiki, juru implicitament imma realment ukoll il-manifestazzjoni ta' Alla fin-natura, kif rajna aktar 'il fuq meta kkunsidrajna l-kotba ta' l-Gherf u t-tagħlim ta' San Pawl.

71. Il-kulturi, għax għandhom rabta liema bħalha mal-bnedmin u ma' grajjiethom, juru l-istess dinamizmu li turi tul iż-żminijiet l-esperjenza tal-bniedem. Jitqies għalhekk it-tibdil u l-progress li jsehħ permezz tal-laqgħat li l-bnedmin iġibu 'l quddiem bejniethom u tat-tagħrif li jagħtu 'l xulxin dwar is-suriet proprji tal-ħajja tagħhom. Il-kulturi jissahħu permezz tal-komunikazzjoni ta' valuri, u l-qawwa vitali tagħhom tissahħah daqskemm ikunu lesti jilqgħu u jagħmlu tagħhom esperjenzi godda. Kif se nfissru din id-dinamizmu? Kull poplu hu parti minn kultura, minnha jiddependi u hu wkoll ifassalha. Hu fl-istess waqt iben u missier tal-

94. *Ara Gaudium et spes*, 53-59.

kultura li fiha jgħix u hu mdaħħal. Fl-aspetti kollha tal-ħajja tiegħu għandu xi haga tiegħu li tagħzlu fost il-hlejjaq: dan hu l-ftuħ li qatt ma jonqos lejn il-misteru u x-xewqa li dejjem irid ikun jaf, u qatt ma tonqsu. Għalhekk kull kultura għandha fiha nfisha u turi ġibda lejn it-tmjem. Nistgħu nġhidu għalhekk li l-kultura għandha fiha l-hila li tilqa' r-Rivelazzjoni ta' Alla.

L-istess mod, li bih l-insara jgħixu l-fidi tagħhom, hi mlibbsa l-kultura ta' l-ambjent ta' madwaru, u min-naħa tagħha twassal biex ftit ftit tfassallu l-karattru tiegħu. L-insara ta' kull kultura jhabbru l-verità dwar Alla li qatt ma tinbidel u hi dejjem l-istess; hi l-verità li Alla nnifsu rriwela fl-istorja u l-kultura ta' poplu wiehed. Tul iż-żminijiet isseħħ il-ġrajja li tagħha kienu xhieda l-pellegrini li kienu Ġerusalem nhar Ghid il-Hamsin. Meta semgħu l-Appostli jtkellmu, bdew jistaqsu lil xulxin: "Dawn li qegħdin jtkellmu m'humix il-koll mill-Galilija? mela kif kull wiehed minna qieghed jismagħhom jtkellmu b'islen twelidu? Parti, Medi u Ghelamin, nies mill-Mesopotamja, mill-Lhudija, minn Kapadoċja, minn Pontu, mill-Asja, mill-Friġja, minn Pamfilja, mill-Eġittu, mill-inhawi tal-Libja madwar Ċireni, nies li ġew minn Ruma, kemm Lhud u proseliti, oħrajn minn Kreta u Gharab, aħna l-koll qegħdin nisimgħuhom ixandru bl-ilsna tagħna l-ġhegubijiet ta' Alla" (Atti 2, 7-11). L-Evangēlju mħabbar f'kulturi diversi, għalkemm irid jiġi milqugħ bil-fidi, jhalli lil kull min jilqgħu jgħożż il-kultura tiegħu. Dan ma jgħloq firdiet, għax il-poplu ta' l-imghammdin jingħaraf minn dik l-universalità li tilqa' kull kultura u tgħin fil-progress ta' dak li hu impliċitu fiha halli jidher kollu kemm hu fis-sbuħija kollha tiegħu fid-dawl tal-Verità.

Għalhekk ebda kultura ma tista' titqies bhala kriterju għal xi ġudizzju u wisq u wisq inqas bhala kriterju finali dwar il-verità tar-Rivelazzjoni ta' Alla. L-Evangēlju m'huwix kontra ebda kultura bħallikieku jrid jehdilha l-ghana proprju tagħha u jġieghelha taċċetta suriet barranin għaliha li ma jaqblux magħha. Għal kuntrarju, it-thabbira li n-nisrani irid iwassal lid-dinja u lill-kulturi hi sura vera ta' helsen minn kull taqlib li ġab id-dnub u fl-istess waqt sejha għall-verità shiha. B'dan il-mod il-kulturi ma jitneżzew minn xejn li hu tagħhom, imma jitheggu biex jinfethu għall-verità ta' l-Evangēlju biex jitqanqlu għall-progress dejjem akbar.

72. Għalkemm ix-xandir ta' l-evangēlju iltaqa' l-ewwel mal-filosofija griega, dan ma jfissirx li nagħlqu triqat oħra. Illum, issa li l-Evangēlju qed jiltaqa' ma' kulturi li magħhom fl-imghoddi ma kienx hemm kuntatt, qed jidhru hidmjet oħra ta' inkulturazzjoni, u dan ifisser li żmienna għandu quddiemu problemi bħal dawk li kellha l-Knisja fl-ewwel żminijiet.

Hsibijiet minn rajhom imorru fl-artijiet tal-lvant hekk għonja

b' religjonijiet u tradizzjonijiet religjużi antika hafna. Fost dawn l-artijiet, l-Indja ghandha post speċjali. Heġġa spiritwali tassew kbira tmexxi l-hsieb indjan lejn it-ftitxija ta' esperjenza li teħles lir-ruħ mill-ixkiel taż-żmien u ta' l-ispazju biex hekk tkun tista' tikseb ġid assolut. Dan il-proċess għall-kisba tal-ħelsien johloq ambjent ta' sistemi metafisiċi tassew kbar.

B' mod partikulari, id-dmir ta' l-insara fil-Indja llum hu li minn dan il-wirt hekk għani jieħdu dawk l-elementi li jkunu jaqblu mal-fidi tagħhom, biex hekk il-hsieb nistrani jistgħana. F'din il-hidma ta' dixxerniment, ispirata mid-dikjarazzjoni *Nostra aetate* tal-Konċilju, għandhom jitqiesu sewwa ċerti kriterji. L-ewwel kriterju hu dak ta' l-universalità ta' l-ispirtu uman, li għandu dejjem l-istess htigijiet fundamentali, ikunu kemm ikunu diversi l-kulturi. It-tieni kriterju, li johroġ mill-ewwel wiehed, hu dan: il-Knisja meta tersaq lejn kultura li qatt ma għarfet qabel, ma tistax twarrab dak li kisbet mill-inkulturazzjoni tagħha fid-dinja tal-hsieb grieg-ruman. Kieku kellha twarrab dan il-wirt, il-Knisja tkun qieghda tiċhad il-pjan provvidenzjali ta' Alla, li jmexxi l-Knisja tiegħu mill-mogħdijiet taż-żmien u ta' l-istorja. Dan il-kriterju, jiswa għal kull żmien fil-Knisja, ukoll għall-Knisja tal-ġejjieni, li għad tqies ruħha stagħniet mill-ġid kollu li ġieha mir-relazzjonijiet tagħha ta' llum mal-kulturi tal-lvant u f'dan il-wirt tara sinjali godda għal djalogu li jirnexxi mal-kulturi godda li għad jinbtu fil-mixi 'l quddiem ta' l-umanità. It-tielet kriterju jitlob li wiehed ma jaħsibx li l-harsien legittimu ta' l-originalità u s-singularità tal-hsieb indjan hu l-istess haġa bħal dik il-fehma li trid illi tradizzjoni kulturali partikulari għandha tibqa' magħluqa fiha nfisha, f'oppożizzjoni shiha kontra tradizzjonijiet oħra – għax dan hu kontra n-natura stess ta' l-ispirtu uman. Dak li għedt hawn dwar l-Indja jghodd ukoll għall-wirt tal-kulturi kbar taċ-Ċina, tal-Gappun u ta' pajjiżi oħra ta' l-Asja, u wkoll għall-ghana tal-kulturi tradizzjonali ta' l-Afrika, li generalment jitwasslu l-aktar bil-fomm.

73. Fid-dawl ta' dan kollu, ir-relazzjoni lejn it-teoloġija u l-filosofija nistgħu nqisuha bħal ċirku. Il-bidu u l-ghajn tat-teoloġija hi dejjem il-Kelma ta' Alla, li ġiet rivelata fil-ġrajja tal-bniedem, waqt li l-ghan finali tagħha hu li din il-kelma tiftiehem dejjem aktar minn żmien għall-iehor. Issa, la l-Kelma ta' Alla hi verità (ara Gw 17, 17) biex tiftiehem aħjar żgur tghin ir-riċerka tal-bniedem għall-verità permezz tal-filosofija, żviluppat skond il-prinċipji proprja tagħha. M'hijjex biss kwistjoni ta' diskors teoloġiku bi kliem u fehmieta ta' sura filosofika; iżda l-fatt importanti li min jemmen qed juża l-hila tiegħu biex jfittex il-verità huwa u jibda mill-Kelma ta' Alla u l-gharfien aktar fil-fond tagħha, qed tingħatalu tmexxija u qed jiġi mwissi wkoll biex ma jaqbadx triqat li jbeġhduh mill-verità rivelata u fil-aħharnett jitbiegħed ukoll għal kollox mill-verità fiha nfisha.

Hekk, ir-raġuni titqanqal biex tfitteq triqat godda li minn rajha qatt ma kienet tissopponi li se tgħaddi minnhom. Din ir-relazzjoni f'ċirku mal-kelma ta' Alla, twassal il-filosofija tistagħna, għax ir-raġuni tiskopra orizzonti godda li qatt ma kienet tobsor bihom.

74. Is-siwi ta' din ir-relazzjoni hu mwettaq mill-esperjenza tat-teologi nsara kbar li kienu wkoll filosofi magħrufin sewwa, u hallewlna kitbiet ta' valur spekulattiv mill-aktar għoli hekk li nistgħu nghodduhom ma' l-għalliema kbar tal-filosofija antika. Dan veru kemm għall-Missirijiet il-Knisja, – fosthom ta' min isemmi almenu lil San Girgor Nazjanżenu u lil Santu Wistin – u kemm għad-Dutturi taż-Żminijiet tan-nofs, fosthom it-tliet irjus kbar San Anselmu, San Bonaventura u San Tumas. Narawha wkoll din ir-relazzjoni ta' siwi kbir bejn il-filosofija u l-Kelma ta' Alla fir-riċerka qalbiena ta' mgħallmin aktar qrib tagħna li fosthom nieħu pjaċir insemmi għall-Punent, lil John Henry Newman, lil Antonio Rosmini, lil Jacques Maritain, lil Etienne Gilson u lil Edith Stein u għal-Lvant l-għorrief magħrufin bħal Vladimir S. Soloviev, Pavela, Florensky, Peter Chaadaev, u Vladimir N. Lossky. Hemm ismijiet oħra li nista' nsemmi iżda dan ma jfissirx li jien u nsemmihom qed naċċetta l-aspetti kollha tal-ħsieb tagħhom, imma qed insemmihom biex nagħti eżempji jfissru hafna tal-proċess ta' riċerka filosofika li stgħaniet bil-kontribut ta' dak li tagħti l-fidi. Hejja żgura hi l-attenzjoni mogħtija lill-mixja spiritwali ta' dawn l-għorrief tista' biss tagħti qawwa akbar lill-herqa għat-tfittixx tal-verità u għall-isforzi biex il-frott ta' din ir-riċerka jkun għall-qadi ta' l-umanità. Nittama li issa u fil-gejjieni jibqa' jkun hemm dawk li jkomplu din it-tradizzjoni kbira teologika u filosofika għall-gid kemm tal-Knisja u kemm tal-ġens kollu tal-bnedmin.

## Qagħdiet filosofici diversi

75. Minn dak li naraw minn din il-harsa fuq fuq lejn l-istorja tar-relazzjonijiet bejn il-fidi u l-filosofija, irridu nagħmlu għażla bejn il-hafna qagħdiet tal-filosofija f'relazzjoni mat-teologija. L-ewwel nett hemm filosofija li hi *għal kollox indipendenti mir-Rivelazzjoni evangelika*: din kienet il-qagħda tal-filosofija meta bdiet tiżviluppa fl-istorja qabel it-twelid tal-Feddej tad-Dinja u wara f'dawk in-nahiet fejn l-Evangelju kien għad ma thabbarx. Hawn naraw il-herqa valida tal-filosofija li jkollha l-*awtonomija* tagħha bir-regolamenti propriji tagħha u bl-użu biss tas-setgħat tar-raġuni. Għalkemm imxekkla sewwa minhabba d-dghufija naturali tar-raġuni fil-bniedem, l-aspirazzjonijiet tagħha għandhom jiġi

mghejjuna u msahhin. Dan għaliex bhala ricerka għall-verità fl-ordni naturali l-hidma tal-filosofija hi dejjem miftuħa – almenu b' mod implicitu – għal dak li hu soprannaturali.

Barra dan, l-awtonomija xierqa tal-ħsieb għandha tkun rispettata wkoll meta d-diskussjoni teologika tagħmel użu minn konċetti u argumenti filosofici. Anzi, meta wiehed jfassal l-argumenti tiegħu skond kriterji raġjonevoli stretti jkun qed jiggarrantixxi li r-riżultati li jinkisbu jkunu tajbin kullimkien. Dan iwettaq ukoll il-prinċipju li l-grazzja ma teqridx in-natura imma tipperfezzjonaha: l-aċċettazzjoni tal-fidi, li timpenja kemm l-intellet u kemm ir-rieda, ma teqridx imma tipperfezzjona r-rieda hielsa ta' kull min jemmen, li fil-fond ta' qalbu jilqa' dak li ġie rivelat.

Din il-qagħda leġittima hi żgur 'l bogħod hafna minn dik it-teorija li tissejjah filosofija "separata", ta' xi filosofi moderni. Din it-teorija mhux biss titlob awtonomija għall-filosofija li hi haġa tajba, imma tqis ukoll li huma biżżejjed għaliha l-ħsibijiet tagħha u ma tehtiegħ oħrajn u dan mhux sewwa. Hija u tichad il-verità li toffrilha r-Rivelazzjoni, din il-filosofija hi ta' dannu għaliha nfisha għax qed tagħlaq għaliha stess it-triq għall-ksib ta' għarfien aktar fil-fond tal-verità.

76. Qagħda oħra tal-filosofija hi dik magħrufa bħal *filosofija nisranija*. Fiha nfisha l-espressjoni hija tajba, iżda ma għandhiex tiftiehem hażin: l-espressjoni ma tridx tgħid li hemm xi filosofija ufficjali tal-Knisja, għax il-fidi m'hijix xi filosofija. L-espressjoni aktar trid tfisser sura nisranija ta' kif tagħmel hidma filosofika, spekulazzjoni filosofika maħsuba f' għaqda haġa mal-fidi. L-espressjoni għalhekk ma tridx tfisser biss filosofija żviluppata minn filosofi nsara, li jħabirku fir-ricerki tagħhom bla ma jmorru kontra l-fidi. L-espressjoni filosofija nisranija thaddan ukoll daww l-iżviluppi importanti tal-ħsieb filosofiku li ma kinux isehhu kieku ma kienx hemm direttament jew indirettament il-kontribut tal-fidi nisranija.

Il-filosofija nisranija għandha żewġ aspetti. Aspett soġġettiv fis-sens li l-fidi ssaffi ir-raġuni. Bhala virtù teologali l-fidi tehles lir-raġuni mill-prużunzjoni li hi t-tentazzjoni proprja tal-filosofu. San Pawl, Missirijiet il-Knisja, u, aktar qrib żmienna filosofi bħal Pascal u Kierkegaard ċanfru din il-prużunzjoni. Il-filosofu li jkun umli, ikollu wkoll il-kuraġġ li jgħarbel problemi, diffiċli hafna biex thollhom, jekk ma jarax dak li toffrilu r-Rivelazzjoni – insemmi eżempju: il-problema tad-deni u tal-mard, tat-tbatija, in-natura personali ta' Alla u t-tifsir tal-haġa jew, b' mod aktar dirett, il-mistoqsija radikali metafisika: "Għaliex hemm xi haġa?"

It-tieni aspekt tal-filosofija nisranija hu oġġettiv jiġiferi dwar dak li hu l-materja tagħha. Ir-Rivelazzjoni tipproponi ċerti veritajiet li forsi ir-

raġuni minn rajha qatt ma kienet issibhom, għalkemm fihom infushom, ir-raġuni tista' tiffimhom. Fost dawn il-veritajiet hemm il-fehma dwar Alla persuna, hieles u hallieq tad-dinja, verità hekk importanti għall-iżvilupp tal-ħsieb filosofiku, speċjalment dwar il-filosofija ta' l-esseri. Hemm ukoll il-fatt veru tad-dnub, kif jidher fid-dawl tal-fidi, li jgħin biex titfassal formulazzjoni filosofiku xieraq tal-problema tad-deni u tal-ħażen. In-nozzjoni tal-persuna bhala esseri spiritwali hu kontribut speċifiku iehor tal-fidi: il-proklamazzjoni nisranija tad-dinjità tal-bniedem, ta' l-egwaljanza u l-libertà tiegħu, żgur influwenzaw sewwa l-ħsieb filosofiku ta' lllum. Fi żmien aktar qrib tagħna, seħħ il-fatt storiku li hu l-qofol tar-Rivelazzjoni nisranija u hu importanti wkoll għall-filosofija. Mhux kumbinazzjoni li dan il-fatt sar il-pern għal filosofija ta' l-istorja li tqis lilha nfisha bhala kapitlu gdid fit-tfittixx tal-verità mill-bniedem.

Fost l-elementi oġġettivi tal-filosofija nisranija nistgħu nsemmu wkoll il-htieġa li naraw kemm huma raġjonevoli ċerti veritajiet li nsibu fl-Iskrittura, bhalma huma l-vokazzjoni soprannaturali tal-bniedem u l-istess dnub tan-nisel. Dawn huma problemi li jisfidaw lir-raġuni biex tammetti li hemm xi haġa vera u raġjonevoli hafna 'l hemm mil-limiti li normalment tinsab magħluqa fihom. Dawn il-problemi fil-fatt iżidu l-oqsma li r-raġuni tista' tikkonsidra.

Il-filosofi, huma u jistharrġu dawn il-problemi, ma jsirux teologi, għax mhux qegħdin ifittxu u jfissru il-veritajiet tal-fidi mir-Rivelazzjoni. Komplex jahdmu fil-qasam tagħhom u bil-metodi tagħhom, kollha kemm huma bażati fuq il-hidma tar-raġuni, iżda fir-riċerka tagħhom fittxew aspetti ġodda tal-verità. Nistgħu ngħidu li parti kbira tal-filosofija moderna u ta' żmienna ma kinitx teżisti kieku ma kienx hemm l-istimolu tal-Kelma ta' Alla. Din il-konklużjoni tibqa' dejjem importanti minkejja l-fatt, jdejjeq hafna, li hafna filosofi fl-aħħar mijiet ta' snin abbandunaw l-ortodossija nisranija.

77. Il-filosofija turi qagħda oħra meta *t-teoloġija stess timpenjaha*. It-teoloġija dejjem kienet tehtieġ u għadha tehtieġ il-kontribut tal-filosofija. It-Teoloġija, bhala kritika raġjonevoli fid-dawl tal-fidi, tissopponi u titlob li fir-riċerki kollha tagħha ikollha l-għajjnuna ta' raġuni imharrġa u mhejjija biex taħseb u tiddiskuti. Barra dan, it-teoloġija trid tissieheb mal-filosofija fid-djalogu biex turi li dak li tgħid, jiftiehem u huwa veru universalment. Mhux kumbinazzjoni li għal dan il-għan Missirijiet il-Knisja u t-teologi taż-żmien tan-nofs addottaw filosofiji mhux insara. Dan il-fatt storiku juri is-siwi ta' l-*awtonomija* tal-filosofija, li tibqa' bla mittiefsa meta t-teoloġija titlobha s-sehem tagħha; iżda dan il-fatt juri wkoll il-bidliet kbar li l-filosofija trid tagħmel.

Kien proprju imhabba dan il-kontribut nobbli u indispensabbli, li l-filosofija; sa minn żmien Missirijiet il-Knisja, għet imsejha l-qaddejja tat-teoloġija (*ancilla theologiae*). Dan it-titolu ma jridx ifisser li l-filosofija hi mġassra mit-teoloġija jew li għandha biss tagħti servizz ta' qadi lit-teoloġija. Għall-kuntrarju, il-frażi għet użata fis-sens li Aristotele sejjah lix-xjenzi sperimentali "*ancillae*" – qaddejja – tal-*prima philosophia*. Din l-espressjoni li llum ma tantx tista' tintuża minhabba l-prinċipju ta' l-awtonomija li semmejna, tul l-istorja serviet biex turi l-htieġa tar-rabta bejn dawn iż-żewġ xjenzi u li mhux possibbli ebda firda bejniethom.

Kieku t-teologi kellhom jirrifjutaw l-għajnuna tal-filosofija, kienu jissugraw jagħmlu mingħajr ma jridu hidma filosofika u kienu jingħalqu fi strutturi ta' hsieb li ftit kienu jgħinuhom ha jifhmu l-fidi. U jekk il-filosofi, min-naħa tagħhom, iwarrbu għal kollox it-teoloġija, kien ikollhom jippruvaw jifhmu bil-hila tagħhom biss dak li tghid il-fidi, kif ġara lil xi wħud mill-filosofi ta' llum. B'mod jew iehor, ikunu mhedda li jinqerdu l-prinċipji fundamentali ta' l-awtonomija li kull xjenza trid li tkun garantita lilha.

Meta l-filosofija tiehu din il-qagħda, bhat-teoloġija, tiġi taħt l-awtorità tal-Maġisteru u tal-ġudizzju tiegħu, minhabba l-implikazzjonijiet li għandha halli tiftiehem ir-Rivelazzjoni, kif ġa għedt. Il-veritajiet tal-fidi jitolbu ċertu rispett li l-filosofija trid thares meta timpenja lit-teoloġija.

78. Fid-dawl ta' dawn ir-riflessjonijiet għandu jidher ċar għaliex il-Maġisteru tenna ta' spiss il-merti tal-hsieb ta' San Tumas u għażlu bhala mexxej u mudell għall-istudji teoloġiċi. Dan ma sarx biex jiġu milqughin flok oħrajn fehmiel kollha kemm huma filosofici jew biex jiġu aċċettati xi teżijiet partikulari. Il-fehma tal-Maġisteru dejjem kienet u għadha dik li turi kemm il-hsieb ta' San Tumas hu mudell mill-aħjar għal dawk kollha li qed ifittxu l-verità. Fil-hsieb tiegħu, dak li titlob ir-raġuni u dik li hi l-qawwa tal-fidi sabu l-oghla sintesi li qatt waslet għaliha l-moħħ tal-bniedem, għaliex San Tumas bil-hsieb tiegħu għaraf iħares ir-radikalità tar-Rivelazzjoni mingħajr ma jnaqqas xejn mill-mixja tal-filosofija.

79. Jiena u nuri b'mod aktar ċar dak li l-Maġisteru għallem qabel, f'dan l-aħhar kap irrid nuri xi htigiet li t-teoloġija – u b'mod aktar fundamentali l-istess Kelma ta' Alla – illum qed titlob mill-hsieb filosofiku u lill-filosofiji ta' llum. Kif ġa għedt il-filosofija għandha r-regolamenti tagħha li trid thares u timxi skond il-prinċipji tagħha, iżda il-verità ma tistax tkun hliel waħda. Ir-Rivelazzjoni qatt ma tista' tbaxxi la dak li tiskopri l-filosofija u lanqas l-awtonomija legittima tar-raġuni. Iżda r-raġuni hija u tagħraf li m'hijix xi valur assolut u eskusiv, qatt ma għandha titlef jew twarrab

il-hila tagħha li tistaqsi jew tiġi mistoqsija. Il-verità rivelata bis-saħħa tad-dija li tiġiha minghand Dak li hu, tagħti l-milja tad-dawl u għalhekk tista' ddawwal it-triq tar-riċerka filosofika. Fi ftit kliem, fir-Rivelazzjoni nistranija, il-ħsieb filosofiku u l-ħsieb teologiku jiltaqgħu ma' xulxin u jiġu wiċċ mb'wiċċ fir-relazzjoni ta' bejniethom. Nittama għalhekk li l-filosofi u t-teologi iħallu tmexxihom biss l-awtorità tal-verità biex ikun hemm filosofija li tkun taqbel mal-kelma ta' Alla. Din il-filosofija tkun il-post fejn il-fidi nistranija u l-kulturi umani jiltaqgħu flimkien f'mument li fih dawk li jemmnu jkunu aktar konvinti li l-fidi tikber u tkun aktar vera meta tingħaqat mal-ħsieb u ma twarrbux. Hawn ukoll huma Missirijiet il-Knisja li jgħallmuna dan: "Temmen m'huwiex haġ'oħra ħlief taħseb int u taċċetta ... Kull min jemmen u jaħseb, waqt li jemmen u jaħseb jkun jemmen huwa u jaħseb ... għaliex il-fidi jekk ma taħsibx fuqha ma hija xejn."<sup>95</sup> U wkoll: "Jekk ma taċċettax, ma hemmx fidi ... għax jekk ma taċċettax, xejn ma jitwemmen."<sup>96</sup>

95. S. Wistin, *De praedestinatione sanctorum*, 2, 5.

96. S. Wistin, *De fide, spe et caritate*, 7.

## Is-seba' Kap

# HTIĠIJET U DMIRIJET GHALL-LUM

### Il-htiġijiet tal-Kelma ta' Alla li ma jistgħux jitwarrbu

80. Fl-Iskrittura nsibu elementi, kemm impliċiti u kemm esplici, li jgħinu biex tinkiseb dehra b'aspett filosofiku qawwi hafna tal-bniedem u tad-dinja. L-insara f'it f'it intebhu li fil-paġni tal-Kotba Mqaddsa hemm għana liema bħalu. Minn dawn il-kotba johrog li dak kollu li tiegħu għandna l-esperjenza la hu assolut, u la hu minn dejjem mhux maħluq u lanqas tnissel minnu nnifsu. Alla biss hu wahdu l-Assolut. Mill-paġni tal-Bibbja toħrog ukoll dehra tal-bniedem bħal xbieha (*image*) ta' Alla u għanda fiha sinjali ċari ta' l-essenza u tal-libertà tiegħu kif ukoll ta' l-immortalità ta' l-ispirtu tiegħu. Għaliex id-dinja m'hijiex biżżejjed għaliha nfisha, kull illużjoni ta' awtonomija li tiċhad illi l-hlejjaq kollha minn-natura tagħhom stess jiddependu minn Alla u għalhekk ukoll il-bniedem, twassal għall-qagħdiet drammatiċi li jharbtu l-armonija ta' kull ricerka mir-raġuni u jeqirdu t-tifsir tal-hajja tal-bniedem.

Il-problema tad-deni morali, li hija l-problema l-aktar tragika, tissemma fil-Bibbja fejn inghad li dan id-deni m'hux geġ minn xi difett tan-natura imma aktarx hu gherha geġja mill-użu hażin tal-libertà li jagħmel il-bniedem. Il-kelma ta' Alla mbagħad fl-aħħar tqanqal il-kwistjoni tat-tifsir tal-hajja u tagħti t-tweġiba tagħha hija u turi lil bniedem Kristu Ġesù, l-Iben Alla magħmul bniedem, li jwassal in-natura tal-bniedem għall-milja shiha tagħha. Aspetti oħra ta' din il-problema johorġu mill-qari tal-Kotba Mqaddsa, iżda dak li jidher tassew ċar hu ċ-ċaħda ta' kull sura ta' relattivizmu, materjalizmu u panteizmu.

Il-konvinzjoni fundamentali ta' din il-"filosofija" li tinsab fil-Bibbja hi li l-hajja tal-bniedem u l-istess dinja jfissru xi haġa u huma resqin lejn it-tmiem tagħhom li ssehh fi Kristu Ġesù. Il-misteru ta' l-Inkarnazzjoni jibqa' dejjem iċ-ċentru li lejh irridu nharsu biex nifhmu l-misteru tal-hajja tal-bniedem: tad-dinja maħluqa, ta' Alla nnifsu. F'dan il-misteru l-isfidi għall-filosofija, johorġu fil-beraħ għaliex ir-raġuni li msejha biex tagħmel tagħha l-logika ha ggarraf il-hitan li fihom tissogra li tinghalaq. Hekk biss it-tifsir ta' l-eżistenza tal-bniedem jilhaq l-għan tiegħu. Fil-fatt, l-essenza intima ta' Alla u tal-bniedem tkun tista' tiftiehem fil-Verb magħmul bniedem. Fil-misteru tal-Verb magħmul bniedem, in-natura divina u n-natura umana,

bl-awtonomija proprja tagħhom, jibqhu bla mittiefsa u flimkien juru rabta waħdanija li torbot flimkien iż-żewġ naturi bla ebda taħlit u taħwid bejniethom.

81. Jehtieg ninnotaw li fost l-elementi li l-aktar ifissru fil-qagħda tagħna tal-lum hemm "il-križi tat-tifsir". Il-fehmiet, li huma spiss ta' natura xjentifika, dwar il-hajja u d-dinja tant żdidu li qed jagħtuna hafna rqaqat ta' tagħrif u dan iwassal biex jagħmel aktar diffiċli għalina u xi kull tant jitlob hafna taħbit għal xejn, biex niksbu s-sens u t-tifsir ta' xi haġa. Anzi – u dan hu aktar traġiku – f'din il-konfużjoni ta' hafna dati u ta' hafna tagħrif li fiha kuljum qed ngħixu u qishom jidhru xi tifsila ta' l-istess esistenza, hafna qed jistaqsu jaqbilx aktar illum tistharreg is-sens ta' xi haġa. L-għadd ta' opinjonijiet li dwarhom isiru d-diskussjonijiet biex tingħata xi tweġiba, u wkoll il-hafna suriet tal-kontemplazzjoni u ta' l-interpretazzjoni tad-dinja u tal-hajja tal-bniedem ma jwasslux hlief isahħu dan id-dubju radikali li faċli twassal għax-xetticizmu u għall-indifferenza jew ukoll għal hafna suriet ta' nikilizmu.

Minhabba f'dan jiġri li l-ispirtu tal-bniedem jikseb sura ta' ambigwiṭà fil-mod kif jahseb u jasal biex dejjem aktar jingħalaq fih innifsu u jwarrab kull sura ta' traxxendenza. Dik il-filosofija li ma tagħmilx mistoqsijiet dwar it-tifsir tal-hajja tal-bniedem tkun qed tersaq lejn il-periklu li tillimita l-hidma kollha tar-raġuni għall-hidma strumentali biss, mingħajr ebda herqa għall-riċerka tal-verità.

Il-filosofija biex tkun taqbel mal-Kelma ta' Alla trid l-ewwelnett issib mill-ġdid id-*dimensjoni sapjenzjali* tagħha jiġifieri tfittex it-tifsir finali u shiħ tal-hajja. Dan l-ewwel impenn, jekk niġmuh sewwa, iqanqal lill-filosofija biex tfittex li tkun taqbel man-natura tagħha stess. Meta tkun tagħmel dan, ma tkunx biss fattur decisiv u kritiku li juri l-limiti u l-fundament tal-hafna oqsma tat-tagħrif xjentifiku, imma tkun ukoll il-fattur finali ta' l-għerf u l-hidmiet tal-bniedem kollhom kemm huma, u tmexxihom lejn l-għan u t-tifsir definittiv tagħhom. Din id-dimensjoni sapjenzjali li hi llum hekk meħtieġa għaliex kibret hafna s-setgħa teknika tal-bniedem u dan jitlob għarfien aktar ċar u mgedded ta' l-oghla gid. Meta dawn il-meżzi tekniċi ma jfittxux l-għan finali tal-bniedem, imma jibqgħu limitati għal dak li jkun jaqbel fil-mument, malajr jidbiddlu f' meżzi kiefra anzi jistgħu jinbidlu f' meżzi ta' qerda tal-gens tal-bniedem.<sup>98</sup>

82. Din il-hidma ta' għerf ma tistax issir minn filosofija li ma tkunx hi

98. Ara enċikl. *Redemptor hominis* (4 Marzu, 1979) 15.

stess gherf awtentiku u veru, jiġifieri gherf li ma jfittixx biss aspetti partikulari u relattivi tar-realtà sew jekk ikunu funzjonali u sew jekk ikunu formali jew utili, imma jfittex ukoll il-verità shiha u definittiva tar-realtà, jiġifieri l-essenza proprja ta' dak li jingħaraf. Din hi esiġenza oħra: l-istħarriġ tal-kapaċità tal-bniedem biex jasal għall-*għarfien tal-verità*, fiha nfisha permezz ta' *l-adequatio rei et intellectus* kif kienu jgħidu l-ghorrief ta' l-iskolatika<sup>99</sup>. Din l-esiġenza, proprja tal-fidi, għet imtennija esplicitament mill-Konċilju Vatikan li "l-intelliġenza ma tillimitax ruhha biss għall-istħarriġ tal-fenomeni, imma tista' tikseb ukoll l-għarfien ta' realtà li tiftiehem, u tkun ċerta minn dan l-għarfien, ukoll jekk, minħabba d-dnub, tkun xi ftit imdallma u dgħajfa"<sup>100</sup>.

Filosofija li radikalment hi biss limitata għall-fenomeni u hi biss relattiva tidher li m'hijiex tajba biex tgħin halli jingħaraf il-fond ta' l-ghana li jinsab fil-kelma ta' Alla. L-Iskrittura dejjem tissupponi li l-bniedem, ukoll jekk hati ta' wiċċ b'ieħor, u tal-gideb, hu kapaċi jasal jagħraf il-verità ċara u sempliċi. Fil-Kotba Mqaddsa, u l-aktar fit-Testment il-Gdid, hemm hafna passi u dikjarazzjonijiet ta' natura ontoloġika. Il-kittieba spirati riedu fil-fatt jagħmlu dikjarazzjonijiet veri jiġifieri dikjarazzjonijiet li juru l-verità oġġettiva fiha nfisha. Ma nistgħux ngħidu li t-tradizzjoni kattolika żbaljat meta fehmet xi passi minn San Gwann u minn San Pawl bħala dikjarazzjonijiet dwar l-essenza ta' Kristu, min hu tassew Kristu. It-teoloġija meta tftitex li tifhem u tfisser dawn id-dikjarazzjonijiet, teħtieġ għalhekk l-għajjnuna tal-filosofija li ma tiċhadx il-kapaċità ta' għarfien oġġettivament veru, għalkemm dan l-għarfien jista' jkun dejjem aħjar. Dan jgħodd ukoll għal kull ġudizzju tal-kuxjenza morali li l-Iskrittura tissupponi li jkun oġġettivament veru.<sup>101</sup>

83. Dawn iż-żewġ esiġenzi jitolbu esiġenza oħra: hi meħtieġa filosofija ta' natura verament *metafisika*, jiġifieri kapaċi li tmur 'l hemm minn dak li jgħaddi, biex tilhaq, fir-riċerka tagħha tal-verità, dak li hu b'xi mod assolut, finali, fundamentali. Din hi esiġenza ta' l-għerf, kemm sapjenzjali u kemm analitiku, u b' mod partikulari hi esiġenza proprja tal-ġid morali, li bħala fundament tiegħu għandu l-oghla ġid, Alla nnifsu. Ma rridx nitkellem hawn fuq il-metafisika bħala xi skola speċifika, jew bħala xi sistema storika partikulari. Nixtieq biss ngħid li r-realtà u l-verità huma 'l fuq minn dak li hu fatti u esperjenza biss, u rrid ninsisti li l-bniedem għandu l-hila li jagħraf din id-dimensjoni traxxendenti u metafisika b' mod

99. San Tumas, *Summa Theologiae* I, 16, 1 San Bonaventura *Coll. in Hex.* 3, 8. 11.

100. *Gaudium et spes*, 15.

101. Ara enċikl. *Veritatis splendor* (6 Awissu 1993), 57-61.

veru u żgur, għalkemm b' mod mhux perfett u analogiku. B' dan is-sens, il-metafisika ma tidhirx bhala alternattiva għall-antropoloġija, għax hi proprju il-metafisika li tagħti pedament għall-fehma tad-dinjità tal-persuna minhabba l-kondizzjoni spiritwali tagħha. Il-persuna, b' mod partikulari, hi l-qasam privileġġjat fejn issir il-laqgħa ma' l-eżistenza u għalhekk ukoll mar-riflessjoni metafisika.

Kull fejn il-bniedem jiltaqa' ma' xi sejha lejn l-assolut u lejn dak li hu traxxendenti, hemm isib il-ftuħ lejn id-dimensjoni metafisika tar-realtà: fil-verità, fil-gmiel, fil-valuri morali, fil-persuna ta' l-iehor, fl-istess esistenza, f' Alla. Sfida kbira li qed tistenniena fi tmiem dan il-millennju hi dik li nagħmlu pass 'il quddiem, meħtieġ u urġenti, biex minn dak li hu *fenomeno* naslu għal *dak li hu fundamentali*. Ma nistgħux nieqfu biss fl-esperjenza, u kull meta din turina x'hemm gewwa l-bniedem u x'inhil-ispiritwalità tiegħu, jeħtieġ li r-riflessjoni spekulattiva tilhaq il-qalba tal-hajja spiritwali u l-pedament li fuqu tistrieħ. Hsieb filosofiku li ma jrid ebda ftuħ metafisiku bilfors ikun radikalment mhux kapaci jghin fl-għarfien tar-Rivelazzjoni.

Il-kelma ta' Alla spiss issemmi dak li jmur 'l hemm mill-esperjenza u wkoll l-istess hsieb tal-bniedem; izda dan il-"misteru" ma jistax jiġi rivelat u lanqas ma tista' t-teoloġija tagħmlu jiftiehem,<sup>102</sup> kieku l-għarfien tal-bniedem kien biss limitat għad-dinja li tingharaf mill-esperjenza tas-sensi. Il-metafisika, għalhekk tinsab qisha f' qagħda li tista' tidhol biex tghin ir-riċerka teoloġika. Teoloġija mcaħda mill-metafisika, ma tistax tmur 'l hemm mill-analisi ta' l-esperjenza reliġjuża, u lanqas tista' thalli l-*intellectus fidei* jfisser il mod koerenti tal-valur universali traxxendenti tal-verità rivelata.

Jekk qed ninsisti hafna fuq l-element metafisiku dan qed nagħmlu għaliex jiena żgur li din hi t-triq meħtieġa biex tingheleb il-qagħda ta' kriżi li qed taħkem hafna setturi kbar tal-filosofija u hekk jiġu korretti xi suriet ta' mġiba żbaljata, li jinabu mxerrdin fis-soċjetà tagħna.

84. L-importanza tal-metafisika tidher aktar evidenti meta nqisu l-izvilupp fl-ermenewtika, u fl-analizi tal-lingwaġġ. Ir-riżultati ta' dawn l-istudji jstgħu jkunu jiswew hafna biex tiftiehem il-fidi, għaliex juru kif il-bniedem jahseb u jitkellem u x'sens għandu l-lingwaġġ tiegħu. Izda xi whud minn dawn qed jistudjaw dawn ix-xjenzi, fir-riċerki tagħhom, ifittxu biss ha jaraw kif il-bniedem jifhem u kif jghid x'inhil-realtà mingħajr ma jmur aktar fil-fond u jfittex ir-raġuni għaliex il-bniedem hu

102. (Konc. Vat. I) Ara *Dei Fikius* IV.

kapaci jasal għall-gharfien ta' l-essenza ta' din ir-realtà. Kif jista' wiehed ma jarax f'din l-imġiba konferma tal-kriżi ta' lllum fil-fiduċja dwar il-kapaċità tar-raġuni? Meta mbagħad, minhabba fehmiel żbaljati mhaddnin minn qabel, dawn it-teżijiet jaslu biex idallmu d-duttrina tal-fidi jew jiċhdu l-valur universali tagħha, dawn mhux biss ibaxxu r-raġuni imma jaslu biex jeskludu lilhom infushom. Dan għax il-fidi b'mod l-aktar ċar tissopponi li l-lingwaġġ tal-bniedem kapaċi jfisser b'mod universali r-realtà divina u traxxendenti, ukoll jekk biss analogikament, iżda ma tiftiehemx inqas.<sup>103</sup> Kieku ma kienx hekk, il-Kelma ta' Alla, li hi dejjem kelma divina b'lingwaġġ uman, ma kienx ikollha hila li tgħid l-iċken haġa fuq Alla. L-interpretazzjoni ta' din il-Kelma ta' Alla, ma tistax tkun biss interpretazzjoni waħda wara l-oħra, mingħajr qatt ma jkun hemm affermazzjoni sempliċiment vera. Kieku kien mod iehor, ma kienx ikun hemm rivelazzjoni ta' Alla, imma biss l-espressjoni ta' fehmiel umani dwar Alla u dwar kif inqisu kif hu jaħseb fuqna.

85. Naf sewwa li dawn il-htigijiet, mitlubin lill-filosofija mill-Kelma ta' Alla, jistgħu jidhru iebesin għal dawk kollha li lllum huma dedikati għar-riċerka filosofika. Hu għalhekk li qed nagħmel tiegħi, dak li l-Papiet minn xi żmien 'l hawn, ma waqfu qatt jgħallmu u li tenna l-Konċilju Vatikan II, biex nesprimi l-konvinzjoni tiegħi li l-bniedem jista' jasal biex ikollu dehra unitarja u organika ta' l-għerf. Din hi waħda mill-hidmiet li għaliha jrid jidhol il-ħsieb nisrani tul il-millennju l-gdid. It-tqassim ta' l-għerf f'hafna sezzjonijiet jwassal biex wiehed ma jersaq lejn il-verità b'mod shiħ, u dan iġib hafna tqassim fit-tifsir tagħha, b'mod li l-bniedem ta' lllum ma jasalx biex ikollu dehra shiħa ta' l-unità tal-verità fiha nfisha. Kif ma jstax dan ma jħassibx il-Knisja? Dan id-dmir dwar l-għerf lir-raqħajja ta' l-erwieh jiġihom mill-istess Evangelju u huma jhossu li ma jstgħux jibqgħu lura milli jaqdu dan id-dmir tagħhom.

Jien inħoss li dawk kollha li lllum jridu jwiegħbu bhala filosofi għal dak li titlob il-Kelma ta' Alla lill-ħsieb tal-bniedem, jridu jfasslu kliemhom skond din-htieġa u hekk ikomplu dik it-tradizzjoni kbira li, tibda mill-antiki, tgħaddi minn Missirijiet il-Knisja u mill-ghorrief ta' l-iskolastika biex tasal thaddan kull ma nkiseb fundamentament mill-ħsieb modern u ta' lllum. Il-filosofu, jekk jagħraf jidhol f'din it-tradizzjoni u jkun ispirat minnha ma jonqosx li juri fedeltà shiħa lejn dak li titlob l-awtonomija tal-ħsieb filosofiku.

Ifisser hafna, kif hi l-qagħda lllum, li xi filosofi qed iħabirku biex

103. Ara Konċ. Lateranense IV *De errore-abbatis Ioachim*, II.

taghrif xieraq. Ir-riferenza ghat-tradizzjoni m'hijiex biss xi tifikira ta' l-imghoddi, imma hi aktar l-għarfien ta' wirt kulturali li hu proprju tal-ġens kollu tal-bnedmin. Anzi nistgħu nġhidu li aħna naghmlu parti minn din it-tradizzjoni u nistgħu għalhekk naghmlu li rridu minnha. Hu proprju meta nfittxu l-għeruq tat-tradizzjoni, li jista' illum ikollna hsieb oriġinali, ġdid u jħares lejn il-ġejjieni. Dan jghodd ukoll ghat-teoloġija: mhux biss għandha t-Tradizzjoni hajja tal-Knisja bhala l-għan oriġinali tagħha,<sup>104</sup> imma wkoll, proprju minħabba f'hekk tista' tikseb mill-ġdid kemm it-tradizzjoni teoloġika għolja taż-żminijiet l-imghoddija, u wkoll dik it-tradizzjoni li tibqa' għal dejjem ta' filosofija li għarfet, bl-għerf għoli tagħha, tmur 'l hemm mill-limiti ta' l-ispazju u taż-żmien.

86. Bl-insistenza fuq il-ħtieġa li jkun hemm relazzjoni mill-qrib dejjem sejra tar-riflessjoni filosofika ta' llum ma' riflessjoni tat-tradizzjoni nisranija, jinżammu 'l bogħod mil-periklu mohbi f'xi suriet ta' hsieb, mxerrdin hafna. Għalkemm fil-qosor, nħoss li għandi nġhid xi haġa biex nuri l-iżbalji li fihom dawn is-suriet bex nuri x'periklu huma għall-ħidma filosofika.

L-ewwel sura ta' hsieb hi dik magħrufa bl-isem ta' *ekkletizmu*, kelma li tffisser il-qagħda ta' dak li fir-riċerka, fit-tagħlim u fid-diskussjonijiet tiegħu, fid-diskussjonijiet teoloġiċi wkoll, imdorri jieħu fehmiel minn hafna skejjeil ta' filosofija, mingħajr ma jqis jekk jaqblux ma' xulxin jew jekk hemmx xi rabta bejniethom, u mingħajr lanqas iqis l-ambjent storiku li fih żviluppaw. B'dan il-mod isib ruħu f'qagħda li ma jkunx jista' jara dik il-parti tal-verità li jkun hemm f'xi hsieb u ma jagħraf ixwarrab dak li f'dan il-hsieb ikun żbaljat jew mhux adatt. Sura esagerata ta' eklettizmu narawha fl-użu retoriku hażin, tal-kelmiet filosofici li xi kull tant isir minn xi teologu. L-ekkletizmu ma jghinx biex tinkiseb il-verità u ma thejjiex ir-raġuni – filosofika u teoloġika – biex tiddiskuti bis-serjeta u b'mod xjentifiku. Studju serju fil-fond tad-duttrina filosofika tal-lingwaġġ proprju tagħha, il-kontest li fih nibtet, jghinu hafna biex jintrebah il-periklu ta' l-ekkletizmu, u jagħtiha post xieraq fid-diskussjonijiet teoloġiċi.

87. L-ekkletizmu hu żball fil-metodu, iżda jista' jkun hemm mohbi fih il-fehmiel proprji ta' l-istoricizmu. Biex tiftiehem sewwa xi duttrina ta' l-imghoddi, jeħtieġ li din titqies fil-kontest storiku u kulturali li fih żviluppaw. Issa t-tezi fundamentali ta' l-istoricizmu hi li l-verità ta' xi filosofija tiddependi fil-fatt li tkun adatta għall-perjodu determinat taż-żmien u għall-ħidma storika determinata. B'dan il-mod almenu impliċitament,

104. Ara *Dei Verbum*, 24; *Optatam totius*, 16.

ikun qed jingħad li l-veru mhux validu għal dejjem. Dak li kien veru f'xi żmien, jgħid min hu storiċista, jista' ma jkunx veru f'xi żmien iehor. L-istorja tal-hsieb, għalhekk issir għalih xejn inqas minn riżorsa arkeoloġika li minnha jiehu dak li jrid biex juri x'kienu qagħdiet ta' l-imghoddi li ġew superati u ma għandhom ebda tifsira għaž-żmien ta' llum. Izda għall-kuntrarju, rridu nqisu li, ukoll jekk il-formulazzjoni tal-verità hi marbuta b'xi mod ma' xi żmien u ma' xi kultura, il-verità jew l-iżball jistgħu dejjem jingħarfu u għalhekk jistgħu jitqiesu sewwa, minkejja d'-distanzi ta' żmien u ta' l-inkien.

Fir-riflessjoni teoloġika, l-istoriċiżmu aktarx juri ruħu f'sura ta' *moderniżmu*. Bil-hsieb tajjeb li d-diskors teoloġiku ikun jiswa għall-mument ta' issa, u jiftiehem mill-bniedem ta' llum, jintużaw biss dikjarazzjonijiet u diskorsi filosofiċi ta' llum, mingħajr ma ssirilhom kritika fid-dawl tat-tradizzjoni. Din is-sura ta' *moderniżmu*, għax iqis dak li hu attwali u ta' issa flok il-verità, ma tissodisfax dak li titlob il-verità, u li t-teoloġija hi msejha biex twieġeb għalih.

88. Periklu iehor li rridu nqisu hu *x-xjentiżmu*. Dan il-hsieb filosofiku ma jaċċettax bħala validi suriet ta' gherf li huma differenti minn dawk tax-xjenzi posittivi, u jqis sempliciment bħala immaginazzjoni kemm l-għerf reliġjuż u teoloġiku u kemm l-għerf etiku u estetiku. Fl-imghoddi dan il-hsieb kien imħaddan mil-pożittiviżmu u min-neoposittiviżmu li kienu jqisu bla ebda tifsir kull dikjarazzjoni ta' karattru metafisiku. Il-kritika epistemoloġika wriet kemm kienu fiergħa dawn il-fehmiet, u għalhekk dehru mill-ġdid taht il-lisba tax-xjentiżmu, li jqis il-valuri biss bħala frott ta' l-emozzjonijiet u jwarrabhom fil-ġenb biex jagħti post biss lill-fatti. Ix-xjenza qisha għalhekk qed thejji ruħha biex taħkem fuq l-aspetti kollha ta' l-eżistenza tal-bniedem, permezz tal-progress teknoloġiku. Is-suċċessi kbar tar-riċerka xjentifika u tat-teknoloġija ta' żmienna għenu hafna fit-tixrid ta' mentalità xjentista, li tidher illum li hi bla limiti, għax dahlet fil-kulturi kollha u giebet hafna tibdiliet radikali.

Irridu ngħidu wkoll li *x-xjentiżmu* iqis bħala bla raġuni u immaginarja l-mistoqsija dwar is-sens tal-hajja. Mhux inqas ta' dispjaċir il-mod kif ix-xjentizmu jersaq lejn il-problemi kbar tal-filosofija li, meta ma jichadhomx, janalizzahom skond analogiji superficiali, bla ebda bażi fir-raġuni. Dan ifaqar ir-riflessjoni tal-bniedem li tiġi mcaħhda minn dawk il-problemi fundamentali lil-bniedem bħala *animal rationale* (esseri haj li jirraġuna) sa mill-bidu taż-żmien dejjem sħarreg. Minhabba li kull gudizzju kritiku skond principji ta' l-etika mwarrab f'qagħda bħal din, il-mentalità xjentista rnexxilha twassal lil hafna biex jaċċettaw li dak li teknikament jista' jsir hu għalhekk minnu nnifsu moralment aċċettabbli.

89. M'huwiex inqas ta' periklu, il-*pragmatizmu*, li hu l-mod kif jahseb min li fl-ghazliet tieghu jwarrab kull riflessjoni teoretika jew kull valutazzjoni skond il-principji ta' l-etika. Il-konsegwenzi fil-prattika ta' dan il-mod ta' hsieb huma bla ghadd. B'mod partikulari, qed tinxtered fehma ta' demokrazija bla ebda riferenza ghall-valuri li ma jidbiddu qatt u ghalhekk tigi accettata kull imgiba li jkollha vot tal-maggoranza parlamentari.<sup>105</sup> Il-konsegwenzi ta' qaghda bhal din huma cari bizzejjed: l-oghla valuri morali tal-bniedem wahda wara l-ohra qed jigu decizi mill-votazzjoni ta' l-organi istituzzjonali. Barra dan hi l-istess antropologija li qed tigi nfluwenzata sewwa minn riflessjoni uni-dimensjonali tal-bniedem, jigifieri mir-riflessjoni fuq il-bniedem qed jitwarrbu l-problemi etici kbar u l-analizi ezistenzjali tat-tbatija u tas-sagrificċju, tal-hajja u tal-mewt.

90. Il-fehmiet li semmejt sa issa, kollha jwasslu ghall-fehma aktar generali, li milli jidher qed taghti illum struttura lil hafna filosofiji li ma jacettawx aktar xi tfisser li "tkun" (fl-esseri tieghu). Hsiebi qed imur ghal-fehma nihilista li tichad kull fundament u ghall-bniedem twarrab kull verita oggettiva. *In-nikilizmu* qabel stess ma hu kontra dak li titlob u li hu proprju tal-Kelma ta' Alla, jichad l-umanita tal-bniedem u ta' l-identita proprja tieghu. Dan ghax ma nistghux ma niftakrux li meta wiehed jinsa li hu "dak li hu" bilfors jitlef ukoll kull kuntatt tal-verita oggettiva u ghalhekk ukoll kull pedament li fuqu timbena d-dinjita tieghu ta' *bniedem*. U hekk nigu ghall-possibilita li jithassru minn wiċċ il-bniedem dawk isinjali li juruh bhala xbieha ta' Alla, u hekk jasal pass pass jew ghar-rieda qerrieda tas-setgha jew ghad-disprament tas-solitudni. Jekk tnehi l-verita mill-bniedem, tkun fiergha r-rieda li taghmlu hieles. Il-verita u l-liberta jew jimxu 'l quddiem flimkien jew jinqerdu flimkien ghal kollox.<sup>106</sup>

91. Jiena u nikkummenta fuq il-fehmiet tal-hsieb li ghadni kemm semmejt, ma kontx bi hsiebni naghti dehra shiha tal-qaghda tal-filosofija llum: fl-ahhar mill-ahhar mhux facli taghti dehra wahdaniya ta' din il-qaghda. Izda

105. Ara *Evangelium vitae* (25 Marzu 1995), 69

106. Hekk kont ktibt ukoll fl-ewwel enciklika tieghi b'kumment ghall-espressjoni ta' l-Evangelju ta' San Gwann "Taghrfu l-verita u l-verita tehliskom" (Gw 8, 32). Dawn il-kelmiet fihom esigenza fundamentali u twissija fl-istess waqt, l-esigenza ta' relazzjoni onesta mal-verita, bhala kondizzjoni ta' liberta vera; twissija wkoll, biex tigi evitata kull sura ta' liberta taparsi, superficiali u unilaterali, kull liberta li ma tidholx fil-verita kollha fuq il-bniedem u fuq id-dinja. Illum ukoll, wara elfejn sena, Kristu jidhrilna bhala Dak li jwassal lill-bniedem il-liberta mibnija fuq il-verita, bhala Dak li jehles lil bniedem minn kull ma jillimitah, inaqsu u kwazi ikissirlu l-gheruq ta' din il-liberta f'ruhu, f'qalbu, fil-kuxjenza tieghu. Encikl. *Redemptor hominis*, (4 Marzu 1979), 12.

aħħar mill-aħħar mhux faċli tagħti dehra waħdanija ta' din il-qagħda. Izda nixtieq ninsisti li l-wirt tat-tagħrif u ta' l-għerf fil-fatt stagħna f'ħafna oqsma; basta ssemmi l-loġika, il-filosofija tal-lingwaġġ, l-epistemoloġija, il-filosofija tan-natura, l-antropoloġija, l-analiżi fil-fond tad-dimensjoni affettiva ta' l-għerf u l-mod eżistenzjali ta' l-analiżi tal-libertà. Min-naħa l-oħra, l-prinċipju ta' l-immanenza, li hu fil-qofol tar-razzjonalizmu, mis-seklu li għadda, qajjem reazzjoni biex jergġhu jiġu diskussi radikalment ċerti problemi li kienu jitqiesu mhux aktar diskutibbli. Hekk nibtu movimenti razzjonalisti u l-kritika uriet ċar kemm kienet bla bażi ta' xejn il-fehma tas-setgħa assoluta tar-raġuni.

Żmienna hu magħruf minn xi studjużi bħala ż-żmien post-modern. Din il-kelma hi użata spiss f'ambjenti 'l bogħod ħafna minn xulxin, u ttfisser il-bidu flimkien ta' għadd ta' fatturi godda, li, kemm fit-tixrid u kemm fil-qawwa tagħhom urew kapacità li jġibu tibdil li jfisser ħafna u li jibqa'. Il-kelma għalhekk għall-ewwel giet użata għal fenomeni ta' sura estetika, soċjali, teknoloġika. Aktar tard intużat ukoll fil-qasam filosofiku għalkemm b'ċerta ambigwiżità għaliex dak li ssejjah "post-modern" xi drabi kien positiv u xi drabi negattiv; ukoll ghax ma hemmx qbil meta tintemm u tibda epoka oħra ta' żmien. Haġa żgur hi ċerta: is-suriet ta' ħsieb li jissejġu post-moderni jisthoqqilhom attenzjoni xierqa. Skond xi wħud minnhom iż-żmien ta' ċertezza spiċċa għal kollox darba għal dejjem; u l-bniedem irid issa jidra jgħix f'qagħda bla sens, f'qagħda fejn kollox hu provviżorju u jmur mar-rih. Ħafna kittieba, bil-kritika qerrieda tagħhom ta' kull ċertezza, bla ebda għażla, jaslu biex jiċċdu wkoll iċ-ċertezza tal-fidi.

Dan in-nikiliżmu hu b'xi mod imwettaq mill-esperjenza kiefra tal-ħażen fi żmienna. Quddiem it-traġedja ta' din l-esperjenza l-ottimiżmu razzjonalista li kien jara il-progress rebbieħ tar-raġuni, għajn ta' hena u ta' ħelsien, ma setax iżomm aktar, tant li waħda mill-aqwa theddid fi tmiem dan is-seklu hi t-tentazzjoni għad-disprament.

Izda għad fadal ċerta mentalità positività li għada tħaddan il-holma li, minħabba rebħiet xjentifiċi u tekniċi, il-bniedem, qisu xi alla, jista' waħdu jilħaq u jiżgura setgħa sħiħa fuq id-destin tiegħu.

## Dmir it-teoloġija llum

92. Fl-għarfien tar-Rivelazzjoni, t-teoloġija f'kull żmien ta' l-istorja kellha dejjem tilqa' dak li titlob kull kultura biex twasslilhom il-veritajiet tal-fidi b'mod ċar u evidenti. Illum ukoll it-teoloġija għandha żewġ hidmiet x'tagħmel. Min-naħa trid tiżvilupa l-inpenn li l-Konċilju Vatikan II fdalha

fi żmienu: tiġdid fil-metodi biex ikun hemm servizz aqwa ta' evanġelizzazzjoni. Kif jista' wiehed jinsa l-kliem tal-Papa Gwanni XXIII fil-ftuh tal-Konċilju? Dak inhar qal: "Jehtieg li ahna u nilqgħu t-tama haġja ta' dawk kollha li sinċerament iħobbu r-religjon nisranija kattolika, appostolika inħabirku biex dejjem aktar tkun magħrufa sewwa fil-fond, u l-ispirti jkun mghallmin u formati b'mod shih; hu mehtieg li din id-duttrina żgura u li ma tinbidel qatt, tkun rispettata bil-fedeltà kollha, studjata fil-fond u pprezentata bil-mod li jaqbel mal-htigijiet ta' żmienna".<sup>107</sup>

Min-naħa l-oħra, t-teoloġija trid titfa ħarsitha fuq il-verità ta' l-aħħar li giet fdata lilha mir-Rivelazzjoni, u ma tieqafx biss f'nofs triq. Jaqbel lit-teologu jekk jahseb li l-hidma tiegħu twiegeb għad-"dinamizmu li jinsab fl-istess fidi" u li l-għan proprju tar-riċerka tagħha hu "il-Verità, Alla l-ħaj u l-pjan tiegħu ta' salvazzjoni rrivelat lilna f'Ġesù Kristu".<sup>108</sup> Dan id-dmir li hu l-ewwel dmir tat-teoloġija, jimpenja wkoll lill-filosofija. Dan għaliex il-hafna problemi li hemm illum jitolbu hidma tagħhom flimkien biex il-verità tingħaraf u tithabbar ukoll jekk din il-hidma ssir b'metodi differenti. Il-verità, li hi Kristu, timponi fuq kulhadd awtorità universali li tmexxi, timbotta u tkabbar (ara Ef 4, 15) kemm it-teoloġija u kemm il-filosofija.

Jekk temmen li tista' tagħraf verità li hi valida dejjem u kullimkien u int ma tkunx mħajjar għan-nuqqas ta' tolleranza; imma għall-kuntrarju, tkun qed turi l-kondizzjoni mehtieġa biex ikun hemm djalogu sinċier u veru bejn persuna u oħra. Hekk biss jistgħu jingħelbu l-firdiet u jseħħ mixi 'l quddiem flimkien lejn il-verità sħiħa, mit-triqat li jafhom biss l-Ispirtu ta' Kristu Rxox.<sup>109</sup> Nixtieq għalhekk, minħabba d-dmirijiet tat-teoloġija illum, nuri x'sura għandu jkolla s-sejha għall-għaqda fil-fatti.

107. Diskors fil-ftuh tal-Konċilju, 11 ta' Ottubru, 1962.

108. Kongr. għad-Duttrina tal-Fidi, fuq il-vokazzjoni ekklesjali tat-teologu, *Donum veritatis* (24 Mejju, 1990), 7-8.

109. Fl-enċiklika *Dominum et vivificantem* jiena u nikkomenta fuq Ġw 16, 12-13, ktibt "Ġesù wera d-Difensur, l-Ispirtu tal-verità, bhala dak "li jgħallim u jfakkar kollox" bhala dak "li jixhed" u issa jurih bhala dak "li jwassal għall-verità kollha". Il-kliem "iwassalkom għall-verità kollha" b' riferenza għal dak li l-Appostli "ma jifilħux għalih" hu l-ewwelnett marbut mal-passjoni u s-salib li bihom Kristu xejjen lilu nnifso, haġa li kienet għadha trid isseħħ meta Kristu qal dan il-kliem. Aktar tard imbagħad deher aktar ċar il-kliem "iwassalkom għall-verità kollha" ma kienx marbut biss ma' l-iskandlu tas-salib imma wkoll ma' dak kollu li għamel Kristu "għamel u għallim". Għaliex tassew il misteru ta' Kristu kollu kemm hu, jitlob il-fidi, għaliex din twassal lill-bniedem fir-"realtà" tal-misteru li gie rivelat. Mela l-kliem "inwassalkom għall-verità kollha" isehħ bil-fidi u fil-fidi, dan jagħmlu l-Ispirtu s-Santu li hu l-frott tal-hidma ta' l-Ispirtu s-Santu fil-bniedem. F'din il-haġa l-Ispirtu s-Santu hu l-aqwa mgħallim tal-bniedem, hu dawl għall-ispirtu tal-bniedem" (*Redemptor hominis*, 6).

93. L-ghan fundamentali tat-teoloġija illum hu dak li *taghti tifsir tar-Rivelazzjoni u tad-duttrina tal-fidi*. Il-qofol għalhekk tar-riflessjoni teoloġika illum hu l-kontemplazzjoni tal-misteru stess ta' Alla wiehed fi Tliet Persuni; nersqu lejn dan il-misteru aħna u nikkontemplaw il-misteru ta' l-Inkarnazzjoni ta' l-Iben ta' Alla: jiġifieri li l-Iben ta' Alla sar bniedem bħalna, biex isofri l-passjoni u jmut, misteru li ntemm "fil-qawmien glorjuż tiegħu mill-imwiet", it-tluġh tiegħu fil-lemin tal-Missier, minn fejn bagħat l-Ispirtu tal-verità biex iwaqqaf u jagħti haġja lill-Knisja tiegħu. Fid-dawl ta' dan, naraw li l-impenn ewlieni tat-teoloġija hu l-gharfien tal-*kenosis* ta' Alla, li hi dejjem misteru kbir għall-moħħ tal-bniedem, li ma jistax jammetti li t-tbatija u l-mewt jistgħu ikunu xhieda ta' mhabba, li tingħata mingħajr ma tintalab tpattija għaliha. Fid-dawl ta' dan hi meħtieġa malajr u fil-fond analiżi attenti tat-testi; l-ewwel tat-testi ta' Iskrittura, imbagħad tat-testi li fihom hi mxandra t-tradizzjoni haġja tal-Knisja. Dwar dan illum qed naraw xi problemi, godda biss f'xi parti minnhom, u soluzzjoni xierqa tagħhom ma tistax tinsab mingħajr l-ghajjnuna tal-filosofija.

94. L-ewwel problema hu dwar ir-relazzjoni bejn it-tifsir u l-verità. Dak li hu veru għal kull test, hu veru wkoll għat-testi li t-teologu jrid jagħraf u jfisser. Issa dan it-tifsir juri li hija l-Kelma ta' Alla, li Alla nnifsu qed iwassal permezz tat-test imqaddes. Bil-lingwaġġ tal-bniedem, jinstema' l-lingwaġġ ta' Alla li jwassal il-verità proprja tiegħu "b'tjieba" tassew ta' l-ghageb skond il-loġika ta' l-inkarnazzjoni.<sup>110</sup> Għalhekk meta jiġi biex ifisser it-testi tar-Rivelazzjoni, it-teologu jrid jistaqsi lilu nnifsu x'inhi l-verità għolja u vera li dawn it-testi jridu jwasslu, minkejja d-dgħufija tal-lingwaġġ.

Meta niġu biex infissru t-testi ta' l-iskrittura, speċjalment t-testi ta' l-Evangelju, ma għandiex naħsbu li l-verità tagħhom hija biss dwar narrazzjoni ta' fatti storiċi jew dikjarazzjoni ta' xi grajjiet kienu x'kienu – din biss il-fehma tal-posittivizmu storiċista.<sup>111</sup> Dawn it-testi, għall-kuntrarju, qed ihabbru fatti li l-verità tagħhom tmur aktar 'l hemm mis-sempliċi fatt storiċi: it-tifsir tagħhom jinsab fl-istorja u għall-istorja tas-salvazzjoni. Din il-verità tidher b'mod tassew ċar fil-qari dejjem sejjer tul iż-żminijiet ta' dawn it-testi mill-Knisja, waqt li jinżamm bla mittiefes it-tifsir oriġinali tagħhom. Importanti haġna għalhekk li l-filosofija wkoll teżamina sewwa din ir-relazzjoni bejn il-fatt u t-tifsir tiegħu, għax hi relazzjoni li tagħti s-sens speċifiku lill-istorja.

110. Ara *Dei Verbum*, 13.

111. Ara Pont. Kummissjoni Biblika, Istruzzjoni dwar il-verità "Storja. ta' l-Evangelji", (2 ta' April, 1964).

95. Il-Kelma ta' Alla m'hijiex għal xi poplu wiehed jew għal xi żmien wiehed. Dan jghodd ukoll għad-dikjarazzjonijiet dommatici li, għalkemm xi drabi juru s-sinjali tal-kultura taż-żmien li fiha saru, ixandru verità soda u definittiva. Hemm għalhekk il-problema kif se tqabbel l-aspett assolut u universali tal-verità mal-formuli li bihom imfissra l-verità, formuli influwenzati mill-ambjent storiku u kulturali tagħha li ma tistax teħles minnu. Kif ġa għedt it-teżijiet ta' l-istoriċiżmu ma jstax wiehed jiddefendihom, iżda l-użu ta' ermenewtika, miftuħa għall-metafisika, tista' twassal għall-verità mfissra b'formoli influwenzati mill-ambjent u l-kultura taż-żmien li kif saru, għax il-verità tista' tmur 'l hemm minn dak li seta' jinfluwenza l-formulazzjoni tagħha.

Il-bniedem, bil-lingwaġġ storiku u limitat tiegħu jista' jesprimi veritajiet li huma 'l fuq minn dak li hu lingwaġġ. Dan għax il-verità ma tistax tiġi limitata miż-żmien u mill-kultura; il-verità tingħaraf fl-istorja imma hi 'il fuq mill-istess storja.

96. Din l-osservazzjoni tghin biex tinsab soluzzjoni għall-problemi oħra: x'siwi għandu dejjem il-kliem li jfissru l-fehmiet u l-ħsieb f'definizzjonijiet konċiljari. Il-Papa ta' qabli Piju XII, fl-enċiklika *Hunani geberis* ġa tkellem fuq din il-problema.<sup>112</sup>

M'hijiex haġa ħafifa taħseb fuq din il-problema, għax trid tqies bis-serjetà kollha it-tifsir li l-kliem jiehu f'kulturi u fi żminijiet diversi. Iżda l-istorja tal-ħsieb tal-bniedem turi sewwa li, minkejja t-tibdil kollu u l-varjetà tal-kulturi, ċerti ideat fundamentali jibqgħu żommu l-valur universali tat-tifsir tagħhom u għalhekk iżommu bla mittiefsa l-verità li

112. "Hi haġa ċara li l-Knisja ma tistax tkun marbuta ma' xi sistema filosofiku jkun li jkun; iżda l-fehmiet u l-espressjonijiet li bi qbil bejn kulhadd tfaßsu tul il-mijiet tas-snin minn għorrief kattolici biex jaslu ha jagħrfu u jifhemu b'xi mod id-domma żgur m'humieħ mibnijin fuq pedament hekk dgħajef. Iżda huma mwettqin minn prinċipji u fehmiet li harġu mill-għarfien tal-holqien; u biex waslu għal dawn il-konklużjonijiet il-verità rivelata bhala kewkba, dawwlet, permezz tal-Knisja, il-moħħ tal-bniedem. Għalhekk m'hemmx għalfejn nistgħagħbu li jekk xi wahda minn dawn il-fehmiet mhux biss ġiet użata mill-Konċilji Ekumenici, iżda wkoll ġiet approvata b'mod li m'hux' permiss li titwarrab." Enċikl. *Humani generis* (12 Awissu, 1950); ara Kumm. Teologika Internazzjonali, *Interpretationis problema* (Ott. 1989).

113. L-istess tifsir tal-formuli dommatici jibqa' dejjem veru u koerenti fil-Knisja, ukoll meta jiġi ċċarat aħjar u miftiehem aktar. L-insara għalhekk għandhom iwarrbu dik il-fehma li tghid li l-formuli dommatici (jew xi whud minnhom) ma jstgħux jagħtu il-verità b'mod determinat, iżda biss approssimattiv u għalhekk b'xi mod ighawġuha u jbidluha. S. Kong. għad-Duttrina tal-Fidi, *Dikjarazzjoni fuq għall-harsien tad-duttrina dwar il-Knisja, Mysterium fidei* (24 ta' Ġunju, 1973), 5.

jfissru.<sup>113</sup> Kieku ma kienx hekk, la l-filosofija u la x-xjenzi ma jkunu jistgħu jikkomunikaw ma' xulxin, u lanqas jistgħu jiġu milqughin minn kulturi oħra diversi minn dawk il-kulturi li fihom ġew maħsuba u żviluppati. Mela hemm problema ta' interpretazzjoni, li iżda tista' tinhall; il-valur ta' hafna fehmiert fir-realtà ma jeskludix li spiss it-tifsir tagħhom ma jkunx perfett. Ir-riflessjoni filosofika tista' tghin hafna f' dan il-qasam. Għalhekk hu ta' min jixtiequ hafna impenn partikulari għal studju fil fond tar-relazzjoni bejn lingwaġġ li bih jiġi mfisher il-ħsieb u l-verità, kif ukoll il-proposta kif din ir-relazzjoni tiftiehem sewwa.

97. Dmir importanti tat-teoloġija hu t-tifsir ta' l-għejun tal-verità, iżda impenn aqwa u aktar delikat u esigenti hu *l-għarfien il-verità rivelata* jew it-tifsir ta' *l-intellectus fidei*. Kif ġa għedt *l-intellectus fidei* jitlob l-għajnuna tal-filosofija ta' l-esseri, ta' dak li hu, għax hekk it-teoloġija dommatika tkun tista' taqdi sewwa l-ħidma tagħha. Il-pragmatizmu dommatiku ta' l-bidu ta' dan is-seklu li jqis il-veritajiet tal-fidi biss bhala regolamenti ta' mġiba, ġa gie rifjutat u mwarrab,<sup>114</sup> iżda minkejja dan jibqa' dejjem iħajjar biex dawn il-veritajiet jitqiesu biss bhala funzjonali. Meta dan, ma jkunx hemm ħlif skema mhux adatt, nieqes u superfiċjali bla ebda qawwa spekulativa adatta. Biex insemmi eżempju, il-Kristoloġija li tibda biss "minn isfel" kif qed jingħad illum, jew l-ekkleżjoloġija żviluppata biss kif tisviluppa soċjetà ċivili, diffiċli teħles mil-periklu tat-tnaqqis ta' din il-qawwa spekulattiva.

Jekk *l-intellectus fidei* irid iħaddan l-għana kollu tat-tradizzjoni teoloġika irid jitlob l-għajnuna tal-filosofija ta' l-esseri, ta' dak li hu. Din imbagħad trid tkun kapaci tqis il-problema ta' l-esseri, ta' dak li hu, skond ma' titlob u taġħraf it-tradizzjoni filosofika kollha, ukoll dik ta' dan iż-żmien, mingħajr ma toqgħod ittenni bla sens formoli antikwati li ma jiswew xejn. Il-filosofija ta' l-esseri, ta' dak li hu, fid-dawl tat-tradizzjoni metafisika nisranija, hi filosofija dinamika li tara l-verità fl-istrutturi ontoloġiċi, kawżali u komunikattivi tagħha. Issib il-qawwa tagħha u l-impenn li tibqa' dejjem għax bażata fuq l-istess fatt ta' dak li hu u dan jippermetti ftuħ sħiħ li jħaddan ir-realtà kollha kemm hi, u joghla 'l fuq mil-limiti kollha u jasal għand dak li jtemm kollox.<sup>115</sup> Fit-teoloġija, li tircievi l-prinċipji tagħha mir-Rivelazzjoni, bhala għajn ġdida ta' taġħrif, din il-prospettiva titwettaq mir-relazzjoni intima li hemm bejn il-fidi u r-raġunar metafisiku.

114. Ara Kong. Sant' Uffiċċju, digriet *Lamentabili* (3 Lulju, 1907), 26.

115. Papa Ġwann Pawlu II, Diskors fl-"*Angelicum*" (17 Novembru, 1979), 6.

98. Konsiderazzjonijiet oħra bħal dawn jistgħu jsiru wkoll b'riferenza għat-teoloġija morali. Hu mehtieġ ukoll li l-filosofija ha tiftiehem il-fidi f'relazżjoni mal-hajja u l-hidma ta' min jemmen. Quddiem l-isfidi li hemm illum fl-oqsma soċjali, ekonomiċi, politiċi u xjentifiċi, il-kuxjenza etika tal-bniedem tinsab imhawda. Fl-enciklika *Veritatis Splendor* għedt li hafna problemi ta' llum fid-dinja ġejjin minn "križi dwar il-verità meta tintilef il-fehma ta' verità universali ta' dak li hu tajjeb, verità li l-bniedem jista' jagħraf bil-hila tiegħu; bilfors trid tinbidel ukoll il-fehma dwar il-kuxjenza: Il-kuxjenza llum ma titqiesx aktar skond ma hi n-natura originali tagħha, jiġifieri att ta' l-intelligenza tal-persuna. Izda għal kuntrarju qed jiġri li qed jinghata lill-kuxjenza ta' kull individwu l-privileġġ li jiffissa, bla ma hadd jindahallu, regoli dwar it-tajjeb u l-hażin u dwar l-imġiba tajba jew hażina. Din il-fehma taqbel hafna ma etika individwalista – skond din l-etika l-individwu għandu quddiemu biss il-verità tiegħu li ma tkunx l-istess bħal verità ta' l-oħrajn.<sup>116</sup>

Fl-enciklika kollha kemm hi wrejt b'mod ċar hafna d-dmir fundamentali tal-verità fil-qasam tal-morali. Din il-verità, dwar l-għadd kbir tal-problemi morali aktar urgenti, titlob mit-teoloġija morali riflessjoni xierqa biex turi li l-għeruq tagħha huwa fil-Kelma ta' Alla. Biex taqdi din il-missjoni, it-teoloġija morali trid titlob l-ghajjnuna ta' l-etika filosofika, li tftitex il-verità ta' dak li hu tajjeb; etika għalhekk li m'hijiex la soġġettiva u lanqas utilitarja. L-etika li hi mehtieġa, titlob u tissupponi antropoloġija filosofika, u metafisika ta' dak li hu t-tajjeb. Bl-ghajjnuna ta' din il-viżjoni organika, li bilfors hi marbuta mal-qdusija nistranija u mat-thaddim tal-virtujiet umani u soprannaturali, it-teoloġija morali tkun tista' tqis il-hafna problemi li huma proprji tagħha, bħalma huma l-problemi tal-paċi, tal-gustizzja soċjali, tal-familja, tal-harsien tal-hajja, u ta' l-ambjent naturali, b'mod aktar adatt u effikaċi.

99. Il-hidma teoloġika tal-Knisja hi l-ewwelnett għall-qadi tat-thabbira tal-fidi u tal-katekezi.<sup>117</sup> It-thabbira jew il-kerigma, tistieden għall-konverżjoni, hija u twassal il-verità ta' Kristu, li tilhaq il-qofol shih tagħha fil-misteru ta' l-Għid: dan għax fi Kristu biss wiehed jista' jsib il-milja tal-verità li salva (ara Atti 4, 12; 1 Tim 4, 2-6).

Min dan wiehed jifhem tajjeb għaliex barra t-teoloġija għandha importanza kbira wkoll il-katekezi: din għandha implikazzjonijiet filosofici

116. n. 32.

117. Ara Eżort. ap. *Catechesi tradendae* (16 Ottubru, 1979) 30; Kongr. għad-Duttrina tal-Fidi Istr. dwar il-vokazzjoni ekklesjali tat-teologu, *Donum veritatis* (24 Mejju 1990), 7.

li jridu jiġu studjati aktar fil-fond fid-dawl tal-fidi. It-tagħlim mogħti mill-katekesi hu għall-formazzjoni tal-persuna. Il-katekezi, li hi wkoll tagħlim mogħti bil-kliem, trid twassal id-duttrina tal-Knisja fis-sbuħija kollha tagħha<sup>118</sup> hija u turi x'rabta għandha mal-ħajja ta' dawk li jemmnu.<sup>119</sup> Hekk issehh rabta singolari bejn it-tagħlim u l-ħajja, rabta li ma jista' qatt tinkiseb b' mod iehor. Dak li jitwassal mill-katekezi m'huwiex xi ġabra ta' ħsibijiet ta' verità, imma hu l-misteru ta' Alla l-ħaj.<sup>120</sup>

Ir-riflessjoni filosofika tista' tghin hafna biex tidher ċara r-relazzjoni bejn verità u ħajja, bejn fatt u verità duttrinali, u fuq kollox ir-relazzjoni bejn verità traxxendenti u lingwaġġ li jiftiehem mill-bniedem.<sup>121</sup> L-influwenza fuq xulxin tax-xjenzi teologiki u r-rizultati li nkisbu minn hafna skejjel filosofiki jistgħu għalhekk juru kotra ta' frott fix-xandir tal-fidi u fehma aktar fil-fond tagħha.

118. Eżort. ap. *Catechesi tradendae* (16 Ottubru, 1979), 30.

119. *Ibid.* n. 22.

120. *Ibid.* n. 7

121. *Ibid.*, 59.

## GHELUQ

100. Wara aktar minn mitt sena mill-pubblikazzjoni ta' l-enciklika *Aeterni Patris* tal-Papa Ljun XIII, li semmejt kemm-il darba f' din l-enciklika tiegħi, deherli li kien dmir tiegħi nitkellem mill-ġdid u b' mod aktar sistematiku fuq ir-relazzjoni bejn fidi u filosofija. Hi ċara hafna l-importanza tal-hsieb filosofiku fl-iżvilupp tal-kulturi kif inhi ċara wkoll l-influenza li għandu fuq l-imġiba personali u soċjali. Hi influwenza qawwiya, ukoll fit-teoloġija u fil-hafna oqsma tagħha, għalkemm wiehed mhux dejjem jintebah biha, b' mod esplicitu. Għalhekk deherli li kienet haġa sewwa u meħtieġa li nuri s-siwi tal-filosofija għall-gharfien tal-fidi u l-limiti tagħha meta tinsa jew tiċhad il-verità tar-Rivelazzjoni. Il-Knisja hi kollha kemm hi konvinta li l-fidi u r-raġuni "jgħinu lil xulxin"<sup>122</sup> u jinfluwenzaw lil xulxin kemm b'gudizzji ta' kritika u ta' tisfija u kemm bi thegġigħ ha timxi 'l quddiem ir-riċerka u għarfien aktar fil-fond.

101. Jekk inħarsu lejn l-istorja tal-hsieb tal-bniedem, speċjalment fil-punent, malajr naraw x'għana ta' ġid hareġ għall-progress ta' l-umanità meta l-filosofija u t-teoloġija ltaqgħu u biddlu bejniethom dak li kisbu. It-teoloġija, li rċeviet bhala don apertura u originalità biex setat issir xjenza tal-fidi, żgur qanqlet lir-raġuni biex tibqa' dejjem miftuha għal dak it-tiġdid radikali li gabet ir-Rivelazzjoni ta' Alla. Hu dan żgur kien vantaġġ kbir għall-filosofija, li rat jinfethu għaliha orizzonti godda dwar tifsir aktar għoli li r-raġuni hi msejha tagħraf aktar fil-fond.

Hu proprju fid-dawl ta' dan il-hsieb li, kif ġa għedt, it-teoloġija għandha d-dmir li jkollha mill-ġdid relazzjoni sinciera mal-filosofija, hekk ukoll hu d-dmir tiegħi li ngħid li jaqbel ukoll lil-filosofija ikollha mill-ġdid relazzjoni mat-teoloġija u dan għall-ġid u l-progress tal-hsieb tal-bniedem. Fit-teoloġija, mhux se ssib ir-riflessjoni ta' xi individwu wiehed, li għalkemm għolja u għanja, hi dejjem limitata għall-hsieb u l-fehmiet ta' wiehed waħdu, imma se ssib l-għana ta' riflessjoni komuni. It-teoloġija, fil-fatt, fir-riċerka tal-verità mill-istess natura tagħha, hi mmarkata min-nota ta' l-ekklesjalità,<sup>123</sup> u mit-tradizzjoni tal-Poplu ta' Alla, bil-hafna suriet ta' tagħrif u ta' kulturi li tħaddan fl-għaqda ta' fidi waħda.

122. Konc. Vatikan I, Kost. domm. *Dei Filius*, IV.

123. Hadd ma jista' jqies it-teoloġija bħallikieku kienet sempliċi ġabra ta' fehmiet personali, iżda kulhadd għandu jiffhem li jibqa' marbut sewwa ma' dik il-missjoni tat-tagħlim tal-verità, li tagħha hi responsabbli l-Knisja. Gwann Pawlu II, enċikl. *Redemptor hominis* (4 Marzu, 1979), 19.

102. Il-Knisja, hija u tinsisti fuq l-importanza u d-dimensjoni tal-ħsieb filosofiku, iġġib 'il quddiem kemm il-ħarsien tad-dinjità tal-bniedem u kemm it-thabbira tal-messaġġ ewanġeliku. Għal dawn il-ħidmiet illum m'hemmx thejġija aktar urġenti minn din: li twassal lill-bniedem biex jagħraf il-hila tiegħu ha jkun jaf dak li hu veru<sup>124</sup> u għall-herqa tiegħu li jkollu tifsira finali u definittiva ta' l-eżistenza. Quddiem dawn il-ħtiġijiet hekk fundamentali, li Alla nissel fin-natura umana, jidher dejjem aktar ċar it-tifsir tal-Kelma ta' Alla, tifsir li jaqbel mal-bniedem u jagħmlu bniedem. Bl-ġhajjnuna ta' filosofija, li hi wkoll gherf tassew, il-bniedem tal-lum jaasal biex jintebaħ li hu jkun aktar bniedem meta huwa u jafda lilu nnifsu lill-Ewanġelju, jinfetħ għal Kristu.

103. Barra dan, il-filosofija qisha mera li tirrifletti l-kultura tal-popli. Filosofija, li twieġeb għall-isfidi tal-ħtiġijiet tat-teoloġija, hija u timxi 'l quddiem fi qbil mal-fidi, tagħmel parti minn dik "l-ewanjelizzazzjoni tal-kultura" li Pawlu VI wera bhala wiehed mill-ġħaniet fundamentali ta' l-ewanjelizzazzjoni.<sup>125</sup> Waqt li ma nieqaf qatt inħeġġeġ għall-ewanjelizzazzjoni ġdida, nappella lill-filosofi biex jidhlu aktar fil-fond tad-dimensjoni ta' dak li hu veru, tajjeb u sabiħ, li lejhom tressaqna il-kelma ta' Alla. Dan hu aktar urġenti, jekk inqisu l-isfidi li l-millennju l-ġdid jidher li se jġib miegħu; b' mod partikulari dawn jolqtu dawk il-pajjiżi u dawk il-kulturi ta' tradizzjoni nisranija antika ħafna. L-attenzjoni għal filosofija għandha għalhekk titqies ukoll bhala kontribut fundamentali u originali għall-qadi ta' l-ewanjelizzazzjoni ġdida.

104. Il-ħsieb filosofiku hu spiss il-post waħdu, fejn jista' jseħħ ftehim u djalogu ma dawk li ma jhaddnux il-fidi tagħna. Il-moviment filosofiku ta' zmienna jitlob l-impenn attent u kompetenti ta' filosofi li jemmu, kapaċi jagħrafu li qed jittamaw, huma miftuħin għalih u qed jiddiskutu dan il-waqt storiku. Il-filosofu nisrani, huwa u jiddiskuti fid-dawl tar-raġuni u skond ir-regoli tagħha, immexxi dejjem minn dik l-intelligenza oġħla li tagħtih il-Kelma ta' Alla, jista' jiżviluppa riflessjoni li tiftiehem u tinħass ukoll minn min għadu ma għarafx il-verità sħiħa li turina r-Rivelazzjoni ta' Alla. Okkazjoni bħal din fejn jista' jkun hemm ftehim u djalogu, illum hu wisq aktar importanti għax il-problemi li hemm huma aktar urġenti għall-umanità – biżżejjed insemmu il-problema ekoloġiku, il-problema tal-paċi, u tal-ħajja flimkien ta' razez u kulturi diversi – jistgħu jinħallu fid-

124. Ara *Dignitatis humanae*, 1-3.

125. Ara eżort. ap. *Ewanġelii nuntjandi* (8 ta' Diċembru, 1975), 26.

dawl ta' kollaborazzjoni ċara u onesta ta' l-insara ma' fidili ta' religjonijiet oħra u ma' dawk kollha li għalkemm ma jhaddnu ebda religjon, għandhom għal qalbhom it-tigdid ta' l-umanità. Dan qalu l-Konċilju Vatikan II, "min-naħa tagħna, ix-xewqa li jkun hemm djalogu, imqanqal biss mill-imħabba għall-verità u hu mmexxi bil-għaqal kollu, ma jwarrab lil hadd: la lil dawk li jqimu l-ogħla valuri tal-bniedem, għalkemm ma jafux minn min gējjin, u lanqas dawk li huma kontra l-Knisja u jippersegwitawha b'hafna modi."<sup>126</sup> Filosofija li fiha tidli wkoll xi farka mill-verità ta' Kristu, it-tweġiba finali definittiva tal-problemi tal-bniedem,<sup>127</sup> tkun għajnuna mill-aqwa għall-etika vera u universali, li l-umanità tant teħtieġ.

105. Jiena u nagħlaq din l-enċikklika il-hsieb tiegħi, l-ewwelnett hu għat-teoloġi biex inhegġiġhom juru attenzjoni speċjali għall-imprikazzjonijiet filosofici tal-Kelma ta' Alla, u jirriflettu b'mod li toħroġ sewwa fil-hidma tagħhom l-qawwa spekulattiva u prattika tax-xjenza teoloġika. Nixtieq inroddilhom ħajr għas-servizz li jagħtu lill-Knisja. Ir-rabta intima bejn l-għerf teoloġiku u l-għerf filosofiku hu wiehed mill-aqwa teżori tat-tradizzjoni nisranija hija u tistudja fil-fond il-verità rivelata. Għalhekk inhegġiġhom biex jerġġu jiksbu u jagħtu xhieda mill-aħjar li jistgħu għad-dimensjoni metafisika tal-verità biex jibdedw djalogu kritiku u esiġenti mal-hsieb filosofiku ta' żmienna u mat-tradizzjoni filosofika, fl-aspetti kollha tagħha wkoll, taqbel jew ma taqbilx mal-kelma ta' Alla. Ha jiftakru dejjem it-teoloġi il-kliem li jgħid mgħallem kbir tal-hsieb u ta' l-ispiritwalità, San Bonaventura fl-*Itinerarium mentis in Deum* fejn jistieden il-qarrej jqis li "mhux biżżejjed il-qari mingħajr sogħba, l-għarfien mingħajr id-devozzjoni, ir-riċerka mingħajr il-hegġa ta' l-istagħġib, l-għaqal mingħajr il-hila li tintelaq għall-ferħ, il-hidma miftuma mir-reliġjożità, l-għerf mifrud mill-imħabba, l-intelliġenza mingħajr umiltà, riflessjoni mingħajr l-għerf ispirat minn Alla."<sup>128</sup>

Hsiebi jmur ukoll lejn dawk li *huma responsabbli tal-formazzjoni tas-sacerdoti*, kemm akkademika u kemm pastorali biex inhegġiġhom jiehdu hsieb b'attenzjoni speċjali t-thejija filosofika ta' dawk li jridu jħabbu l-Evanġelju lill-bniedem ta' llum u wisq aktar ta' dawk li jridu jiddedikaw ruħhom għar-riċerka u biex jgħallmu t-teoloġija. Ha jħabirku biex jaqdu il-hidma tagħhom fid-dawl ta' dak li jgħid il-Konċilja Vatikan II<sup>129</sup> u d-direttivi li ħarġu wara: dawn iridu dmir urġenti li ma jistax jiġi bl-ebda

126. *Gaudium et spes*, 92.

127. Ara *ibid.* 10.

128. *Prologus*, 4.

129. Ara *Optatam totius*, 15.

direttivi li hargu wara: dawn iridu dmir urġenti li ma jistax jiġi bl-ebda mod injorat, minn dawk kollha li ġew imsejhin biex jagħtu sehemhom ha titwassal thabbira vera u għolja tal-verità tal-fidi. M'għandhiex titwarrab ir-responsabbiltà serja tat-tnejjija adatta minn qabel ta' dawk kollha imsejhin biex jgħallmu l-filosofija fis-seminarji u l-fakoltajiet ekklesjastiċi.<sup>130</sup> Dan it-tagħlim jitlob li jkun hemm tnejjija xjentifika minn qabel li b'mod sistematiku jitwassal il-wirt kbir tat-tradizzjoni nisranija u għażla bil-għaqal quddiem il-htigijiet ta' issa tal-Knisja u tad-dinja.

106. Nappella wkoll lill-filosofi u lil dawk li jgħallmu l-filosofija li jiksbu mill-ġdid, fid-dawl ta' tradizzjoni dejjem valida, dik id-dimensjoni ta' l-għerf awtentiku ta' verità, metafisika wkoll li hi proprja tal-ħsieb filosofiku. Ħa jagħtu widen għal dak li qed titlobhom il-Kelma ta' Alla, u jkollhom il-hila li jwieġbu għaliha bir-raġuni u l-argumenti tagħhom. Ħa jkunu dejjem herqana għall-verità u attenti għall-ġid li jinsab f'dak li hu veru. B'dan il-mod ikunu jistgħu ixandru etika vera, tant meħtieġa mill-umanità llum. Il-Knisja thares b'simpatija u b'attenzjoni lejn ir-riċerki tagħhom, u għalhekk jistgħu jkunu żguri li mir-rispett li għandha l-Knisja għall-awtonomija ġusta tax-xjenza tagħhom. B'mod speċjali rrid inhegġeg lil dawk li jemmu u qed jaħdmu fil-qasam tal-filosofija biex idawwlu fil-ħafna oqsma ta' l-attività tal-bniedem, bit-tħaddim tar-raġuni li dejjem aktar tkun żgura u qawwija għax imwettqa mill-fidi.

Fl-aħħarnett ma nistax ma nġhidx kelma wkoll lix-xjenzjati li bir-riċerki tagħhom qed iżidu l-għarfien tal-univers kollu kemm hu fiħ innifsu, u tal-varjetà taseww ta' l-għaġeb tal-hlejjaq hajjin u m'humieħ li jagħmlu parti mill-univers bl-istrutturi komplessi tagħhom atomiċi u molekulari. Il-progress li sar mix-xjenza, b'mod speċjali f'dan is-seklu, li dejjem aktar qed jgħaġġibna. Jiena u nuri l-apprezzament u l-inkoraġġament tiegħi lill dawn il-qalbiena tar-riċerka xjentifika li lilhom taf l-umanità il-progress ta' llum, ihegġiġhom biex ikomplu l-isforzi tagħhom waqt li ma jitbegħdux mill-ambjent ta' l-għerf fejn dak li jiksbu xjentifikament u teknologikament huwa msieħeb ma' dawk il-valuri filosofici u etiċi li huma manifestazzjoni karatteristika tal-persuna umana, li ma tista' qatt titwarrab. Ix-xjenzjat jaf sewwa li "ir-riċerka tal-verità", ukoll jekk limitata għal xi realtà tad-dinja jew tal-bniedem, ma tintemm qatt: imma dejjem turi xi haġa li hi aktar 'il fuq minn dak li jkun qed jiġi studjat, lejn dawk il-mistoqsijiet li jwasslu għall-Misteru."<sup>131</sup>

130. Ara Gwann Pawlu II, Kost. ap. *Sapientia christiana*, (15 ta' April, 1979), 67-68.

131. Gwann Pawlu II, Diskors fl-Università ta' Krakow, fis-600 sena ta' l-Alma mater Jallonica (8 Gunja, 1997), 4.

107. Lil kulhadd nitlob biex ihares aktar fil-fond tal-bniedem, li Kristu salva fil-misteru tal-mewt tiegħu u tar-riċerka dejjem sejra tiegħu tal-verità u tat-tifsir. Hafna sistemi filosofici, tqarrqu bih, u għieghluh jaħseb li hu sid assolut tiegħu nnifsu u għalhekk jista' jiddeċiedi hu stess dwar id-destin u l-gejjieni tiegħu bla indhil ta' hadd, jafda biss fih innifsu u fil-kapaċitajiet tiegħu. Mhux dan huwa l-kobor tal-bniedem. Dak li żgur iwassal għall-kobor shiħ tal-bniedem hu biss l-għażla li jidhol fil-verità, huwa u jibni l-għamara tiegħu għad-dell ta' l-għerf u jgħammar fih. Hekk biss f' dan l-ambjent tal-verità, jista' jifhem l-iżvilupp shiħ tal-libertà tiegħu u s-sejha tiegħu għall-imħabba u l-għarfien ta' Alla bhala shuhija kollha tiegħu nnifsu.

108. L-aħħar hsieb tiegħi hu għal dik li l-Knisja fit-talb tagħha ssejthilha Tron ta' l-Gherf. Hajjitha hi vera parabola kapaċi tiffa' dawł fuq ir-riflessjoni li għamilt hawn. Dan għaliex nistgħu naraw qbil perfett mal-vokazzjoni tal-Verġni Marija u l-filosofija vera. Kif il-Verġni Marija għet imsejha biex toffri lilha infisha bl-umiltà u l-femminiltà kollha tagħha, halli l-Verb ta' Alla jsir bniedem bhalna, hekk il-filosofija hi msejha biex tagħti sehemha, raġjonevoli u kritiku lit-teoloġija li tkun għarfien effikaci tal-fidi li jagħti kotra ta' frott. U kif Marija aċċettat it-thabbira ta' l-Arkanġlu Gabrijel mingħajr ma naqset xejn mil-libertà u l-umanità tagħha, hekk il-filosofija, hija u tilqa' s-sejha li tiġiha mill-Evangeliu, ma titlef xejn mill-awtonomija tagħha imma tara li kull riċerka tagħha tikseb realizzazzjoni aktar għolja. Din il-verità kienu fehmuha sewwa l-irħieb ta' l-ewwel sekli tal-Knisja meta sejhu lil Marija "il-mejda intellettuali tal-fidi".<sup>132</sup> Fiha kienu jaraw x-xbieha tal-filosofija vera u kienu żguri li dmirhom kien *philosophari in Maria*.

Jalla it-Tron ta' l-Gherf tkun il-port żgur għal dawł kollha li ddedikaw hajjithom għar-riċerka tal-għerf. Jalla il-mixja lejn l-għerf, li hu l-ghan aħhari ta' kull xjenza, ikun hieles minn kull tifixkil bl-interċessjoni ta' dik li nisslet il-Verità, għożżitha f'qalbha u tatha lill-umanità kollha għal dejjem.

Min Ruma, min San Pietru, fl-14 ta' Settembru 1998, festa ta' l-eżaltazzjoni tas-Salib, tas-sena 1998, fl-għoxrin sena tal-pontifikat.

Joannes Paulus ppII

132. "he noera' tes pisteos trapeza" psegdo-Epifanju, *Omeliya f'għieh Santa Marija*, Omma Alla.

# Messagġ tal-Papa Ġwanni Pawlu II Għal Jum Il-Paċi

1 ta' Jannar 1999

## Ir-rispett għad-drittijiet tal-bniedem: Is-sigriet tal-paċi vera

1. Fl-ewwel enċiklika tiegħi, *Redemptor hominis*, li ktibt kwazi għoxrin sena ilu għall-irġiel u n-nisa ta' rieda tajba, kont ġa wrejt l-importanza tal-harsien tad-drittijiet umani. Il-paċi ssaltan meta dawn id-drittijiet ikunu mħarsin fis-shuhija kollha tagħhom, waqt li l-gwerra tiġi mill-ksur tagħhom u mbagħad twassal għall-ksur ta' dawn id-drittijiet b'mod ukoll aktar gravi.

Fil-bidu ta' sena ġdida, l-aħħar wahda qabel il-Ġublew il-Kbir, nixtieq nieqaf darb'ohra fuq dawn id-drittijiet li huma ta' importanza liema bħalha għalikom ilkoll, irġiel u nisa ta' kull parti tad-dinja, u għalikom ukoll, responsabbli politici u mexxejja reliġjużi tal-popli, u għalikom fl-aħħarnett li thobbu l-paċi u triduha tissahħaħ fid-dinja kollha.<sup>1</sup>

Din hi l-konvizjoni tiegħi, bi thejjija għal Jum il-Paċi, li rrid naqşam magħkom ilkoll b'qalbi kollha: meta l-promozzjoni tad-dinjità tal-persuna tal-bniedem hi l-prinċipju li jmexxina u jspirana f'din il-haġa, meta t-ftittxija tal-ġid komuni hu l-impenn ewlieni, imbagħad jitqieghdu pedamenti sodi li jibqgħu u li fuqhom tinbena l-paċi. Izda meta d-drittijiet umani ma jkunux magħrufa jew jiġu mmaqdra, meta t-ftittix ta' nteressi personali ingustament imur kontra l-ġid komuni, imbagħad bilfors jinżerġu żrieragħ ta' instabbiltà, ta' ribelljoni u ta' vjolenza.

## Rispett għad-dinjità tal-bniedem, patrimonju ta' l-umanità

2. Id-dinjità tal-persuna umana għandha valur traxxendenti, li dejjem tingħaraf hekk minn kull min ifittex il-verità bis-sincerità kollha. L-istorja kollha ta' l-umanità, fil-fatt, għandha tiġi mfissra fid-dawl ta' din il-verità. Kull persuna mahluqa fuq is-sura u x-xbiha ta' Alla (ara Ġen 1, 26-28) iddur għalhekk radikalment lejn il-Fallieq tagħha, u hi f'relazzjoni li ma

taqta' qatt ma' dawk kollha li għandhom din id-dinjità. Il-promozzjoni tal-ġid ta' l-individwu tingħaqad għalhekk mal-ġid komuni, fejn id-drittijiet u d-dmirijiet isejth u jsaħhu 'l xuxlin.

L-istorja ta' żminijietna wriet b' mod tassew traġiku l-perikolu li jsehħ meta tintesa l-verità dwar il-persuna umana. Għandi quddiem i l-frott ta' ideoloġiji bħall-marxiżmu, in-nażismu, il-faxxiżmu, kif ukoll il-miti tas-superjorità ta' xi razza, tan-nazzjonalizmu, tal-partikulariżmu etniku. Mhux inqas hżiena, għalkemm mhux dejjem jidher il-ħażen tagħhom, huma l-effetti tal-konsumiżmu materjalistiku, fejn l-eżaltazzjoni ta' l-individwu u s-sodisfazzjon egoista ta' kull xewqa personali jsiru l-għan waħdani tal-ħajja. Meta dan, jitqiesu bla ebda importanza l-effetti hżiena fuq l-oħrajn. Għall-kuntrarju, rridu ninsistu li qatt m'għandu jiġi njonat kull affront li jsir lid-dinjità tal-bniedem, ġej minn fejn ikun ġej, x'sura ikollu, u fejn iseħħ.

### Universalità u indivisibbiltà tad-drittijiet tal-bniedem

3. Is-sena 1998 kienet il-ħamsin anniversarju tad-Dikjarazzjoni Universali tad-Drittijiet tal-Bniedem. B' delibrazzjoni shiħa ġiet marbuta maċ-"Charter" tal-Ġnus Magħquda, għax għandha l-istess ispirazzjoni. Id-Dikjarazzjoni għandha bħala introduzzjoni fundamentali l-affermazzjoni ta' l-għarfien tad-dinjità tal-membri kollha tal-familja umana kif ukoll il-fatt li kollha għandhom l-istess drittijiet li ma jistgħux jiċċaħdu minnhom; din hi l-bażi tal-libertà, tal-ġustizzja u tal-paċi fid-dinja<sup>2</sup>. Id-dokumenti internazzjonali l-oħra kollha dwar id-drittijiet tal-bniedem li ħarġu wara, itennu din il-verità, huma u jagħharfu u jiddikjaraw li dawn id-drittijiet joħorġu mid-dinjità u l-valuri li għandha l-persuna tal-bniedem.<sup>3</sup>

Id-Dikjarazzjoni Universali hi ċara: tagħraf, u mhux tagħti, d-drittijiet li xxandar; fil-fatt dawn id-ddrittijiet huma parti mill-persuna tal-bniedem u mid-dinjità tiegħu. Minħabba f' dan hadd ma jista' legittimament iċaħhad minn dawn id-drittijiet bniedem ieħor, hu min hu, għax b'hekk ikun qed juża l-vjolenza kontra n-natura tiegħu. Il-bnedmin kollha bla ebda eċċezzjoni għandhom l-istess dinjità. Għall-istess raġuni, dawn id-drittijiet għandhom x'jaqsmu ma' l-aspetti kollha tal-ħajja u ma' kull qagħda politika, soċjali, ekonomika u kulturali. Huma haġa waħda, u jfittxu bil-qawwa kollha l-promozzjoni ta' l-aspetti kollha tal-ġid tal-persuna u tas-soċjetà.

Tradizzjonalment id-drittijiet tal-bniedem jingabru f'żewġ kategoriji wiesgħa ħafna: f'kategorija waħda jingabru d-drittijiet ċivili u politiċi u fil-oħra dawk ekonomiċi, soċjali u kulturali. Aktar minn ftehim

internazzjonali wiehed, dawn id-drittijiet għalkemm mhux kollha bl-istess grad, joffru garanzija għal dawn iż-żewġ kategoriji; id-drittijiet tal-bniedem huma marbuin sewwa ma' xulxin, għax ifissru dimensjonijiet diversi ta' l-istess suġġett, jiġifieri tal-persuna. Il-promozzjoni shiħa tal-kategoriji kollha tad-drittijiet tal-bniedem hi l-garanzija vera tal-harsien shiħ ta' kull dritt.

Il-harsien ta' l-universalità u ta' l-indivisibbiltà tad-drittijiet tal-bniedem hi essenzjali għall-bini ta' soċjetà ta' paċi u għal żvilupp shiħ ta' individwi, popli u nazzjonijiet. Meta nsemmu din l-universalità u din l-indivisibbiltà, fil-fatt ma nkunux neskludu d-differenzi leġittimi li jista' jkun hemm fil-qasam kulturali u politiku ha jsehh kull dritt, sakemm jiġu rispettati kull darba l-grad fissati mid-Dikjarazzjoni Universali għall-umanità kollha kemm hi.

Waqt li nżommu quddiem għajnejna dawn il-prinċipji fundamentali, irrid issa nsemmi xi drittijiet speċifiċi, li illum b'mod partikulari huma esposti għal ksur ftit jew wisq bid-dieher.

## Id-dritt għall-hajja

4. L-ewwel fost dawn id-drittijiet hemm id-dritt fundamentali għall-hajja. Il-hajja tal-bniedem hi qaddisa u għandha tkun bla mittiefsa, mit-tnisil tagħha sat-tmiejn naturali tagħha. "La toqtolx" hu l-kmandament ta' Alla li juri sa fejn wiehed jista' jasal, u 'l hemm minn d an mhux permess li wiehed imur. Il-qtil dirett u volontarju ta' bniedem innoċenti hu dejjem għemil immorali gravi."<sup>4</sup>

Id-dritt għall-hajja għandu jibqa' dejjem bla mittiefes. Dan jitlob għażla pożittiva, għażla favur il-hajja. L-iżvilupp ta' kultura f' dan is-sens thaddan iċ-ċirkostanzi kollha ta' l-eżistenza u tiżgura l-promozzjoni tad-dinjità tal-bniedem f'kull qagħda. Kultura vera tal-hajja, kif tagħti garanzija lid-dritt li wiehed jiġi fid-dinja meta għadu ma twelidx, hekk ukoll thares lil min għadu jitwield, b'mod partikulari t-trabi bniet, mill-infanticidju. Bl-istess mod, tiżgura lil min għandu xi handicap, żvilupp skond il-kapaċitajiet tiegħu u lill-morda u lill-anzjani l-kura adattata.

Mill-iżviluppi li dan l-ahhar sehhu fil-qasam ta' l-inġinerija ġenetika, harget sfida li thasseb hafna. Biex ir-riċerka xjentifika f' dan il-qasam tkun ta' qadi għall-persuna, kull pass 'il quddiem irid ikun imsieheb ma' riflessjoni etika, li tispira normi ġuridiċi adattati għall-harsien ta' l-integrità tal-hajja tal-bniedem. Il-hajja qatt m'għandha titbaxxa u titqies biss bhala xi oġġett.

L-ghazla tal-hajja titlob it-twarrib ta' kull sura ta' vjolenza: tal-faqar u tal-ġuħ, li qed jolqtu tant u tant bnedmin, tal-ġlied bl-armi, tat-tixrid kriminali tad-drogi u tal-kummerċ ta' l-armi, tal-ħsarat bla ħsieb ta' l-ambjent naturali.<sup>5</sup> F'kull waħda minn dawn iċ-ċirkostanzi, id-dritt għall-hajja irid jiġi 'l quddiem, u mħares b'garanziji legali u politiċi f'waqthom, għaliex l-ebda offiża kontra d-dritt għall-hajja u kontra d-dinjità ta' kull persuna individwali, ma tistax ma tkunx serja.

## Il-libertà reliġjuża, il-qalba tad-drittijiet tal-bniedem

5. Ir-reliġjon tifisser ix-xewqat l-aktar għoljin tal-persuna umana, tagħtih dehra tad-dinja, tmexxi fir-relazzjonijiet tiegħu ma' l-oħrajn, u fl-aħharnett toffrilo twegiba għall-problema tat-tifsir veru ta' l-eżistenza fil-qasam kemm personali u kemm soċjali. Il-libertà reliġjuża hi għalhekk il-qalba tad-drittijiet tal-bniedem. Tant ma tistax tintmess li titlob li persuna għandu jkollha magħrufa l-libertà li tbiddel wkoll ir-reliġjon tagħha, jekk dan titolbu l-kuxjenza tagħha. Dan għaliex kull wiehed hu fid-dmir li jimxi skond il-kuxjenza tiegħu f'kull ċirkostanza u ma jistax ikun imġiegħel imur kontra tagħha.<sup>6</sup> Minħabba f'hekk hadd ma jista' jiġi mġiegħel jaċċetta bil-fors xi reliġjon partikulari, jkunu xi jkunu ċ-ċirkostanzi u r-raġunijiet.

Id-Dikjarazzjoni Universali tad-Drittijiet tal-Bniedem tagħraf li d-dritt għall-libertà reliġjuża jagħti wkoll id-dritt li wiehed juri t-twemmin proprju tiegħu kemm individwalment u kemm ma' oħrajn, fil-publiku u fil-privat.<sup>7</sup> Minkejja dan, għad hemm illum ukoll postijiet fejn id-dritt għal laqgħat bi skop ta' kult, jew m'ħumiex magħrufin jew huma limitati biss għall-membri ta' reliġjon waħda. Dan il-ksur gravi ta' wiehed mid-drittijiet l-aktar fundamentali tal-persuna johloq tbatijiet kbar hafna lil dawk li jemmnu. Meta stat jagħti statut speċjali għal xi reliġjon, dan m'għandux jiġri b' mod li jkun ta' ħsara għar-reliġjonijiet l-oħra, iżda hi haġa magħrufa sewwa li hemm nazzjonijiet fejn individwi, familji u gruppi ta' nies qed isofru diskriminazzjoni u huma mwarrbin minħabba r-reliġjon tagħhom.

Ma nistax ma nsemmix problema oħra marbuta indirettament mal-libertà reliġjuża. Xi drabi komunitajiet u popli ta' fehmiyet u kulturi diversi jkabbbru fosthom tensjonijiet dejjem jizziedu li, minħabba l-passjonijiet li jqanqlu, jispiċċaw fi ġlied kollu vjolenza. L-użu tal-vjolenza f'isem it-twemmin proprju tiegħek, hu tagħwiġ kbir ta' l-istess tagħlim tar-reliġjonijiet ewlenin. Kif tennew kemm-il darba hafna mexxejja reliġjużi, jiena wkoll irrid intenni li l-użu tal-vjolenza qatt mhux se jsib ġustifikazzjonijiet reliġjużi serji u lanqas se jiġi 'il quddiem it-tkabbir ta' sentiment reliġjuż veru.

## Id-dritt ghat-tishib

6. Kull ċittadin għandu d-dritt li jissieheb fil-hajja tal-komunità tiegħu: din hi konvinzjoni li llum kulhadd ġeneralment jaċċettaha, iżda dan id-dritt jiġi fix-xejn meta l-proċess demokratiku jittef il-qawwa tiegħu permezz ta' favoritizmi u ta' hafna suriet ta' korruzzjoni, li mhux biss ifixklu l-hidma legittima tas-setgħa u lanqas iħallu lil kulhadd igawdi b'mod xieraq il-ġid u s-servizzi komuni. L-elezzjonijiet ukoll jistgħu jiġu manipolati biex jiżguraw ir-rebħa ta' xi partit jew ta' xi individwi; dan hu insult lid-demokrazija u jgħib hafna konsegwenzi serji, għax iċ-ċittadini, barra d-dritt, għandhom ukoll ir-responsabbiltà tat-tishib: meta jiġu mfixkla f'dan jitlef kull tama li jistgħu jissieħbu b'mod effikaci, u jieħdu qagħda ta' nuqqas ta' interess. B'hekk isir pratikament impossibbli l-iżvilupp ta' sistema demokratika serja.

Dan l-aħħar ittieħdu għadd ta' miżuri biex jiżguraw elezzjonijiet serji f'dawk il-pajjiżi li qed ifittxu jehilsu minn xi sura ta' totalitarizmu u jkollhom sistema demokratika. Għalkemm dawn l-inizjattivi huma ta' siwi u tajbin f'qagħda ta' emergenza, m'għandhomx iwasslu biex ma jsir l-ebda sforz halli jinholqu konvinzjonijiet fiċ-ċittadini kollha li jwasslu biex ikunu ċaħda shiħa ta' kull manipolazzjoni tas-sistema demokratika.

In-nazzjonijiet u l-popli, fi hdan il-komunità internazzjonali, għandhom id-dritt jieħdu sehem fid-deċiżjonijiet li spiss ibiddlulhom sewwa s-sura tagħhom ta' hajja. In-natura teknika speċifika ta' ċerti problemi ekonomiċi thajjar hafna biex id-diskussjoni ssir biss fi hdan gruppi żgħar, iżda dan iġib miegħu l-perikolu li s-setgħa politika u finanzjarja tibqa' biss f'idejn numru limitat ta' gvernijiet u ta' gruppi ta' interessi. Ir-riċerka tal-ġid komuni nazzjonali u internazzjonali titlob li dan il-ġid ikun imħares bil-fatti, ukoll fil-qasam ekonomiku, u li jkollu sehem fid-deċiżjonijiet li jolqtuh.

## Sura tassew serja ta' diskriminazzjoni

7. Wahda mis-suriet l-aktar drammatiċi ta' diskriminazzjoni hi i-ċaħda lil gruppi etniċi u lil minoranzi nazzjonali d-dritt li jgħixu dak li huma. Din id-diskriminazzjoni aktarx issir jew billi dawn jinqerdu jew billi jiġu trasferiti bil-forza minn posthom, jew ukoll billi tiġi mdgħajfa l-identità etnika tagħhom hekk li ma jkunux jingħarf u aktar. Nistgħu nibqgħu siekta quddiem dawn id-delitti gravi kontra l-umanità? L-ebda sforz m'għandu jitqies żejjed meta jkun meħtieġ li jintemm għemil hekk ikrah

li ma jixraqx lill-persuna umana.

Sinjal pożittiv tar-rieda dejjem tikber ta' l-istati li jagħrfu r-responsabbiltà proprja tagħhom li jharsu l-vittmi ta' dan l-għemil faħxi u fl-impenn li jahsbu minn qabel għal dan il-harsien, hija l-Konferenza diplomatika tal-Ġnus Magħquda: b' deċizzjoni specifika din il-Konferenza approvat l-istatut tal-Qorti Penali Internazzjonali, li trid tagħraf il-htijiet u tikkastiga lil min ikun responsabbli tad-delitt ta' ġenocidju, ta' delitti kontra l-umanità, tad-delitti ta' gwerra u aggressjoni. Din l-istituzzjoni ġdida, jekk tkun mibnija fuq pedamenti ġuridiċi tajba, tista' tghin bil-mod il-mod biex tiżgura mad-dinja kollha harsien effikaci tad-drittijiet tal-bniedem.

### **Id-dritt li tkun dak li int**

8. Kull bniedem għandu fih kapacitajiet li jistennew li jiġu żviluppati. dan hu mehtieg biex il-personalità tiegħu tilhaq il-kobor shih tagħha u wkoll biex isib postu fl-ambjent soċjali proprju tiegħu. Għal dan il-ghan hi mehtieġa l-ewwelnett edukazzjoni xierqa għal dawk kollha li bdew hajjithom fid-dinja: is-suċċess tagħhom fil-gejjieni jiddependi minn dan.

Dwar dan, kif ma tithassibx tara li fil-pajjiżi l-aktar foqra tad-dinja l-okkażjoni ta' formazzjoni għall-bniedem fil-fatt qed jonqsu, speċjalment fejn tidhol l-edukazzjoni primarja? Dan xi drabi qed jiġri minhabba l-qagħda ekonomika tal-pajjiż, li m'għandux biex iħallas lill-għalliema. F'xi każijiet, jidher li hemm flus biżżejjed għall-proġetti ta' prestigju jew għall-edukazzjoni sekondarja, iżda mhux għall-edukazzjoni primarja. Meta jkunu limitati l-okkażżjoni ta' formazzjoni, l-aktar għall-bniet, jinbnew strutturi ta' diskriminazzjoni kapaci li jinfluwenzaw l-iżvilupp shih tas-soċjetà. Id-dinja tispicċa biex tkun maqsuma skond kriterju ġdid: minn-naħa, stati u individwi li għandhom teknoloġiji tassew minn ta' quddiem, u minn-naħa l-oħra pajjiżi u persuni b' tagħrif u hila limitati hafna. Wiehed jifhem malajr li dan ma jagħmilx haġ' oħra hlief iżid d-differenzi ekonomici kbar li hemm mhux biss bejn Stat u iehor, imma wkoll fl-istess Stat. L-edukazzjoni u l-formazzjoni professjonali jridu jkunu quddiem nett fil-programmi tal-pajjiżi li qed jiżviluppaw u wkoll fil-programmi tat-tigdid ta' l-ibliet u tal-kampanja tal-popli li ekonomikament marru hafna 'l quddiem.

Dritt fundamentali iehor, li minnu jiddependi t-tiksib ta' livell xieraq ta' hajja, hu d-dritt għax-xogħol. Hemm xi mod iehor biex taħseb għall-ikel, għall-ilbies, għad-dar, għall-harsien tas-saħha u għal hafna htigijiet

kiefer tal-qagħad. Hu mehtieg u urgenti li kulhadd u b' mod partikulari, min għandu f'idejh is-setgħa politika u ekonomika jagħmlu kull ma jistgħu biex isibu soluzzjoni għal din il-qagħda hekk ta' biki. Mhux biżżejjed li jkun hemm indhġil mehtieg ta' emergenza fil-problema tal-qagħad, tal-mard u ċirkostanzi ohra bħalhom li ma jistgħux jiġu kontrollati individwalment.<sup>8</sup> Iżda jridu jinstabu mezz biex kull min hu qiegħed ikun jista' jidhol għar-responsabbiltajiet proprji ta' l-eżistenza tiegħu, u jehles minn qagħda ta' assistenza li tumiljah.

## Progress fis-solidarjetà ma kullimkien

9. Il-ġirja mgħagġla biex ikun hemm l-istess sistemi ekonomiċi u finanzjarji mad-dinja kollha, twassal biex turi kemm hi urgenti l-htieġa li jkun stabbilit minn għandu jkun garanti tal-ġid komuni ta' kulhadd u jsehħu d-drittijiet ekonomiċi u soċjali. Is-suq hieles wahdu ma jasalx għal dan għax hemm hafna htigijiet tal-bniedem li m'hemmx suq għalihom: "Qabel stess il-loġika tan-negozju xieraq u s-suriet tal-ġustizzja li jmexxuh, hemm haġa li hi tal-bniedem proprju għax hu bniedem minhabba d-dinjità għolja tiegħu."<sup>9</sup>

L-effetti tal-kriżijiet ekonomiċi u finanzjarji ta' dan l-aħħar laqtu bl-ikrah għadd bla qjies ta' persuni, li sabu ruħhom f' faqar mill-aġħar. Hafna kienu għadhom kemm waslu b'qagħda li kienet timliehom b'tamiet ta' farag għall-gejjieni. Mingħajr l-ebda responsabbiltà min-naħa tagħhom raw dawn it-tamiet tagħhom kollha jispiċċaw fix-xejn b'effetti koroh fuqhom u fuq uliedhom. U kif ma nagħtux kas tat-tibdil fil-varjazzjonijiet tas-swieq finanzjarji? Hi mehtieġa dehra ġdida ta' progress fis-solidarjetà mad-dinja kollha ha jkun hemm żvilupp shiħ u sod tas-soċjetà b' mod li kull membru tas-soċjetà jiżviluppa l-kapaċitajiet kollha tiegħu mil-aħjar li jista'.

Minhabba f'din il-qagħda, nagħmel appell herqan lil dawk kollha li huma responsabbli għar-relazzjonijiet finanzjarji fuq il-livell tad-dinja, biex b'qalb kbira jinteressaw ruħhom fil-problema tad-dejn internazzjonali tan-nazzjonijiet foqra li qed johloq tant thassib. Xi istituzzjonijiet finanzjarji internazzjonali dwar dan holqu inizjattiva konkreta li haqqha tkun apprezzata. Għalhekk nappella lil kull min hu mdahħal f'din il-problema, speċjalment in-nazzjonijiet l-aktar sinjuri, biex jagħtu l-għajjnuna mehtieġa tagħhom biex l-inizjattiva tirnexxi sewwa. Hu mehtieg sforz qawwi u f'waqtu biex għas-sena 2000, kemm jista' jkun, nazzjonijiet joħorġu minn qagħda li ma jistgħux jissaportuha aktar. Id-djalogu bejn l-istituzzjonijiet impenjati, jekk hemm ir-rieda li jsehħ il-ftehim, jien żgur li jwassal għal

qagħda li ma jistgħux jissaportuha aktar. Id-djalogu bejn l-istituzzjonijiet impenjati, jekk hemm ir-rieda li jsehħ il-ftehim, jien żgur li jwassal għal soluzzjoni soddisfaċenti darba għal dejjem. B' dan il-mod, in-nazzjonijiet l-aktar imġarrba jkunu jistgħu jidhlu għal żvilupp li jibqa' dejjem sejjer, u l-elf sena li qed nistennew ikunu għalihom ukoll żmien ta' tama mġedda.

## Responsabbiltà dwar l-ambjent

10. Mal-promozzjoni tad-dinjità tal-bniedem hemm marbut id-dritt għall-ambjent b' saħħtu, għax juri kif isehħu r-relazzjonijiet bejn l-individwu u s-soċjetà. Għadd to' normi internazzjonali, reġjonali u nazzjonali dwar l-ambjent bil-mod il-mod qed jagħtu sura ġuridika lil dan id-dritt. Iżda n-normi ġuridiċi m'humieq biżżejjed. Il-perikoli ta' hšarat kbar fl-art u l-baħar, fil-flora u l-fawna, fil-klima, jitolbu tibdil fil-fond fis-sura ta' hajja tipika tal-konsumiżmu ta' llum, speċjalment fil-pajjiżi l-aktar għonja. U lanqas m'għandna nnaqsu l-importanza ta' periklu iehor, għalkemm mhux hekk ikraħ: minħabba l-hafna htigijiet tagħhom, dawk li qegħdin jgħixu hajja ta' faqar fil-kampanja qed jaslu biex ihaddmu l-art li għandhom aktar milli qatt tista' tiflah. Għalhekk trid tiġi 'l quddiem formazzjoni speċifika ta' dawn in-nies biex jitgħallmu jqabblu tajjeb it-thaddim ta' l-art mal-harsien ta' l-ambjent.

Illum u l-gejjieni tad-dinja jiddependu mill-harsien tal-holqien għax hemm relazzjoni dejjem sejra bejn il-persuna tal-bniedem u n-natura. L-aħjar mezz biex thares il-holqien hu li tqiegħed il-ġid tal-bniedem fil-qalba tal-harsien ta' l-ambjent; b' dan il-mod titqanqal ir-responsabbiltà ta' kull wieħed għar-rizorsi tan-natura u għall-użu xieraq tagħhom.

## Id-dritt għall-paċi

11. Il-promozzjoni tad-dritt għall-paċi tiżgura b'xi mod ir-rispett tad-drittijiet ta' l-ohrajn għax jgħin fil-bini ta' soċjetà li fiha minflok relazzjonijiet ta' forza jidhlu relazzjonijiet ta' għajjnuna lil xulxin ha jiġi 'l quddiem il-ġid komuni. Il-ġrajjet ta' llum juru sewwa kemm ma jirnexxi l-użu tal-vjolenza biex jinħallu problemi politiċi u soċjali. Il-gwerra teqred mhux tibni, iddgħajjed il-pedamenti morali tas-soċjetà u toħloq firdiet ohra u tensjonijiet li jibqgħu. Iżda l-aħbarijiet ikomplu jitekellmu fuq gwerer u għied bl-armi, b' vittmi bla għadd. Kemm-il darba il-Papiet ta' qabli u jiena stess tlabna biex tieqaf din il-hruxija. Dan inkompli nagħmlu sakemm il-bnedmin jifhmu li l-gwerra hija l-falliment ta' kull umaniżmu veru.<sup>10</sup>

qed ikomplu jfittxu l-ftehim ukoll meta l-qagħda turi li ma tantx hu possibbli. Iżda fl-istess waqt kif ma nikkundannawx il-massakri li għadhom sejrin f'hafna postijiet meta popli shaħ jiġu mwarra minn artijietom u djarhom u l-biedja tagħhom meqruda? Quddiem dawn il-vittmi bla għadd nitlob lil dawk li huma responsabbli tan-nazzjonijiet u lill-bnedmin ta' rieda tajba biex jgħinu lil dawk kollha li jinsabu, speċjalment fl-Afrika, mgarrbin minn għied kiefer, xi kultant imqanqal minn interessi ekonomiċi minn barra l-pajjiż, u jgħinuhom biex dan il-għied jintemm. B'pass konkret f'din il-ħaġa hu żgur it-tnehhija tan-negozju fl-armi mal-pajjiżi fi gwerra u għajnuna lil dawk responsabbli minn dawn il-pajjiżi huma u jfittxu t-triq tad-djalogu. Din hi t-triq li tixraq lill-bniedem, din hi t-triq tal-paċi!

Il-ħsieb herqan tiegħi hu għal dawk li qed jgħixu u jikbru f'ambjent ta' gwerra u għal min ma jafx hlief bi għied u vjolenza. Dawk li jibqgħu hajjin ikomplu jgħibu tul il-bqija ta' hajjithom il-gerhat ta' esperjenza hekk tal-biża; u xi ngħidu għas-suldati tfal? Nistgħu qatt naċċettaw li b'dan il-mod tinqered hajja għadha kemm tinda? Imharrġin biex joqtlu u spiss imgagħlin biex dan jagħmluh, dawn it-tfal ma jistgħux ma jkollhomx problemi kbar meta jiġu biex jidhlu fis-soċjetà ċivili. L-edukazzjoni tagħhom tkun imfixkla u titmewwet il-hila tagħhom għax-xogħol: x'effetti koroh għall-gejjieni tagħhom! It-tfal jehtiegu l-paċi: għandhom dritt għaliha.

Jiena u niftakar f'dawn it-tfal inżid ma' din it-tifikira dik tat-tfal vittmi tal-mini kontra l-bniedem u ta' armi ohra tal-gwerra. Minkejja l-isforzi kollha li saru biex jitnehhew dawn il-mini qed naraw issa paradoss li mhux ta' min jemmnu u kontra l-bniedem: kontra r-rieda ċara tal-gvernijiet u popli li darba għal dejjem jispicċa l-użu ta' din l-arma hekk kiefra għadhom qegħdin jitqieghdu mini ukoll f'postijiet li diġà ġew imnaddfa minnhom.

Mezzi ta' gwerra qed jiġu mxerrdin ma' kullimkien bit tkattir bl-addoċċ u bla kontroll ta' armi zġhar u hfief li sa fejn jidher għaddejjin bla xkiel minn naħa għall-ohra ta' fejn qed isir il-għied u hekk isahhu l-vjolenza tul il-mixja tagħhom. Hu dmir il-gvernijiet li jkollhom mezzi adattati biex jikkontrollaw il-produzzjoni, il-bejgħ, l-importazzjoni u l-esportazzjoni ta' dawn l-istrumenti tal-mewt. Hekk biss nistgħu bil-qawwa kollha negħlbu l-problema kollha kemm hi ta' traffiku kbir u llegali ta' l-armi tal-gwerra.

## II-Kultura tad-drittijiet tal-bniedem hija responsabbiltà ta' kulhadd

12. Mhux possibbli hawn intawwal iktar id-diskors tiegħi, iżda rrid ngħid li l-ebda dritt ta' bniedem m'huwa żgur jekk wiehed ma jimpenjax ruħu li jħares id-drittijiet kollha. Meta wiehed jaċċetta l-ksur ta' xi wiehed

mid-drittijiet fundamentali tal-bniedem bla ebda reazzjoni wiehed ikun qiegħed jipperikola d-drittijiet tal-bniedem b'mod universali, b'impenn serju għall-harsien tagħhom. Biss meta kultura tad-drittijiet tal-bniedem b'rispett shih ta' kull tradizzjoni tkun parti shiha tal-wirt morali ta' l-umanità nkunu nistgħu nharsu lejn il-gejjieni bil-fiduċja kollha.

Fil-fatt kif jista' jkun hemm gwerra jekk kull dritt tal-bniedem huwa rispettata? Il-harsien shih tad-drittijiet tal-bniedem hija t-triq l-iktar żgura biex ikun hemm relazzjonijiet aktar sodi bejn l-istati. Il-kultura tad-drittijiet tal-bniedem ma tistax ma tkunx kultura ta' paċi. Kull ksur fih innifsu għandu fih iż-żerriegħa ta' xi ġlieda li jista' jkun hemm. Il-Papa ta' qabli, is-serv t'Alla Piju XII, fi tmiem it-tieni gwerra dinjija staqsa: "Meta poplu jsib ruhu mgħaffeg mill-vjolenza min jista' jkollu kuraggġ li jwiegħed sigurtà lid-dinja kollha permezz ta' paċi li tibqa."<sup>11</sup>

Biex tiġi 'l quddiem kultura tad-drittijiet tal-bniedem li tolgot il-kuxjenzi tan-nies hi meħtieġa l-kollaborazzjoni ta' kull qawwa soċjali. Irrid hawn nagħmel riferenza għall-ħidma tal-mezzi tal-komunikazzjoni soċjali hekk importanti għall-formazzjoni ta' l-opinjoni tan-nies u għalhekk jinfluwenzaw l-imġieba taċ-ċittadini. Kif tista' ma tgħidx li huma responsabbli tal-ksur tad-drittijiet tal-bniedem meta jfahħru l-vjolenza li huma jgħibu 'l quddiem! Hekk ukoll hu dmir li nagħtu tifhir lil dawk l-inizjattivi nobbli tad-djalogu u ta' solidarjetà li jsehħu permezz ta' messaġġi mxerrdin favur ftehim ma' xulxin u favur il-paċi.

## **Żmien ta' għażla u żmien ta' tama**

13. Il-millennju l-ġdid qiegħed fil-bieb u l-miġja tiegħu fil-qrib qed timla l-qlub ta' hafna bit-tama ta' dinja iktar gusta u solidali. Hi xewqa li tista', anzi, għandha sseħħ!

U, fid-dawl ta' dan, li b'mod partikolari nkellem lilkom, huti fi Kristu, li fil-partijiet kollha tad-dinja għażiltu bhala regola ta' hajja l-Evangelju: kunu habbara tad-dinjità tal-bniedem! Il-fidi tgħallimna li kull persuna giet mahluqa fuq is-sura u x-xbiha ta' Alla. Quddiem iċ-ċaħda tal-bniedem, l-imħabba tal-Missier tas-sema ma tonqos qatt: l-Imħabba tiegħu hi bla limiti. Bagħat lil Ibnu Ġesù biex jifdi lil kull persuna u jagħtiha d-dinjità shiha tagħha.<sup>12</sup> Quddiem din il-qagħda kif jista' jkun li nħallu lil xi hadd barra minn hsibijietna? Għall-kuntrarju għandna naraw lil Kristu f'dawk l-iktar fqar u l-iktar imwarrbin, u l-Ewkaristija, xirka tal-Ġisem u d-Demm ta' Kristu, mogħtija lilna, timpenjna biex naqduhom.<sup>13</sup> Il-parabbola ta' l-għani li jibqa' dejjem bla isem u tal-fqajjar jismu Lazzru, turina b'mod ċar

"fil-kuntrasti kbar bejn għonja bla qalb u foqra bi htiega kbira, Alla hu favur dawn ta' l-ahħar".<sup>14</sup> Magħhom ahna rridu nkunu.

It-tielet u l-ahħar sena ta' thejjija għall-Ġublew hi l-pellegrinagg spiritwali lejn il-Missier: kull wiehed hu mistieden għall-mixja ta' konverżjoni vera li titlob li nħallu l-ħazin u nagħzlu t-tajjeb. Fuq l-ghatba tas-sena elfejn, hu dmir tagħna li nħarsu, b'impenn ġdid, id-dinjità tal-foqra u ta' l-imwarrbin u nagħrfu bil-fatti d-drittijiet ta' dawk li m'għandhomx drittijiet, ngħollu lehinna għalihom ahna u ngħixu fil-milja kollha tagħha l-missjoni li Kristu halla f'idejn id-dixxipli tiegħu. Dan hu l-ispirtu tal-Ġublew li hu hekk fil-qrib.<sup>15</sup>

Ġesù għallimna nsejħu 'l Alla Missier *Abba* u hekk urienna kemm hi għolja r-relazzjoni tagħna miegħu. L-imħabba tiegħu hi bla qjies u għal dejjem għal kull persuna u għall-ġens kollu tal-bnedmin. Ifissru hafna dawn il-kelmiet ta' Alla fil-ktieb tal-profeta Isaija:

"Tista' mara tinsa' t-tarbija tagħha  
u ma thennx għal bin ġufha?  
Imqar jekk din tinsa'  
jien ma ninsik qatt!  
Ara! Naqqaxtek fuq il-keffa ta' jdejja." (Is 49, 15-16).

Nilqgħu l-istedina biex nissieħbu f' din l-imħabba. Fiha u s-sigriet tar-rispett tad-drittijiet ta' kull mara u ta' kull raġel. Is-sebħ tal-millenju l-ġdid isibna lesti biex nibnu flimkien il-paċi.

Mill-Vatikan, 8 ta' Diċembru, 1998.

**Ioannes Paulus PP. II**

## Noti

1. Ara *Redemptor Hominis* (4 ta' Marzu, 1979), nr. 17.
2. Ara *Dikjarazzjoni Univesali tad-Drittijiet tal-Bniedem*. Preambolo, l-ewwel paragrafu.
3. Ara b' mod partikolar id-*Dikjarazzjoni ta' Vjenna* (25 ta' Gunju, 1993). Preambolo, nr. 2.
4. Enciklika *Evangelium Vitae* (25 ta' Marzu, 1995), nr. 57.
5. Ara *ibid.*, nr. 10.
6. *Dignitatis Humanae*, nr. 3.
7. Ara artiklu 18.
8. Ara *Dikjarazzjoni Univesali tad-Drittijiet tal-Bniedem*, art. 25/1.
9. Enciklika *Centesimus Annus* (1 ta' Mejju, 1991), nr. 34.

10. Ara *Katekiżmu tal-Knisja Kattolika*, nri. 2307-2317.
11. *Diskors lil-Kummissjoni tar-Rappreżentanti tal-Kungress ta' l-Amerka* (21 ta' Awissu, 1945).
12. Ara *Enċiklika Redemptor Homi' is* (4 ta' Marzu, 1979), nr. 13-14.
13. Ara *Katekiżmu tal-Knisja Kattolika*, nr. 1397.
14. *Diskors fl-Angelus tas-27 ta' Settembru, 1998*.
15. Ara *Tertio Millennio Adveniente* (10 ta' Novembru, 1994), nr. 49-51.

# Messaġġ tal-Papa Għall-Jum Il-Morda

11 ta' Frar 1999

Gheżież huti,

1. Il-Jum Dinji tal-Morda fil-11 ta' Frar ta' din is-sena, skond tradizzjoni li dejjem aktar qed tissahha, se jiġi ċelebrat b'mod tassew solenni f'wiehed mis-Santwarji mportanti tal-Madonna.

L-ghażla tas-Santwarju tal-Madonna ta' Harissa, fuq għolja hdejn Bejrut, għandha hafna tifsiriet għoljin minhabba l-post u ż-żmien. L-art fejn jinsab is-Santwarju hi l-art tal-Libanu li kif ghedt drabi oħra hi "aktar minn pajjiż, għax hi messaġġ u xbieha għall-Lvant u għall-Punent" (Ruma 8 ta' Settembru 1989).

Mis-Santwarju ta' Harissa l-istatwa tal-Vergni Marija thares lejn ix-xtut tal-Mediterran, hekk qrib l-art fejn kien jimxi Kristu "iħabbar il-bxara t-tajba tas-Saltna u jfejjaq kull xorta ta' mard u dghufija fost il-poplu" (Mt 4, 23). Ftit il-bogħod hemm il-martri Kosma u Damjan li aċċettaw l-ordni ta' Kristu "li jħabbru s-Saltna ta' Alla u jfejqu" (Lq 9, 2) u qdew din il-missjoni b'qalb hekk kbira li sthoqqilhom jissejhu *anargyros* (tobba qaddisin): kienu jfejqu l-morda bla hlas.

Is-sena 1999, bhala thejjija għall-Ġublew il-Kbir tas-sena 2000, hi dedikata lill-Knisja Universali u għal riflessjoni aktar għolja fuq Alla l-Missier. Fl-ewwel ittra tiegħu, l-Appostlu San Ġwann ifakkarna li Alla hu mħabba (4. 8. 16). Kif jista' jkun li riflessjoni fuq dan il-misteru ma jqanqalx fina l-virtù teologali ta' l-imħabba fiż-żewġ aspetti tagħha ta' mħabba ta' Alla u ta' mħabba għall-proxxmu?

2. Fid-dawl ta' dan, l-ghażla preferenzjali mal-Knisja tal-foqra u ta' dawk li qed ibatu fil-ġisem u l-ispirtu tagħhom, tikseb il-karattru ta' mixja ta' konversjoni vera għall-Evanġelju, meta t-tieni millennju qed joqrob biex jispicċa. Dan żgur iqaqal herqa akbar ha ssehħ l-għaqda bejn il-popli kollha biex timbena ċ-civiltà ta' l-imħabba, (ara *Tertio Millennio Adveninete* 50-52) fuq l-eżempju ta' Omm Gesù, "ix-xbieha perfetta ta' l-imħabba għal Alla u għall-proxxmu" (ibid. 54).

Hemm xi post aħjar mil-Libanu biex illum ikun simbolu ta' l-għaqda bejn l-insara u għall-laqgħa tal-ġnus kollha f'xirka ta' mħabba? Il-Libanu,

barra li hu post fejn komunitajiet Kattoliċi ta' tradizzjonijiet differenti u hafna komunitajiet insara jghixu flimkien, hu wkoll post fejn jiltaqgħu flimkien hafna religjonijiet. Għalhekk il-Libanu jista' jkun laboratorju għall-bini ta' "gejjieni ta' hidma u ta' ħajja flimkien għall-iżvilupp uman u morali tal-popli" (Eżort. post-sinodali *Tama ġdida għal-Libanu* 93).

Il-Jum Dinji tal-Morda li se jsir proprju fil-Libanu, qed jistieden il-Knisja kollha tistaqsi lilha nfisha x'qadi qed tagħti lil-qagħda, li aktar minn kull qagħda oħra turi l-limiti u d-dgħufija tal-bnedmin, u titlob solidarjetà shiħa bejniethom. B'dan il-mod, il-Jum isir mument privileġġjat għal relazzjoni mal-Missier u twissija f'waqtha dwar l-ewwel kmandament ta' l-imħabba: ahna lkoll mistennija nagħtu kont kif qed inharsuh (ara Mt 25, 31-46). L-eżempju li għandu jqanqalna jagħtihulna Ġesù stess fil-figura tas-samaritan it-tajeb, parabola mportanti biex nifhmu sewwa l-kmandament ta' l-imħabba tal-proxxmu (ara Lq 10, 25-37).

3. Il-Jum Dinji tal-Morda li ġej għandu mela jsib postu f'qagħda li twassalna biex inhossu sewwa d-dmir ta' l-imħabba, li għaliha l-laqgħa għar-riflessjoni, l-istudju u t-talb ma jistax ikun li ma tqanqalniex fis-Santwarju tal-Madonna ta' Harissa, iċ-ċentru tal-pellegrinagġi tal-komunitajiet kollha ta' l-insara libaniżi mill-hafna Knejjes, u wkoll minn Misilmin devoti. Minn dan tidher aktar ċara l-ħtieġa għall-għaqda li toħroġ mill-"ekumeniżmu ta' *hidma*" li, fil-kura tal-morda, ta' dawk li qed ibatu, ta' l-imwarrbin, tal-foqra u ta' l-imċahdin, hi tassew urġenti u hi t-triq l-inqas iebes fil-mixja ekumenika, kif turina l-esperjenza. Minn din it-triq mhux biss nistgħu nfittxu għaqda shiħa fost dawk kollha li jistqarru li huma nsara, imma wkoll nistgħu nagħtu bidu għal djalogu bejn ir-religjonijiet f'post bħal Libanu, fejn nies ta' twemmin reliġjuż differenti "għandhom flimkien għadd ta' valuri umani u spiritwali żguri", li jistgħu jwasslu wkoll "l-hemm mid-differenzi jfissru hafna bejn ir-religjonijiet" biex imbagħad naslu li nqisu l-ewwel dak li jgħaqqadna flimkien (Eżort. post-sinodali *Tama ġdida għall-Libanu*).

4. Ebda xewqa mill-qalb tal-bniedem ma toħroġ herqa hekk kbira daqs kemm toħroġ xewqa għall-qawwa u s-saħħa. Għalhekk ma nistgħagħbux jekk is-solidarjetà tal-bnedmin f'kull livell tista' u għandha tiżvilupa qabel xejn u bl-urġenza kollha fil-qasam tas-saħħa. Għalhekk "jeħtieġ isir sħarriġ serju u fil-fond dwar l-organizzazzjoni tas-servizzi tas-saħħa fl-istituzzjonijiet biex tassew ikunu postijiet ta' xhieda dejjem akbar ta' mħabba għan-nies" (ibid. 102).

Min-naha l-oħra, it-tweġiba mistennija minn min qed ibati trid tkun adatta għall-qagħda ta' min se jirċeviha, fuq kollox id-don ta' simpatija,

ta' solidarjetà kollha mhabba, ta' dedikazzjoni mill-qalb, ukoll b' mod erojku.

Jalla l-kontemplazzjoni tal-misteru tal-paternità ta' Alla tkun ta' tama għal morda u skola ta' thassib herqan għal dawk li jiehdu hsiebhom.

5. Lill-morda ta' kull età u ta' kull kundizzjoni, lill-vittmi ta' kull xorta ta' tbatija, ta' kalamitajiet u ta' traġedji nistedinhom biex jintelqu f'idejn Alla l-Missier. Ahna nafu li l-hajja hija don mogħti lilna minn Alla bhala l-oghla sinjal ta' mhabba għalina, u tibqa' dejjem don ikunu x'ikunu ċ-ċirkostanzi. L-għażliet responsabbli kollha tagħna, li xi kull tant ma ngħarfuhomx u m'humiex żguri minnhom minhabba l-limiti tagħna, għandhom isiru skond din il-konvinzjoni. Kliem is-Salmista jwettaq dan: *Halli xortik f'idejn il-Mulej u hu jghinek u jwieżnek; hu qatt ma jhalli l-gust jitfixkel* (Salm 54, 23).

Santu Wistin huwa u jfisser dan il-kliem jkteb: "X'qed ihasbek? X'qed jinkwetak? Dak li halqek, jiehu hsiebek. Dak li ha hsiebek qabel bdejt teżisti, mhux se jiehu hsiebek issa li int dak li riedek? Ghax int fidil, issa int miexi fit-triq tal-gustizzja. Forsi dak li jtella' x-xemx għat-tajbin u l-hżiena, u jnizzel ix-xita għal min hu gust u għal min mhux, mhux sejjer jiehu hsiebek? Se jtitlqek, jabbandunak, iħallik wahdek lilek li int gust u tghix fil-fidi? Għall-kuntrarju, jagħmillek il-gid, jghinek, jagħtik dak li teħtieġ hawn, iharsek mit-tiġrib. Bid-doni li jagħtik ifarġek biex tibqa' sod; meta jehodomlok ikun qed jikkoreġġik biex ma tintilifx; il-Mulej jiehu hsiebek, tibzax. Dak li għamlek, iżommok; taqax minn idejn il-ħallieq tiegħek; jekk taqa' min id dak li għamlek titfarrak; Rieda tajba thallik tibqa' f'idejn min għamlek. Meta tintelaq fih taħsibx li hemm xi vojт bhallikieku se taqa' fih; taħsibx hwejjeġ bhāl dawn. Hu qal: Nimla s-sema u l-art, qatt m'hu se jonqsok; tonqsux għax tonqos lilek innifsek" (*Enarr in Psalmum 39, 26-27*).

6. Dawk li jahdmu mal-morda – tobbja, spiżjara, infermiera, kappillani, reliġjużi rġiel u nisa, amministraturi, voluntieri – imsejhin mill-vokazzjoni u l-professjoni tagħhom biex iharsu u jaqdu l-hajja tal-bniedem, nerga nsemmilhom l-eżempju ta' Kristu; wara li ġie mibghut mill-Missier bhala l-oghla prova ta' mhabbtu, (ara Ġw 3, 16) għallem lill-bniedem "jagħmel dak li hu tajjeb bit-tbatija, u jagħmel it-tajjeb għal min ibati" u hekk wera sewwa xi tfisser it-tbatija fiż-żewġ aspetti tagħha (Ittra Appost. *Salvifici doloris*, 20).

Tgħallmu fl-iskola tat-tbatija kif tifhmu bi hlewwa kollha mhabba it-tifsir għoli tal-misteru tat-tbatija. Jalla t-tbatija li tagħha intom xhieda tkun il-qies tat-twegiba dedikata li intom mistennija li tagħtu. Intom u taqdu

dan is-servizz għal-hajja kunu lesti tilqgħu l-kollaborazzjoni ta' kulhadd "għax il-problema tal-hajja u l-harsien u l-promozzjoni tagħha m'humieq biss il-hsieb tal-Knisja. Il-hajja iva għandha valur qaddis u reliġjuż iżda bl-ebda mod dan mhux biss fit-thassib ta' dawk li jemmnu (encikl. *Evangelium vitae* 191). U għax dawk kollha li jbatu jitolbu għajna, jaċċettawha minn għand kulhadd jekk tingħata bhala tweġiba ta' mħabba.

7. Lill-komunità *ekklesjali* nagħmel stedina herqana biex din is-sena tal-Missier tkun sena ta' mħabba hajja, imħabba ta' hidmiet li jimpenjaw shih l-istituzzjonijiet kollha tal-Knisja. San Injazju ta' Antjokja kiteb lill-Efesin li l-imħabba hija t-triq għal għand Alla. Il-fidi u l-imħabba huma l-prinċipju u t-tmiem tal-hajja; il-fidi hija l-prinċipju, l-imħabba t-tmiem. Il-virtujiet l-oħra jiġu warajhom waħda wara l-oħra, biex iwasslu lin-nies għal-perfezzjoni. Min-naħa tiegħu santu Wistin jgħallim: "Jekk, mela, ma tistax taqra l-kotba kollha ta' l-Iskrittura, wiehed wiehed, u lanqas tista' tiftah il-kotba kollha li fihom hemm il-Kelma ta' Alla, u lanqas tista' tasal għall-misteri kollha ta' l-Iskrittura fittex li jkollok l-imħabba għax minnha jiddependi kollox. B'dan il-mod tkun tghallimt mhux biss dak li tghallimt mill-Iskrittura, imma wkoll dak li ma rnekkilek titgħallim minnha (*Sermo* 35, 2-3).

8. Jalla l-Verġni Marija, il-Madonna ta' Harissa, bl-eżempju sublimi tagħha tkun qrib dawk kollha li qed ibatu fil-Jum Dinji tal-Morda. Jalla tnebbah lil dawk kollha li jagħtu xhieda tal-fidi nisranija fil-qadi tal-morda; jalla tmexxi 'l kulhadd bl-id tagħha t'omm lejn id-Dar tal-Missier għajn tal-hniena. Jalla dik li għasset fuq it-tbatijiet ta' qsim il-qalb tal-poplu tal-Libanu tqanqal fid-dinja t-tama li qed tiġi 'l quddiem f'dak il-pajjiż, fiduċja mġedda tal-qawwa ta' l-imħabba għall-fejqan, u bħal wlied mitlufa jalla tigborhom ilkoll taht il-mantell tagħha. Jalla l-millennju l-ġdid li hu fil-qrib, jagħti bidu għal żmien ta' fiduċja mġedda fil-bniedem, mahluq b'mod hekk ta' l-għageb mill-imħabba ta' Alla u li l-imħabba biss isib it-tifsir ta' hajtu u ta' xortih.

Ruma 8 ta' Diċembru 1998

Joannes Paulus pp. II

# Messaġġ tal-Papa Ġwann Pawlu II ghar-Randan

## Il-Mulej jagħmel għall-popli kollha mejda (ara Is 25, 6)

Gheżież huti fi Kristu,

Ir-Randan li sejrjn niċcelebraw hu rigal iehor ta' Alla. Irid jgħinna nsibu n-natura tagħna ta' wlied, maħluqin u mġedda bi Kristu, mill-imħabba tal-Missier fl-Ispirtu s-Santu.

1. *Il-Mulej jagħmel għall-popli kollha mejda.* Dawn il-kelmiet li jridu jkunu l-qofol tal-messaġġ tar-Randan ihegġuna l-ewwel nett biex nirriflettu fuq l-imħabba provvidenzjali tal-Missier tas-sema għall-bnedmin kollha. Din l-imħabba ġa dehret fil-holqien meta Alla "ħares lejn kull ma għamel u, ara, kollox kien tajjeb hafna" (Ġen. 1, 31). Dan jitwettaq imbagħad fir-relazzjoni privileġġjata mal-poplu ta' Israel, li Alla għażlu bħala l-poplu tiegħu biex iġib 'il quddiem il-hidma tas-salvazzjoni. F'Ġesù Kristu, fl-aħħarnett din il-herqa provvidenzjali tilhaq il-milja kollha tagħha: fih il-barka ta' Abraham tghaddi għand il-ġnus kollha u aħna nirċievu wegħda ta' l-Ispirtu s-Santu permezz tal-fidi (ara Gal 3, 21-40).

Ir-Randan hu żmien tajjeb hafna biex nuru l-hajr kollu tagħna lill-Mulej għall-ghegubijiet li għamel għall-ġid tal-bniedem fiż-żminijiet kollha ta' l-istorja u b'mod partikulari fil-fidwa, li minħabba fiha lanqas lil lbnu stess ma helisha (ara Rum 8, 32).

L-għarfien tal-preżenza ta' Alla għas-salvazzjoni fil-grajjiet kollha tal-bnedmin, jimbuttana lejn il-konversjoni. Iġiegħelna nħossu li aħna lkoll maħbubin minn Alla u mbuttati għalhekk biex infahħruh u nigglorifikawh. Għalhekk intennu ma' San Pawl: "Imbierek Alla u Missier Sidna Ġesù Kristu li berikna b'kull xorta ta' barka spiritwali fis-smewwiet fi Kristu. Hekk hu għażilna fih sa minn qabel il-holqien tad-dinja biex inkunu qaddisa u bla tebgħa quddiemu fl-imħabba" (Ef 1, 3-4). Alla stess jistedinna għal mixja ta' penitenza, u ta' tisfija minn ġewwa biex ingeddu l-fidi tagħna. Ma jieqaf qatt isejhilna lejh u kull darba li ngarrbu r-rebħa tad-dnub fuqna jurina t-triq li se twassalna lura fid-dar tiegħu, fejn insibu dik il-herqa singolari għalina li urina fi Kristu, u hekk mill-imħabba li jurina l-Missier, johrog minna l-hajr.

2. Il-mixja tar-Randan hi thejjija għaċ-ċelebrazzjoni ta' l-Għid ta' Kristu, il-misteru tas-salvazzjoni tagħna. Tanticipa dan il-misteru l-ikla li l-Mulej għamel mad-dixxipli tiegħu f'Hamis ix-Xirka, meta offra lilu nnifsu taħt ix-xbihat tal-hobż u l-inbid. Fiċ-ċelebrazzjoni ewkaristika, kif ktibt fl-Ittra appostolika *Dies Domini*: "Kristu hu realment, sostanzjalment u dejjem preżenti ... u l-Hobż tal-Hajja jinghata bhala rahan tal-hajja ta' dejjem" (n. 39).

L-ikla hi sinjal ta' ferh għaliex tidher il-qawwa kollha ta' xirka ta' dawk li jieħdu sehem. Fl-Ewkaristija sseħħ dik l-ikla mħabbra mill-profeta Isaija għall-popli kollha (ara 25, 6). Fiha ma nistgħux ma narawx tifsira eskatologika. Il-fidi tghidilna li l-misteru ta' l-Għid ġa seħħ fi Kristu, izda għad irid isehh f'kull wieħed minna bil-qawwa kollha tiegħu. L-Iben ta' Alla bil-mewt u l-qawmien tiegħu għall-hajja tana bhala don il-hajja ta' dejjem, li għandha hawn, fil-misteru ta' l-Għid, il-bidu tagħha, izda sseħħ b'mod definittiv fl-Għid ta' dejjem fis-sema. Hafna minn hutna għandhom il-hila jistabru bil-qagħda miżera tagħhom, nieqsa mill-faraġ u mgarrba mill-mard, għaliex huma zguri li għad jasal għalihom il-jum li fih jidhlu għall-mejda ta' dejjem fis-sema. Hekk ir-Randan idawwar harsitna 'l hemm miż-żmien ta' issa, 'l hemm mix-xefaq tad-dinja lejn ix-xirka perfetta u eterna mat-Trinita Qaddisa.

Il-barka li nircievu minghand Kristu ġgarraf il-hajt taż-żmien u tiftah il-bieb għal-tishib definittiv fil-hajja ta' Alla. "Hienja dawk mistiedna għall-ikla tat-tieg tal-Haruf" (Apok 19, 9): ma nistgħux ninsew li hajjitna f'dik l-ikla – anticipata mis-sagrament ta' l-Ewkaristija – issib l-ghan finali tagħha.

Kristu kisbilna mhux biss dinjità ġdida fil-hajja tagħna fid-dinja, imma kisbilna fuq kollox id-dinjità ġdida ta' wlied Alla, imsejhin biex ikollna sehem mill-hajja ta' dejjem tiegħu. Ir-Randan jistedinna nirbhu t-tentazzjoni li nqisu bhala definittiva l-hajja tagħna f'din id-dinja u nagħrfu li "is-sema pajjizna" (Fil 3, 20).

3. Meta nikkontemplaw din is-sejha ta' l-għageb li l-Missier, fi Kristu, jagħmlilna, ma nistgħux ma nintebhux bl-imhabba li għandu għalina. Din is-sena ta' thejjija għall-Ġublew il-Kbir trid tghinna biex ngeddu l-għarfien li Alla u l-Missier li fl-Iben il-għaziż tiegħu qed jagħtina l-istess hajja tiegħu. Mill-ġrajja tas-salvazzjoni li jagħmel magħna u għalina nitgħallmu kif ngħixu l-imhabba b'hegga ġdida mill-aqwa (ara Ġw 4, 10ss), virtù teologali li jien ridt li tiġi studjata fil-fond fl-1999 bl-ittra appostolika *Tertio Millennio Adveniente*.

L-esperjenza ta' l-imhabba tal-Missier twassal lin-nisrani biex ikun don

haj fil-qadi u solidarjetà ma' hutu. Bla qies huma l-oqsmha li fihom tul iż-żminijiet il-Knisja tat xhieda bil-kliem u bl-għemil ta' l-imħabba ta' Alla. Illum wkoll qed jinfethu quddiemna wesgħat tassew kbar li fihom l-imħabba ta' Alla trid turi ruhha permezz tal-ħidmiet ta' l-insara. Il-faqar ġdid u l-kwistjonijiet kbar li qed iniktu tant q̄lub jistennew twegib f'waqtu bil-fatti. Min hu wahdu, min jinsab inwarrab fit-tarf tas-soċjetà, min qed ibati l-ġuħ, min hu vittma tal-vjolenza, min tilef kull tama, għandu d-dritt li jhoss il-herqa tal-Knisja, it-tjieba tal-Missier tas-Sema, li sa mill-bidu tad-dinja, haseb f'kull bniedem biex jimlieh bil-barkiet tiegħu.

4. Ir-Randan jekk ngħixuh b'harsitna lejn il-Missier, isir għalina żmien speċjali ta' mħabba li turi ruhha bil-fatti permezz ta' għemejjel ta' ħniena korporali u spiritwali. Il-ħsieb imur b'mod speċjali lejn dawk li ma hemmx post għalihom fl-ikla tal-konsumizmu ta' kuljum. Hemm hafna "Lazzrijiet" li kuljum qed ihabbtu l-bibien tas-soċjetà: huma dawk kollha li m'humix igawdu l-vantaġġi materjali li għab il-progress. Għad hemm qagħdiet ta' mizerja li ma jistgħux ma jqanqlux il-kuxjenza tan-nisrani, u jfakkruh fid-dmir li jgħin minnufih jew personalment jew b'mod komunitarju.

Mhux lill-individwi biss qed tingħata l-okkazzjoni li juru li huma lesti jistiednu l-foqra biex jaqsmu magħhom qagħda tajba, imma wkoll l-istituzzjonijiet internazzjonali, il-gvernijiet tal-popli, iċ-ċentri direttivi ta' l-ekonomija tad-dinja għandhom jidhlu biex iħejju proġetti kuragġużi għat-tqassim aħjar tal-ġid ta' l-art kemm fi ħdan kull pajjiż u kemm fir-relazzjonijiet bejn in-nazzjonijiet..

5. Huti, fil-bidu tal-mixja tar-Randan, qed nibgħatilkom dan il-messaġġ biex inqawwilkom qalbkom fit-triq tal-konversjoni li twassalkom għall-għarfien aħjar u dejjem aktar shiħ tal-misteru ta' ġid li Alla għandu għalina. Marija, Omm il-Ħniena, tqawwina fil-mixi tagħna. Hija kienet l-ewwel li għarfet u laqgħet il-pjan ta' mħabba tal-Missier, emmnet u hi "l-imbierka fost in-nisa" (Lq 1, 42); obdjet fit-tbatija u hekk issieħbet, l-ewwel wahda, fil-glorja ta' wlied Alla.

Marija tfarraġna bil-presenza tagħha; tkun għalina "sinjal sġur ta' tama" (*Lumen gentium* 68) u titlob għalina quddiem Alla biex mill-ġdid ixxerred fuqna il-ħniena tiegħu.

Mill-Vatikan 15 ta' Ottubru 1998

Ioannes Paulus PP. II

# Messaġġ tal-Papa ghal Jum iż-Żghażaġh

Hadd il-Palm 1999

## Il-Missier ihobbkom (Ġw 16, 27)

1. Fil-hsieb tal-Ġublew li hu hekk fil-qrib, is-sena 1999 trid twessa x-xfaq ta' dawk li jemmnu, skond il-qies ta' Kristu, il-qies tal-Missier li hu fis-smewwiet, li minnu ntbagħat Ġesù u li lejh reġa' lura (Ittra appostolika *Tertio Millennio Adveniente*, 49). Ma jstax ikun li tiċċelebra 'l Kristu u l-ġublew tiegħu mingħajr ma ddu, miegħu, lejn Alla, Missieru u Missierna (ara Ġw 20, 17). L-Ispirtu s-Santu wkoll jibgħatna għand il-Missier u għand Ġesù; la l-Ispirtu jgħidilna ngħidu "Ġesù hu l-Mulej" (ara 1 Kor 12, 3) biex jagħtina l-hila li nitkellmu ma' Alla u nsejnhulu "Abba! Missier!" (ara Gal 4, 6).

Għalhekk nistedinkom mal-Knisja kollha biex idduru lejn Alla l-Missier u tisingħu b'ħajr u stgħaġib ir-rivelazzjoni ta' l-ghageb ta' Ġesù: "Il-Missier ihobbkom" (Ġw 16, 27). Huma dawn l-erba' kelmiet li rrid nafdalkom bhala sugġet ta' l-XIV-il Ġimgha Dinjija taż-Żoghżija. Għezież żghażaġh, ilqgħu l-imħabba li tiġi l-ewwel minn għandu (ara 1 Ġw 4, 19). Kunu dejjem żguri f' din il-haġa, għax hi biss li tagħti tifsir, qawwa u hena lill-ħajja: qatt ma se titbiegħed minnkomb l-imħabba tiegħu, qatt ma se jiġi nieqes il-patt ta' sliem magħkom (ara Is 54, 10). Għandu miktub isimkom fil-qieġ ta' idejħ (ara Is 49, 16).

2. Fil-qalb tal-bniedem, għalkemm mhux dejjem tinhass u lanqas hi dejjem ċara, hemm xewqa kbira għal Alla, li San Injazju fisser b'dawn il-kelmiet hekk qawwija: "Ilma ħaj ifawwar fija u jgħidli 'Ejja għand il-Missier'" (*Ad Romanos*, 7) "Mulej, urini s-sebh tiegħek" qal Mosè fuq il-muntanja (Ez 33, 1). "Lil Alla għadu hadd ma rah, imma għarrafhulna l-Iben il-wahdieni ta' Alla, li hu fi hdan il-Missier" (Ġw 1,18). Mela biżżejjed inkunu nafu l-Iben biex inkunu nafu l-Missier? Filippu ma kienx konvint minn dan minnufih. "Urina l-Missier", qal. U t-tweġiba li ngħatatlu tmur 'l hemm hafna minn dak li konna nistennew: "Ili daqshekk magħkom, Filippu, u għadek ma għarftnix? Min ra lili, ra l-Missier" (Ġw 14, 8-11).

Wara l-Inkarnazzjoni hemm xbieħa ta' bniedem li fiha nistgħu naraw lil Alla: "Emmnuni, jien fil-Missier, u l-Missier huwa fija," qal Ġesù, u

mhux biss lil Filippu imma lil dawk kollha li kienu se jemmnu (ara Ġw. 14, 11). Minn dak inhar, min jilqa' l-Iben ta' Alla, ikun jilqa' lil Dak li baghtu (ara Ġw 13, 20). Izda mbaghad "min jobghodni, jobghod ukoll lill-Missieri" (Ġw 1, 23) Minn dak iż-żmien kien possibbli li ssehh relazzjoni ġdida bejn il-Hallieq u l-mahluq, bejn l-iben u l-missier: lid-dixxipli li jridu jidhlu fil-misteri ta' Alla u qed jitolbu biex jitghallmu kif jitolbu biex ikollhom għajnuna fil-mixi tagħhom, Ġesù wieġeb billi għallem il-Missierna, li "hu ġabra ta' l-Evangēlju kollu kemm hu" (Tertulljan, *De oratione*, 1). Il-Missierna jwettaq il-qagħda tagħna ta' wlied (ara Lq 11, 14). "Min-naħa, bil-kliem ta' din it-talba l-Iben il-Wahdieni jagħtina l-kliem li l-Missier tah: hu l-Għalliem tat-talb tagħna. Min-naħa l-oħra bhala l-Verb magħmul bniedem jagħraf fil-qalb tiegħu ta' bniedem l-htigiet kollha tal-bnedmin u jurihomlna: hu l-Mudell tat-talb tagħna (*Katekizmu tal-Knisja Kattolika*, n. 2765).

L-Evangēlju ta' San Ġwann, huwa u jwasalilna x-xhieda diretta tal-hajja ta' l-Iben ta' Alla jurina t-triq li twassalna għall-gharfien tal-Missier. L-invokazzjoni "Missier" hi s-sigriet, in-nifs, il-hajja ta' Ġesù. Mhux hu forsi l-Iben il-wahdieni, il-kbir, il-maħbub, dak li lejh kollox idur, li hu dejjem mal-Missier minn qabel il-holqien tad-dinja, imsieheb miegħu fil-glorja? (Ġw 17, 5) Ġesù jirċievi minghand il-Missier (ara Ġw 17, 2), il-Bxara li kellu jhabbar (ara Ġw 12, 49), il-hidma li kellu jagħmel (ara Ġw 14, 3). L-istess dixxipli m'humieq tiegħu għax tahomlu l-Missier (ara Ġw 17, 9) biex iħarishom mill-ħażin, biex ma jintilfux.

Fis-sieġha li fiha l-Iben għadda għal għand il-Missier, it-"talba sacerdotali" tiegħu turina qalbu: "Missier, igglorifika lili għandek bil-glorja li kelli miegħek qabel ma kienet id-dinja" (Ġw 17, 5). Bhala l-Qassis il-Kbir u ta' dejjem, Kristu jimxi quddiem il-korteo twil bla qies tal-mifdijin. Il-kbir fost kotra kbira ta' aħwa, hu jwassal fuq għolja wahda n-nghaġ kollha tal-merħla li xterdu, biex ikun hemm merħla wahda, ragħaj wiehed (Ġw 10,16).

Bil-hidma tiegħu l-istess relazzjoni ta' mħabba li hemm fi hdan it-Trinità qaddisa tghaddi fir-relazzjoni tal-Missier ma' l-umanità mifdija: "Il-Missier iħobbkom!" Kif jista' jiftiehem dan il-misteru ta' mħabba mingħajr il-hidma ta' l-Ispirtu li l-Missier sawwab fuq id-dixxipli għat-talba ta' Ġesù? (ara Ġw 14, 15). L-inkarnazzjoni tal-Verb etern fiż-żmien u t-twelid għall-eternità ta' dawk kollha li jsiru haġa wahda miegħu bil-magħmudija hadd qatt ma kien jobsorhom mingħajr il-hidma ta' l-Ispirtu li jagħti l-hajja.

3. "Alla hekk habb lid-dinja li ta lil Ibnu l-wahdieni biex kull min jemmen fih ma jintilifx, izda jkollu l-hajja ta' dejjem" (Ġw 3, 16). Alla jhobb

id-dinja! u minkejja ċ-ċahdjet kollha li tagħmel, jibqa' jhobbha sa l-aħħar. "Il-Missier iħobbkom" minn dejjem u għal dejjem: din hi t-tħabbira l-ġdida li qatt ma nstemgħet qabel, sempliċi hafna u thawwadna, bxara li l-bnedmin jafuha lill-Knisja" (ara Eżort. *Christifideles laici*, 34). jekk l-Iben ukoll kellu hu biss jgħidilna din il-kelma, kien ikun biżżejjed. "Araw, b'liema għozża ħabbna l-Missier: nistgħu nissejhu wlied Alla, u hekk aħna tassew" (1 Ġw 3, 1). M'ahniex iltiema, nistgħu nħobbu. Għaliex – u dan tafuh sewwa – wiehed ma jistax iħobb jekk ma jkunx maħbub.

Imma kif se nwasslu din il-bxara? Ġesù jurina t-triq: nisimghu lehen il-Missier biex jgħallimna (Ġw 6, 45) u nħarsu l-kmandamenti (ara Ġw 14, 23). Dan l-għarfien tal-Missier imbagħad ikompli jikber: "Jiena għarrafthom ismek, u għad ngħarrafhulhom iżjed" (Ġw 17, 26) u din tkun hidma ta' l-Ispirtu s-Santu li jwassalna għall-verità kollha (ara Ġw 16, 13).

Fi zmienna, il-Knisja u d-dinja jeħtieġu aktar minn dari "missjunarji" li jkunu jafu jħabbu bil-kliem u bl-għemil din iċ-ċertezza fundamentali li tfarrag. Intom iż-żgħażaġh ta' llum u l-adulti tal-millennju l-ġdid, intom u tagħrfu dan, fittxu l-"formazzjoni" tagħkom fl-iskola ta' Kristu. Fil-Knisja u fl-ambjenti kollha li fihom tgħixu kuljum, kunu xhieda li jemmnu kom ta' l-Imħabba tal-Missier. uruh fl-għażliet u l-qagħdjet tagħkom, kif tilqgħu n-nies u taqduhom, fil-ħarsien tar-rieda u tal-kmandamenti ta' Alla.

"Il-Missier iħobbkom". Din it-tħabbira ta' l-għageb tinzel fil-qalb ta' min jemmen li, bhala dixxiplu maħbub minn Ġesù, jmid rasu fuq sieder l-Imghallem ha jilqa' x-xewqat tiegħu: "Min iħobb lili, iħobbu wkoll il-Missier, u jiena wkoll inhobbu u nurih lili nnifsi" (Ġw 14, 21), għax "din hi l-ħajja ta' dejjem li jagħrfu lilek Alla wahdek veru u lil Ġesù Kristu li inti bgħatt" (Ġw 17, 3).

Il-hafna suriet ta' paternità li magħhom tiltaqgħu fil-mixja ta' hajjitkom jirriflettu l-imħabba tal-Missier. Hsiebi jmur l-ewwel lejn il-ġenituri tagħkom li ssieħbu ma' Alla biex jagħtukom il-ħajja u jieħdu hsiebkom: agħtuhom gieħ (ara Es 20, 12) u wruhom ħajr. Hsiebi jmur lejn is-sacerdoti u l-persuni konsagrati lill-Mulej li għalikom huma ħbieb, xhieda u għalliema tal-ħajja "għall-ġid u l-hena tagħkom fil-fidi" (Fil 1, 25). Hsiebi jmur lejn l-edukaturi veri li bl-umanità tagħhom, bl-għerf u l-fidi tagħhom qed jgħinu b'mod ifisser hafna għat-twelid nistrani tagħkom u għalhekk kollu kemm jixirqikom bhala bnedmin. Għal kull wahda minn dawn il-persuni hekk ta' siwi għalikom fit-triqat kollha tal-ħajja tagħkom, roddu dejjem ħajr lil Alla.

4. Il-Missier iħobbkom! L-għarfien ta' din l-imħabba ta' Alla għalina ma

jistax ma jwassalx lil kull min jemmen biex, f' għaqda shiġha ma' Kristu, il-Feddej tal-bniedem, jibda mixja ta' konversjoni vera. Hi l-qagħda adatta biex insibu mill-ġdid u niċċelebraw bil-herqa kollha is-sagrament tal-Penitenza fit-tifsir l-aktar għoli tiegħu (ara *Tertio Millennio Adveniente*, 50).

"Id-dnub hu abbuż ta' dik il-libertà li Alla ta lill-persuni li hu ħalaq biex ikunu jistgħu jhobbuh u jhobbu lil xulxin" (*Katekiżmu tal-Knisja Kattolika*, 387), hu ċ-ċaħda li tgħix il-ħajja ta' Alla mogħtija fil-maġmudija, hu li ma tħallix iħobbok Dak li hu l-Imħabba tassew: dan għax il-bniedem għandu s-setgħa tal-biża' li jfixkel lil Alla fir-rieda tiegħu li jagħti l-ġid kollu. Id-dnub li jaf il-bidu tiegħu mir-rieda ħielsa tal-persuna (ara Mk 7, 20) hu ksur ta' l-imħabba vera, jidrob in-natura tal-bniedem, iġib fix-xejn is-solidarjetà umana, u juri ruħu f'qagħdiet, kliem u għemil mimlijin egoiżmu (ara *Katekiżmu tal-Knisja Kattolika*, 1849–1850). Hu fil-fond tal-qalb tal-bniedem li l-libertà tinfetaħ jew tingħalaq għall-imħabba. Din hi t-traġedja dejjem sejra tal-bniedem li spiss jagħzel il-jasar u joqgħod għall-biża', għall-kapricċi, għall-imġiba żbaljata, u johloq għalih allat li jaħkmuh, ideoloġiji li jġibu fix-xejn l-umanità. Naqraw fl-Evangelju ta' San Ġwann: "Kull min jagħmel id-dnub, hu lsir tad-dnub" (Ġw 8, 34).

Ġesù jgħid lil kulhadd "Indmu, u emmnu fl-Evangelju" (Mk 1, 15). Fil-bidu ta' kull konverżjoni vera, hemm il-harsa ta' Alla fuq il-midneb. Hi harsa li tinbidel fi ftittixja mimlija mħabba, f'passjoni tas-salib, f'rieda ta' maħfra li, hija u turi lill-ħati li għadu u jibqa' smat u maħbub, tirrivelalu t-taħwid li fih jinsab u tteġġu biex jiddeciedi li jibdel ħajtu. Hu l-kas ta' Levi (ara Mr 2, 13-17), ta' Żakkew (ara Lq 19, 1-10), ta' l-adultera (ara Ġw 8, 1-11), tal-halliel it-tajeb (ara Lq 23, 39-43), tas-Samaritana (ara Ġw 4, 1-30). "Il-bniedem ma jistax jgħix mingħajr imħabba. Ikun għalih innifsu xi hadd li ma tifhmux, ħajja bla sens jekk l-imħabba ma tiġix rivelata lilu, jekk ma jippruvahix u jagħmilha tiegħu, jekk ma jisseħibx fha bil-hegga kollha" (Encikl. *Redemptor hominis*, 10). Meta jagħraf u jduq lil Alla tal-ħniena u tal-maħfra il-bniedem jista' jgħix billi bla heda jdur lejn Alla u jikkonverti (ara Ittra Apost. *Dives in misericordia*, 13).

"Mur, u millum 'il quddiem tidnibx aktar" (Ġw 8, 11): il-maħfra tingħata bla hlas iżda l-bniedem hu mistieden biex iwieġeb għaliha b'impenn serju ta' ħajja mgedda. Alla jafhom seewa l-hlejjaq tiegħu. Jaf li l-manifestazzjoni dejjem akbar ta' l-imħabba tiegħu fl-aħħar tasal biex tqanqal fil-midneb l-istmerrija tad-dnub. Hu għalhekk li l-imħabba ta' Alla tidher fl-offerta dejjem sejra tal-maħfra.

X'tifsir għandha l-parabbola ta' l-iben il-ħali! Mill-mument li fih l-iben il-ħali jitleq id-dar, missieru jgħix qalbu ttaqtaq: jistenna, jittama, iħares lejn l-orizzont. Jirispetta il-libertà ta' ibnu, imma jhoss għalih. U meta l-

iben jiddeċiedi li jerga' lura, jilmhu mill-bogħod u jmur jiltaqa' miegħu, ihaddnu miegħu u kollu ferhan jordna: "Libbsulu ċ-ċurkett – sinjal tal-patt il-ġdid – ġibulu l-isbaħ libsa u xidduhielu – sinjal tal-hajja ġdida – libbsulu s-sandli f' rignejh – sinjal tad-dinjità li reggħet inkisbet – u nagħmlu festa, għax dan ibni kien mejjet u rega' qam, kien mitluf u nstab" (Lq 15, 11-32).

5. Qabel rega' lura għand il-Missier, Ġesù ried jafda lill-Knisja tiegħu il-ministeru tar-Rikonċiljazzjoni (ara Ġw 20, 23). Mela mhux biżżejjed indiema minn gewwa biss biex tinkiseb il-maħfra ta' Alla. Il-ħbiberija mill-ġdid ma' Alla tinkiseb permezz tar-rikonċiljazzjoni mal-komunità ekklesjali. Għalhekk l-għarfien tal-ħtija sehħ permezz ta' ġest sagramentali konkret: indiema u stqarrija tad-dnubiet bil-fehma ta' hajja ġdida, quddiem il-ministru tal-Knisja.

Iżda l-bniedem ta' illum, jaħasra, aktar ma jitlef is-sens tad-dnub, inqas jitlob il-maħfra ta' Alla: minn hawn gejjin il-ħafna problemi u l-ħafna diffikultajiet ta' żmienna. Din is-sena għalhekk nistedinkom issibu mill-ġdid il-ġmiel u l-ghana tal-grazzja tas-sagrament tal-Penitenza, billi taqraw bl-attenzjoni kollha pass pass il-parabbola ta' l-iben il-hali fejn mhux biss jidher id-dnub, imma wisq aktar tidher it-tjieba u l-ħniena ta' Alla. Intom u tisimghu l-Kelma f' qagħda ta' talb ta' kontemplazzjoni, ta' stgħaġib u ta' ċertezza, għidu lil Alla: "Jien neħtiegek, jien nafda fik biex neżisti u ngħix. Int aqwa mid-dnub. Nemmen fis-segħha tiegħek fuq ħajti, nemmen fil-ħila tiegħek li ssalvani, jien kif jien issa. Ftakar fija. Aħfiri!"

Hares "gewwa fik". Qabel il-ksur ta' xi liġi jew ta' xi regola morali, id-dnub hu għemil kontra Alla (ara Salm 50/51, 6), kontra l-aħwa, kontra taġna nfusna. Ieqfu quddiem Kristu, l-Iben il-wahdieni tal-Missier, u eżempju għal hutu kollha. Hu biss jurina kif għandna nkunu quddiem il-Missier, quddiem għajrna, quddiem is-socjetà biex inkunu paċi magħna nfusna. Jgħidilna dan permezz ta' l-Evangelju, li hu haġa wahda ma' Ġesù Kristu. Il-qies tal-fedeltà lejn wiehed hu l-qies tal-fedeltà lejn l-ieħor.

Ersqu bil-fiduċja kollha lejn is-sagrament tal-Qrar: bl-istqarrija tal-ħtjiet turu li tridu taġhrfu l-infedeltajiet taġħkom biex taqtgħuhom; taġhtu xhieda ta' konverzjoni u ta' rikonċiljazzjoni biex terġgħu ssibu l-qagħda ta' sliem u ta' kotra ta' ġid ta' l-ulied ta' Alla fi Kristu Ġesù; turu solidarjetà ma' l-aħwa, huma wkoll mgarrbin mid-dnub (ara *Katekizmu tal-Knisja Kattolika*, 1445).

Ilqgħu fl-aħħar b'ħajr l-assoluzzjoni mingħand is-sacerdot: hu l-waqt li fih il-Missier jgħid fuq il-midneb niedem il-kelma li taġhtih il-hajja. "Dan ibni raga' għex!" l-Għajn ta' l-imħabba taġhti l-hajja mill-ġdid u

taghti l-hila biex jintrebaħ l-egoizmu u biex l-imħabba tingħata b'qawwa akbar.

6. "Hobb il-Mulej Alla tiegħek b'qalbek kollha, b'ruħek kollha u b'moħħok kollu. Dan hu l-kmandament il-kbir u l-ewwel wiehed. It-tieni jixbhu: Hobb 'il għajrek bhalek innifsek. Dawn iż-żewġ kmandamenti huma l-qofol tal-Liġi kollha u tal-profeti" (Mt 22, 37-40). Ġesù ma jgħid li t-tieni kmandament huwa l-istess ħaga bħall-ewwel, imm biss li "jixbhu". Iż-żewġ kmandamenti għalhekk ma jistgħux jinbidlu f'xulxin bħallikieku wiehed jista' jħares awtomatikament il-kmandament ta' l-imħabba ta' Alla billi jħares il-kmandament ta' l-imħabba tal-proxxmu jew bil-maqlub tkun tħares il-kmandament ta' l-imħabba ta' Alla jekk tħares dak ta' l-imħabba ta-proxxmu. Iż-żewġ kmandamenti għandhom il-karattru proprju tagħhom, u t-tnejn iridu jkun mharsa. Izda Ġesù jqegħdhom ma'xulxin biex juri b'mod ċar lil kulhadd li hemm rabta liema bħalha bejniethom: hu impossibbli tħares wiehed mingħajr ma tħares lill-iehor. "L-għaqda bejniethom ma tithassar qatt u Ġesù ta xhieda għaliha bil-kliem u b'ħajtu: il-missjoni tiegħu tilhaq il-qofol tagħha fuq is-salib li jifdi, sinjal ta' l-imħabba li qatt ma tiġi nieqsa tiegħu għall-Missier u għall-umanità (Encikl. *Veritatis splendor*, 14).

Biex wiehed jara jekk iħobbx tassew lil Alla, jeħtieġ jara bis-serjetà kollha, iħobbx il-proxxmu. U jekk irid iqies x'sura ta' mħabba għandu għal għajru, irid jistaqsi lilu nnifsu jekk tassew iħobbx lil Alla. Għaliex "min ma jħobbx lil huh li jara, kif jista' jħobb lil Alla li hu qatt ma rah?" (1 Ġw 4, 20), u "minn dan nafu li aħna nħobbu lil ulied Alla, jekk inħobbu lil Alla u nħarsu l-kmandamenti tiegħu" (1 Ġw 5, 20).

Fl-Ittra appostolika *Tertio Millennio Adveniente* hegġiġt lill-insara kollha biex juru b'mod aktar deċiż l-għażla preferenzjali tal-Knisja għall-foqra u l-inwarrbin (n. 51). Hi għażla "preferenzjali", mhux eskusiva. Ġesù jistedinna nħobbu l-foqra, għax jeħtieġu attenzjoni partikulari minħabba l-qagħda tagħhom miftuħa għal kull tiġrib. Huma – dan jafu kulhadd – dejjem aktar jizdiedu, wkoll f'pajjiżi għonja, kif jgħidulhom – minkejja li l-gid ta' l-art hu hemm għal kulhadd. Kull qagħda ta' faqar timpenja l-karità nisranija ta' kull wiehed u waħda minna. Izda trid issir ukoll b'inpenn soċjali u politiku, għax il-problema tal-faqar fid-dinja ġej minn qagħdiet konkreti li jridu jiġu mibdulmin minn irġiel u nisa ta' rieda tajba, bennejja taċ-ċiviltà ta' l-imħabba. Huma "strutturi tad-dnub" li ma jistgħux jintrebħu jekk mhux bil-kollaborazzjoni ta' kulhadd, billi kull wiehed ikun lest "jintilef" għall-iehor flok jisfruttah, "jaqdiħ" flok jahqru (ara Encikl. *Sollicitudo rei socialis*, 38).

Gheżież żgħażaġh, nistedinkom b'mod partikulari biex toholqu inizjattivi konkreti ta' solidarjetà u taqsmu dak li għandkom *hdejn l-aktar foqra u magħhom*. Issieħbu b'qalb kbira f'xi wieħed mill-proġetti li f'haġna pajjiżi haġna żgħażaġh ta' mparkom huma npenjati fihom b'għemil ta' solidarjetà u ta' fraternità: hu mod kif troddu lill-Mulej fil-persuna tal-foqra xi haġa minn dak kollu li takom lilkom li intom aktar xxurtjati. U dan jista' jkun ukoll sinjal li jidher minnufih ta' għażla li tkunu għamiltu, dik li tindirzzaw haġġtkom kollha lejn Alla u lejn l-aħwa.

7. Marija tiġbor fil-persuna tagħha l-misteru kollu tal-Knisja, hi "l-bint magħzula tal-Missier" (*Tertio Millennio adveniente*, 54) li laqgħet bil-libertà kollha u wiegħbet b'dispożizzjoni sħiħa għad-Don ta' Alla. "Bint" il-Missier sthoqqilha ssir Omm Ibnu: "Ha jsir minni skond kelmtek" (Lq 1, 38). Hi Omm Alla, għax perfettament Bint il-Missier.

F'qalbha m'hemm xewqa oħra hlief dik li twettaq lill-insara fil-inpenn tagħhom li jgħixu bħala wlied Alla. Bħala Omm l-aktar helwa, tmexxihom bla heda lejn Ġesù biex fil-mixi tagħhom warajh jitgħallmu jgħożzu r-relazzjoni tagħhom mal-Missier tas-sema. L-istess kif ġara fit-tieg ta' Kana, tistedinhom jagħmlu dak li jgħidilhom Kristu (ara Ġw 2, 5), għax taf li dn hi t-triq i twassal fid-dar ta' "Missier il-ħniena" (ara 2 Kor 1, 3).

L-XIV-il Jim taż-Żgħażaġh li din is-sena se jiġi ċelebrat fil-Knejjes lokali hu l-aħħar wieħed qabel il-Ġublew il-Kbir. u għalhekk għandu importanza speċjali bħala thejġija għas-Sena Mqaddsa tal-2000. Jien nitlob li tkun okkażżjoni għal kull wieħed u waħda minnkom għal laqgħa mill-ġdid mal-Mulej tal-ħajja u mal-Knisja tiegħu.

Nafda f'idejn Marija l-mixi tagħkom u nitlobha thejġi qlubkom biex tilqgħu l-grazzja ta' Alla l-Missier, biex tkunu xhieda ta' mħabbtu.

B'dawn il-ħsbijiet, bix-xewqa għalikom ta' sena għanja fil-fidi u f'impenn ewanġeliku, minn qalbi nagħti l-barka appostolika tiegħi lilkom ilkoll.

Mill-Vatikan, 6 ta' Jannar 1999, solennità ta' l-Epifanija tal-Mulej.

Ioannes Paulus pp II

# Messaġġ tal-Papa ghat-XXVI

## Jum Dinji ta' Talb ghal-Vokazzjonijiet

25 ta' April, 1999

### Il-Missier isejjah ghall-hajja ta' dejjem

Huti meqjuma fl-Episkopat

Huti gheziez fid-dinja kollha

Iċ-ċelebrazzjoni tal-Jum Dinji ta' Talb ghall-Vokazzjonijiet fil-25 ta' April 1999, fir-raba' Hadd ta' l-Ghid, hi stedina li ssir kull sena biex niftakru f'aspett fundamentali tal-hajja tal-Knisja: is-sejha ghall-ministeru ordnat u ghall-hajja konsagrata.

Fil-mixja ta' thejjiha ghall-Gublew il-Kbir, is-sena 1999, "trid twessa l-orizzont ta' dawk li jemmu skond il-qjies ta' Kristu: il-qjies tal-Missier li hu fis-smewwiet (*Tertio Millennio Adveniente*, 49) u tistedinhom jahsbu fuq il-vokazzjoni li hi fl-orizzont tassew ta' kull qalb tal-bniedem: il-hajja ta' dejjem.

Hu proprju fid-dawl ta' dan li tidher l-importanza kollha tal-vokazzjoni ghas-sacerdozju u ghall-hajja konsagrata, li bihom il-Missier tas-sema, li minnu tiġi "kull haga tajba u kull don perfett" (Ġak 1, 17), ikompli jaghni l-Knisja tiegħu.

Minn qalbna johroġ innu ta' radd il-hajr: "Imbierek Alla u Missier Sidna Ġesù Kristu" (Ef 1, 3) għad-don, ukoll f'dan is-seklu, li hu riesaq ghat-tmiem tiegħu, ta' għadd bla qies ta' vokazzjonijiet ghas-sacerdozju ministerjali u ghall-hajja konsagrata fil-hafna suriet tagħha.

Alla jkompli juri ruħu bhala Missier permezz ta' rġiel u nisa li mqanqlin mill-qawwa ta' l-Ispirtu, taw xhieda, bi kliemhom u b'għemilhom, xi kull tant saħansitra bil-martirju, tad-dedikazzjoni tagħhom bla qjies ghall-qadi ta' huthom. Permezz tal-ministeru ordnat ta' l-Isqfijiet, tas-sacerdoti u tad-djakni, il-Missier jaghtina garanzija għal dejjem tal-presenza ta' Kristu l-Feddej (ara *Christifideles laici*, 22) u hekk ikabbar il-Knisja bil-qadi dedikat tagħhom fl-għaqda ta' ġisem wiehed u fil-varjetà ta' vokazzjonijiet, ministeri u karizmi.

Il-Missier sawwab l-Ispirtu tiegħu bil-kotra fuq l-ulied adottivi tiegħu, huwa u juri fil-hafna suriet tal-hajja konsagrata l-imhabba tiegħu ta'

Missier, li biha jrid ihaddan il-ġens kollu tal-bnedmin. L-imħabba tieghu hi mħabba li taf tistenna bis-sabar u tilqa' bil-ferħ lil min kien tbiegħed 'il bogħod, li trawwem u tikkorreġi, li taqta' l-ġuħ ta' min hu mxennaq għall-imħabba. Ma jieqaf qatt juri t-tamiet tal-ħajja ta' dejjem, li jifthu l-qalb għal kull tama, ukoll fost hafna diffikultajiet, tbatija u mewt, speċjalment ta' dawk li jhallu kollox biex imorru wara Ġesù, u joffru lilhom infushom kollhom kemm huma ha tiġi s-Saltna tieghu.

Fl-1999, sena dedikata lill-Missier tas-sema, nixtieq nistieden lill-insara kollha biex jaħsbu fuq il-vokazzjonijiet għax-sacerdozju ministerjali u għall-ħajja konsagrata, huma u jgħidu t-talba li l-Mulej innifsu għallimna għas-salvazzjoni tagħna.

## Missierna li inti fis-smewwiet

Meta aħna nsejhu lil Alla l-Missier, inkunu qed nistqarru li l-imħabba tieghu hi għajn ta' ħajja. Fil-Missier tas-sema l-popli li huma msejħin biex ikunu wliedu jintebħu li ġew magħżulin "sa minn qabel il-ħolqien tad-dinja, biex ikunu qaddisa u bla tebgħa quddiemu fl-imħabba". (Ef 1, 4). Il-Konċilju Vatikan II ifakkarna li Kristu *fir-rivelazzjoni tal-misteru tal-Missier u ta' l-imħabba tieghu, juri kollu kemm hu l-bniedem fih innifsu u johroġ għad-dawl is-sejha għolja tieghu (Gaudium et spes, 22)*. Għall-persuna li temmen, il-fedeltà lejn Alla hi garanzija tal-fedeltà tieghu lejha innifsu u, b'xi mod, is-shuħija kollha kemm hi tal-pjan tieghu għall-ħajja.

Kull vokazzjoni għandha l-għeruq tagħha fil-Magħmudija, meta n-nisrani *jitwieled mill-Ispirtu s-Santu* (I Ġw 3, 5) u jiġi msieheb fil-ġrajja tal-grazzja li wriet lil Ġesù f'xatt il-Ġordan bħala *l-iben għażiż* li fih il-Missier sab l-għaxxa tieghu (ara Lq 1, 22). Il-Magħmudija hi l-għajn tal-frott kollu veru li tagħti kull vokazzjoni nisranija. Għalhekk jeħtieġ li bl-għaqal kollu nwasslu l-katekumeni u t-tfal biex jagħharfu mill-ġdid x'inhi l-Magħmudija u hekk iwaqqfu relazzjoni vera ta' wlied ma' Alla l-Missier.

## Jitqaddes ismek

Il-vokazzjoni li tkun *qaddis għax hu qaddis* (Lev 11, 44) isseħħ meta jingħata lil Alla l-ġieħ li jkun jisthoqqlu. Fi zmienna, li hu zmiens sekolarizzat iżda wkoll imsahhar mit-tfittix ta' dak li hu qaddis, hemm ħtieġa kbira ta' qaddisin li, huma u jagħtu l-ewwel post lil Alla f'ħajjithom, bil-ħeġġa kollha ta' qalbhom, juru bid-dieher il-presenza tieghu kollha mħabba u provvidenzjali.

Il-qdusija, li hi don li ghandna nitolbuh ta' spiss, hi t-twegiba l-aktar għażiża u effettiva għall-ġuħ li ghandha d-dinja lllum tat-tama u tal-hajja. Il-bnedmin iridu saċerdoti qaddisa u erwieh konsagrati li jgħixu kuljum l-offerta tagħhom infushom lil Alla u lill għajrhom; missirijiet u ommijiet li bejn l-erba' hitan ta' darhom jagħtu xhieda tal-grazzja tas-sagrament taż-żwieġ, u hekk iqanqlu f'kull min miegħu jiltaqgħu x-xewqa li jharsu l-pjan ta' Alla għall-familja; żgħażaġh li personalment sabu 'l Kristu u ngibdu minnu hekk li hajru lil shabhom biex iħabirku għall-kawża ta' l-Evangeliu.

## Tigi saltnatek

Il-qdusija tfisser is-*Saltna ta' Alla* li Ġesù wera simbolikament bhala pranzu ta' ferh bla qjies li għalih kulhadd hu mistieden, iżda jidhlu biss dawk lebsin *il-libsa tat-tieg* tal-grazzja.

L-invokazzjoni *Tigi saltnatek* thegġeg għall-konversjoni u tfakkar li l-jum tal-bniedem fid-dinja jrid ikun jum li fih ma tieqaf qatt it-tfittxija kuljum tas-Saltna ta' Alla qabel kollox u fuq kollox. Din l-invokazzjoni tistedinna naħarbu mid-dinja tal-kliem fieragħ, biex, bis-sincerità kollha, nilhqu l-inpenn li għalih qed isejhilna l-Mulej, minkejja kull diffikultà u kull tfixkil.

Meta nitolbu lill-Mulej u ngħidulu *Tigi saltnatek*, inkunu qed nibnu, fost affarjiet ohra d-dar ta' Alla, aħna u ngħixu u naħdmu skond l-Evangeliu u nhobbu skond l-Evangeliu ta' Ġesù; fl-istess waqt inkunu qed nagħrfu li s-saltna hi *ż-żerriegħa żgħira* mimlija b'qawwa ta' hajja li hadd ma jista' jobsorha, imma dejjem f'qagħda li tigi mwarrba u mgħaffġa.

Dawk li huma msejhin għas-sacerdozju jew għall-hajja konsagrata jistgħu jilqgħu *ż-żerriegħa tal-vokazzjoni*, li Alla jizra' f'qalbhom, bis-sincerità u l-generozità kollha. Il-Missier, huwa u sejhilhom biex jimxu wara Kristu, hielsa minn kull irbit iehor, jistedinhom biex ikunu appostli ferrieha u hielsa tas-Saltna. Meta jwieġbu bis-sincerità kollha għal din is-sejha, huma jsibu dak il-hena li qalbhom tant tixtieq.

## Ikun dak li trid int

Ġesù qal: "*L-Ikel tiegħi hu li nagħmel ir-rieda ta' min baġatni u li nwassal fit-tmiem l-opra tiegħu*" (Ġw 4, 34). B'dan il-kliem Ġesù wera li l-pjan personali ta' l-eżistenza hu miktub fil-pjan provvidenzjali tal-Missier. Biex dan nagħrfuh, irridu mwarrbu tifsira żzejjed materjali tal-hajja, u nraw f'Alla l-pedament u t-tifsira ta' l-istess eżistenza tagħna. Fuq kollox

il-vokazzjoni hi don ta' Alla: mhux ahna naghżluha, imma niġu maghżulin; hi twegiba għall-imhabba li jkun hemm qabel is-sejha u tkun imsiehba maghha. Għal min joqgħod għar-rieda tal-Mulej, il-hajja ssir ġid li nġhata, li minn natura tiegħu stess jinbidel f'offerta u don.

## Hobżna ta' kuljum aġhtina illum

Ġesù għamel ir-rieda tal-Missier l-ikel tiegħu ta' kuljum (ara Ġw 4, 34) u stieden lil tiegħu biex iduqu dan il-hobż li jaqta' l-ġuħ ta' l-ispirtu, il-hobż tal-Kelma u ta' l-Ewkaristija.

Nitgħallmu, fuq l-eżempju ta' Marija, inhejju qalbna għat-tama, u nifthuha għall-imhabba bla qjies ta' Alla, li jagħtina li nifirħu bil-hena u l-hajr. Għal dawk li jwieġbu bis-sinċerità kollha għall-istedina tal-Mulej, ir-riżq it-tajjeb u r-riżq tal-hajja b'xi mod isiru sugġett ta' diskussjoni konfidenzjali ma' Alla l-Missier, u okkazzjoni għall-għarfien dejjem sejjer ta' l-identità tagħhom ta' wlied maħbuba, imsejhin biex jissiehbu, bi dmir speċifiku u personali, fil-hidma kbira għas-salvazzjoni tad-dinja, li bdiha Kristu u qed tkompliha l-Knisja.

## Aħfrilna dnubietna bħalma ahna naħfru lil min hu hati għalina

Il-maħfra u r-rikonċiljazzjoni huma don kbir li dahal fid-dinja meta Ġesù, mibgħut mill-Missier, habbar bid-dieher *is-sena tal-grazzja tal-Mulej* (Lq 4, 19). Sar *habib tal-midinbin* (Mt 11, 19), ta' hajtu għall-*maħfra tad-dnubiet* (Mt 25, 28), u fl-aħhar bagħat lid-dixxipli tiegħu sa truf l-art iħabbu l-indiema u l-maħfra.

Alla, li jaf x'inhi d-dgħufija tal-bniedem, hejja t-triq tal-ħniena u tal-maħfra għall-bniedem, biex tinqasam bejn tnejn: wiehed jinħafer u l-ieħor jaħfer, biex is-sinjali li juru, fil-hajja mġedda tal-grazzja min huma tassew l-ulied veri tal-Missier tas-sema.

## La ddahħalniex fit-tigrib iżda eħlisna mid-deni

Il-hajja tan-nisrani hi helsien dejjem sejjer mid-deni u d-dnub. Permezz tas-Sagrament tar-Rikonċiljazzjoni, is-setgħa ta' Alla u tal-qdusija tiegħu jingħataw b'qawwa ġdida li titwassal għal-libertà li thobb, bir-rebħa tat-tajjeb.

Il-ġlieda kontra l-ħażen, li Kristu ġġiliedha bil-qawwa kollha, illum hi fdata lill-Knisja u lil kull nistrani skond il-vokazzjoni, il-karizma u l-ministeru ta' kull wiehed. Hemm hidma fundamentali fdata biss lil dawġ li ġew magħżulin għall-ministeru ordnat, jiġifieri l-Isqfijiet, is-saċerdoti u djakni. Izda għajnuna m'hemmx oħra bħalha, tinghata, barra minn oħrajn, mill-istituti ta' ħajja konsagrata li l-membri tagħhom "juru fil-konsagrazzjoni u fid-dedikazzjoni shiha tagħhom, il-presenza kollha mħabba u ħajja ta' Kristu, Dak li ġie konsagrat mill-Missier u mibgħut b'missjoni (*Vita consacrata*, 76).

Kif jista' jkun li ma nurux l-importanza tal-promozzjoni tal-vokazzjonijiet għall-ministeru ordnat u għall-ħajja konsagrata, li għandha tkun l-impenn shih tal-Knisja kollha kemm hi u ta' kull nistrani? Il-Mulej ordnalhom biex *jitolbu lil Sid il-ħsad biex jibgħat ħafna ħaddiema fil-ħsad tiegħu* (Mt 9, 38).

Chax nafu dan, nitolbu lill-Missier tas-sema, li minnu tiġina kull ħaġa tajba, u ngħidulu:

Missier it-tjieba,  
fi Kristu Ibnek  
urejtna mħabbtek  
u tajtna li nagħrfu  
fir-rieda tiegħek  
is-sinjal tal-wiċċ veru tiegħek.

Missier qaddis, int tistedinna biex inkunu qaddisin.  
nitolbuk, thalli qatt il-Knisja tiegħek  
nieqsa minn ministri u appostli qaddisin  
li bil-kelma u bis-sagramenti  
juru t-triq għal-laqgħa miegħek.

Missier hanin,  
lil-umanità mitlufa  
agħti rġiel u nisa, li,  
bix-xhieda ta' ħajja mibdula,  
skond ix-xbieha ta' Ibnek,  
kollhom ferħana, jimxu fit-triq,  
flimkien ma' huthom kollha,  
lejn pajjiżna fis-sema.

Missierna

b'lehen l-Ispirtu qaddis tieghek,  
u b'fiduċja shiha fl-interċessjoni ta' Marija Ommna,  
bil-ħrara kollha nitolbuk:  
ibgħat fil-Knisja tieghek  
saċerdoti li jkunu xhieda qalbiena  
tat-tjieba bla qjies tieghek. Amen.

Mill-Vatikan, l-ewwel Hadd ta' Ottubru 1998, tifikira ta' Santa Terežà tal-Bambin Ġesù, Duttur tal-Knisja.

**Ioannes Paulus PP. II**

# Incarnationis Misterium

## Bulla ta' Indizzjoni tal-Ġublew il-Kbir tas-Sena 2000

GWANNI PAWLU ISQOF  
QADDEJ TAL-QADDEJJA TA' ALLA  
SAHHA U BARKA APPOSTOLIKA  
LILL-INSARA KOLLHA  
MEXJIN LEJN IT-TIELET MILLENNJU

1. Il-Knisja, hija u tikkontempla l-misteru ta' l-Inkarnazzjoni ta' l-Iben ta' Alla, qed thejji ruhha biex taqşam l-ghatba tat-tielet millennju. Qatt daqs illum ma nħossu l-htieġa li naghmlu taghna l-innu ta' tiffir u radd il-hajr ta' l-Apostlu: "Imbierek Alla u Missier Sidna Ġesù Kristu: li berikna b'kull xorta ta' barka spiritwali fis-smewwiet fi Kristu. Hekk hu għażilna fih, sa minn qabel il-holqien tad-dinja, biex inkunu qaddisa u bla tebgħa quddiemu fl-imħabba iddestinana minn qabel li nkunu għalih ulied adottivi permezz ta' Ġesù Kristu ... Hu għarrafna l-misteru tar-rieda tiegħu; il-pjan li għoġbu jfassal fih minn qabel, u li kellu jsehh meta tasal il-milja taż-żminijiet, jiġifieri li kollox jingabar taht Ras waħda li hu Kristu, kull ma hu fis-sema u kull ma hu fl-art" (Ef 1, 3-5, 9-10).

Dan il-kliem jurina sewwa li f'Ġesù Kristu l-ġrajja tas-salvazzjoni tilhaq il-qofol taghha u t-tifsir finali taghha. Fih, aħna lkoll irċevejna "grazzja fuq grazzja" (Gw 1, 16), għax thabbibna mal-Missier (ara Rum 5, 10; 2 Kor 5, 18).

It-twelid ta' Ġesù f'Betlehem m'hijjex ġrajja li tithalla għall-imghoddi, issejjah lilu: żmienna u l-gejjieni tad-dinja huma mdawwlin bil-preżenza tiegħu. Hu "il-Haj" (apok 1, 18), "dak li hu, u li kien, u għad irid jiġi" (Apok 1, 4). Quddiemu trid tiltewa kull irkoppa, fis-smewwiet, fuq l-art, u taht l-art u kull ilsien jistqarr li Kristu hu l-Mulej (ara Fil 2, 10-11). Fil-laqgħa ma' Kristu, kull bniedem għandu jsib il-misteru ta' hajtu.<sup>1</sup>

Kristu hu l-veru tiġdid li jisboq kull ma jista' jittama l-bniedem, u hekk se jibqa' għal dejjem, minn żmien għal żmien. L-Inkarnazzjoni ta' l-Iben ta' Alla u s-salvazzjoni li kisbilna bil-mewt u l-qawmien tiegħu mill-

imwiet huma l-kriterju veru li bih naraw is-siwi ta' kull ma jìgri fiz-żmien u ta' kull sforz li jsir biex il-hajja tal-bniedem tkun aktar umana.

2. Il-Ġublew il-Kbir tas-sena 2000 hu qrib tagħna hafna. Sa mill-ewwel enċiklika tiegħi, *Redemptor hominis* harist lejn l-okkażżjoni tal-lum bil-hsieb biss li nhejji lil kulhadd ha joqghod għall-ħidmiet ta' l-Ispirtu.<sup>2</sup> Il-Ġublew se jìgi ċelebrat fl-istess żmien f'Ruma u fil-Knejjes partikulari imxerrdin mad-dinja, u se jkollu żewġ ċentri: waħda, fil-Belt li l-provvidenza ta' Alla għazlet biex tkun is-sede tas-suċċessur ta' San Pietru, u l-oħra l-Art Imqaddsa, fejn l-Iben ta' Alla twieled bħala bniedem, u ha l-ġisem minn Vergni jismha Marija (ara Lq 1, 27). Bl-istess dinjità u bl-istess tifsir, il-Ġublew se jìgi ċelebrat mhux biss f'Ruma imma wkoll fl-Art li bir-ragun kollu tisesejjah Mqaddsa għax hemm twieled u miet Ġesù. Dik l-Art, fejn dehret l-ewwel komunità nistranija, hi l-post fejn Alla wera lilu nnifsu lill-ġens tal-bnedmin. Hi l-Art Imwegħda li fasslet il-ġrajja tal-poplu Lhudi u hi wkoll meqjuma minn dawk li jhaddnu l-Islam. Jalla l-Ġublew iservi biex iġib 'il quddiem djalogu bejnietna biex ahna lkoll flimkien – Insara, Lhud, Misilmin – nagħtu lil xulxin sinjal ta' paċi f'Ġerusalemm.<sup>3</sup>

Żmien il-Ġublew għandu jwassalna għal dak il-kliem qawwi li Alla juza fil-pedagoġija tiegħu għas-salvazzjoni biex iwassalna għall-konversjoni u l-indiema. Dan hu l-bidu u l-fejqaq tal-bniedem u l-kondizzjoni meħtieġa biex jikseb dak li bil-hila tiegħu biss qatt ma kien se jikseb: il-hbiberija ma' Alla u l-grazzja, il-hajja soprannaturali li biss tista' twassal għat-tmiem tagħhom l-oghla xewqat tal-qalb tal-bniedem.

Il-miġja tat-tielet Millennju twassal lill-komunità nistranija biex terfa' l-harsa tagħha ta' fidi ha thaddan magħha orizzonti godda hija u thabbar is-Saltna ta' Alla. Hu importanti għalhekk li f'dan iż-żmien speċjali li nerġġhu lura b'fedeltà akbar għat-tagħlim tal-Konċilju Vatikan II, li ta dawl ġdid lill-*hidma missjunarja tal-Knisja*, minhabba l-ħtieġa ta' l-evangelizzazzjoni illum. Fil-Konċilju, il-Knisja għarfet aktar fil-fond kemm il-misteru tagħha stess u kemm il-missjoni appostolika li fdalha l-Mulej. Dan l-għarfien jimpenja lill-komunità ta' l-insara biex jgħixu fid-dinja, huma u jagħrfu li għandhom ikunu "l-ħmira u, biex ngħid hekk, ir-ruh tas-soċjetà tal-bnedmin, imsejha biex tiġgedded fi Kristu u mibdula f'familja ta' Alla".<sup>4</sup> Biex dan l-impenn isehh tassew, il-Knisja trid iżżomm shih l-għaqda tagħha u tikber fil-hajja tax-xirka.<sup>5</sup> Il-Ġublew għandu jkun qawwa liema bhalha ha jinkiseb dan il-ghan.

Il-mixja ta' dawk li jemmnu lejn it-tielet Millennju bl-ebda mod ma hi mtaqqala mill-għeja li l-piż ta' elfejn sena jġibu magħhom. Għall-kuntrarju,

l-insara jhossu li tqawwew għax qed iwasslu lid-dinja d-dawl veru, Kristu l-Mulej. Hija u xxandar li Gesù ta' Nazaret, veru Alla u bniedem perfett, il-Knisja thabbar lill-gnus kollha li jistghu jkunu "divinizzati", u għalhekk aktar bnedmin.<sup>6</sup> Din hi t-triq waħdanija li tista' twassal lid-dinja biex issib il-vokazzjoni għolja tagħha u tiksibha kollha kemm hi fis-salvazzjoni mogħtija minn Alla.

3. Il-Knejjes partikulari li tul is-snin ta' thejjija mill-qrib għall-Ġublew il-Kbir, wiegħbu għall-Ittra tiegħi *Tertio Millennio Adveniente* b'talb, katekeżi u hidma pastorali ta' hafna suriet, qed ihejju ruħhom għal din iċ-ċelebrazzjoni li se twassal il-Knisja kollha għall-żmien ġdid ta' grazzja u missjoni. Il-Ġublew li issa hu hekk fil-qrib qed iqanqal u jqawwi l-interess ta' dawk li qed ifittxu sinjali li jgħinuhom jagħharfu hjiel tal-preżenza ta' Alla fi żmienna.

Is-snin ta' thejjija għall-Ġublew tqegħdu taht il-harsien tat-Trinità Qaddisa: bi Kristu, fl-Ispirtu s-Santu, lejn Alla l-Missier. Il-mixja tal-fidi għandha kemm il-bidu u kemm it-tmiem tagħha fil-misteru tat-Trinità u fl-aħħar naslu biex naraw 'l Alla wiċċ imb'wiċċ għal dejjem ta' dejjem. Meta niċċelebraw l-Inkarnazzjoni, harsitna tmur fuq il-misteru tat-Trinità. Gesù ta' Nazaret, li wriena l-Missier, temm ix-xewqa mohbija fil-qalb tal-bniedem li jagħraf lil Alla: dak li l-holqien żamm bhala sigill minqux fih minn id Alla l-Hallieq u li l-Profeġi ta' l-imghoddi habbru bhala wegħda, ġie rivelat minn Kristu.<sup>8</sup>

Ġesù jirrivela l-wiċċ ta' Alla "li jaf jagħder u hu hanin" (Ġak 5, 11) u bil-miġja ta' l-Ispirtu s-Santu għarrafna l-misteru ta' l-imħabba li hi t-Trinità. Hu l-Ispirtu ta' Kristu li jaħdem fil-Knisja u fl-istorja: irridu nisimghu lil biex nagħharfu s-sinjali taż-żminijiet godda u biex it-tama tattieni miġja tal-Mulej fil-glorja dejjem aktar thegġeġ qlub l-insara. Is-Sena Mqaddsa għalhekk trid tkun innu dejjem sejjer ta' radd il-ħajr lit-Trinità Qaddisa, Alla l-Għoli. Hawn għandna l-għajnuna ta' l-estru poetiku ta' San Girgor Nazjanzeno, it-Teologu:

Glorja lil Alla l-Missier  
 u lil Ibnu, is-sultan ta' l-univers,  
 Glorja lill-Ispirtu  
 li jisthoqqlu kull tiffir u kollu qdusija:  
 It-Trinità hi Alla waħdu  
 li ħalaq u mela kollox  
 is-smewwiet u l-hlejjaq tas-sema,  
 l-art u l-hlejjaq ta' l-art,

il-baħar, ix-xmajjar u n-nixxieghat  
 mal-hlejjaq ta' l-ilmijiet,  
 li jagħti l-hajja lil kollox bl-Ispirtu tiegħu,  
 biex il-hlejjaq kollha  
 jistgħu jgħannu t-tiffhir tal-Hallieq għaref tagħhom  
 li waħdu jagħti l-hajja u jzomm lil kull haj.  
 Jalla l-hlejjaq kollha li għandhom ir-raġuni,  
 aktar mill-ohrajn kollha,  
 dejjem jiċcelebrawh bħala Sultan kbir u Missier maħbub.<sup>9</sup>

4. Jalla dan l-innu lit-Trinità għall-Inkarnazzjoni ta' l-Iben jtlissen għalenija minn dawk kollha li ġew mghammdin u għandhom l-istess fidi fil-Mulej Gesù. Jalla l-karattru ekumeniku tal-Ġublew ikun sinjal konkret tal-mixja l-aktar f'dawn l-aħħar għaxriet ta' snin, li għamlu l-Knejjes differenti u l-Komunitajiet ekklesjali ... Biss jekk nagħtu widen għal dak li qed jgħid l-Ispirtu, inkunu nistgħu nuru vizibilment f'xirka sħiħa il-grazzja ta' wlied adottivi li tohroġ mill-magħmudija: aħna lkoll ulied Missier wiehed. Is-sejha ta' sfida ta' l-Appostlu qed tidwi għalina wkoll illum: "Ġisem wiehed u ruh waħda l-istess kif kontu msejha għal tama waħda; Mulej wiehed, fidi waħda, magħmudija waħda; Alla wiehed u Missier ta' kulhadd, li hu fuq kulhadd b'kulhadd, u f'kulhadd" (Ef 4, 4-6). Nagħmlu tagħna kliem San Irinew: wara li rcevejna l-Kelma ta' Alla bħala xita mis-sema, ma nistgħux inħallu lilna nfusna nuru lid-dinja xbieha ta' art bil-għatx; u lanqas qatt ma nistgħu nippretendu li aħna hobza waħda jekk ma nħallux id-dqiq mxerred jingħaqad haġa waħda bil-irma li ssawwab fuqna".<sup>10</sup>

Kull sena ta' Ġublew hi qisha stedina għal festa ta' tiegħ. Mill-Knejjes differenti u mill-komunitajiet ekklesjali kollha tad-dinja, ha nħaffu lkoll għall-festa li qed tittejjja; ha ngibu magħna kull ma ġa jgħaqadna u b'ħarsitna biss fi Kristu ejjew nikbru fl-għaqda li hi frott ta' l-Ispirtu. Id-dmir ta' l-Isqof ta' Ruma bħalissa, bħala suċċessur ta' San Pietru, hu li jinsisti aktar bl-istedina tiegħu għaċ-ċelebrazzjoni tal-Ġublew, biex l-elfejn anniversarju tal-misteru ċentrali tal-fidi nisranija inħossuha bħala mixja ta' rikonċiljazzjoni u sinjal ta' tama vera għal dawk kollha li jħarsu lejn Kristu u l-Knisja tiegħu, "is-sagrament ta' l-għaqda intima ma' Alla u ta' l-għaqda tal-gens kollu tal-bnedmin".<sup>11</sup>

5. F'kemm tifkriet storiċi jfakkarna l-Ġublew! Nistgħu nitakru fis-sena 1300 meta l-Papa Bonifazzju VIII, biex jilqa' x-xewqa tal-poplu ta' Ruma,

bis-solennità kollha ta' bidu għall-ewwel Ġublew fl-istorja. Reġa' qajjem it-tradizzjoni antika li tinghata kotra ta' mahfra u sliem lil kull min iżur il-Bażilka ta' San Pietru fil-Belt eterna u ried "jagħti mahfra ta' dnuviet mhux biss kotrana, imma wkoll shiħa".<sup>12</sup> Minn dak iż-żmien 'il quddiem, il-Knisja dejjem iċcelebrat Ġublewijiet bhala mixxjet li jfissru hafna li jwasslu għall-milja ta' Kristu.

L-istorja turina b'liema entużjażmu l-Poplu ta' Alla għex il-Ġublewijiet, għax kien jarahom bhala żmenijiet meta l-istedina ta' Kristu għall-konversjoni tinħass aktar fil-fond. F'din l-esperjenza twila saru abbużi u kien hemm nuqqas ta' ftehim, iżda x-xhieda ta' fidi hajja u ta' mħabba sinċiera kienu dejjem aqwa. Xhud li hu ta' eżempju għalina kien San Filippu Neri li, fil-Ġublew tas-sena 1550, waqqaf "il-karità Rumana" bhala sinjal li jidher ta' merħba lill-pellegrini. Nistghu ntennu grajja twila ta' qdusija jekk nitkellmu fuq l-esperjenzi tal-Ġublewijiet u fuq il-hafna frott ta' konversjoni li l-grazzja tal-mahfra holqot f'tant insara.

6. Tul il-pontifikat tiegħi kelli x-xorti li nhabbar fl-1983 il-Ġublew straordinarju tal-1940 sena mill-Fidwa tal-bniedem. Dan il-misteru, li sehħ bil-Mewt u l-Qawmien għall-hajja tal-Mulej Ġesù, hu tifikira ta' grajja li kellha l-bidu tagħha fl-Inkarnazzjoni ta' l-Iben ta' Alla. Il-Ġublew li ġej, għalhekk, jixraqlu jissejjah Kbir, u l-Knisja trid turi x-xewqa herqana tagħha li thaddan magħha lil dawk kollha li jemmnu biex toffrilhom il-ferħ tar-rikonċiljazzjoni. Mill-Knisja kollha jitla' innu ta' tifhir u ta' radd il-hajr lill-Missier, li fil-kobor bla qjies ta' mħabtu, tana fi Kristu li nkunu "ċittadini flimkien ma' qaddisin u n-nies tad-dar ta' Alla" (Ef 2, 19). Fl-okkazjoni ta' din il-festa kbira hemm stedina għal dawk li jhaddnu reliġjonijiet oħra u għal dawk li huma 'l bogħod hafna mit-twemmin f'Alla, biex jaqsmu magħna l-ferħ tagħna. Bhala fil-familja kollha tal-bnedmin ejjew naqsmu flimkien l-għatba tal-millennju l-ġdid li se jitlob minna lkoll sforz u responsabbiltà kbira.

Għalina li nemmnu s-sena tal-Ġublew se turina l-importanza tal-Fidwa li sehħet bil-Mewt u l-Qawmien ta' Kristu mill-imwriet. Wara din il-Mewt hadd ma jista' jinfired mill-imħabba ta' Alla (ara Rum 8, 2) jekk mhux b'tort tiegħu. Il-grazzja tal-ħniena qieghda hemm għal kulhadd biex dawk kollha li thabbu mal-Mulej, ukoll "isalvaw permezz tal-hajja tiegħu" (Rum 5, 10).

Għalhekk niddekreta li *l-Ġublew il-Kbir tas-sena 2000 jibda lejlet il-Milied 1999*, bil-ftuh tal-bieb imqaddes fil-Bażilka ta' San Pietru fil-Vatikan, f'tit sigħat qabel tibda ċ-ċelebrazzjoni li għandha ssir f'Ġerusalem u f'Betlehem u l-ftuh tal-bieb imqaddes tal-Bażilki patrijarkali l-oħra ta' Ruma. Fil-Bażilka ta' San Pawl, il-bieb imqaddes jinfetħ it-Tlieta, 18 ta'

Jannar, meta jibda l-Ottavarju għall-għaqda ta' l-insara, biex b' dan il-mod jittwera sewwa l-karattru ekumeniku distintiv ta' dan il-Ġublew.

Niddekreta wkoll li fil-Knejjes partikulari l-Ġublew jibda fil-jum qaddis tal-Milied tal-Mulej Ġesù, b' liturġija Ewkaristika solenni, presjeduta mill-Isqof djoċesan fil-Kattidral, u fil-Konkattidral fejn l-Isqof djoċesan jiddelega lil xi hadd biex jippresiedi ċ-ċelebrazzjoni. Għaliex ir-rit tal-ftuh bil-bieb imqaddes hu rit proprju tal-Bażilka tal-Vatikan u tal-Bażilki Patrijarkali l-oħra ta' Ruma, jaqbel li l-ftuh tal-Ġublew f' kull djoċesi jibda bi *statio* f' xi knisja biex minnha mbagħhad issir purċissjoni lejn il-Kattidral, b' qima liturġika tal-Ktieb ta' l-Evangelji, u qari ta' parti mill-Bulla skond id-direttivi tar-*"Ritwal għaċ-ċelebrazzjoni tal-Ġublew il-Kbir fil-Knejjes Partikulari"*.

Jalla l-Milied tas-sena 1999 ikun għal kulhadd festa kollha dwal, il-bidu ta' esperjenza ta' grazzja u ta' ħniena ta' Alla, li tkompli sejra *sa kemm tagħlaq is-sena tal-Ġublew nhar l-Epifanija tal-Mulej Ġesù fis-6 ta' Jannar, 2001*. Jalla l-insara kollha jilqgħu l-istedina ta' l-angli li bla heda jħabbru: *"Glorja 'l Alla fil-għoli tas-smewwiet u sliem fl-art lill-bnedmin kollha li fihom Alla jsib l-għaxxa tiegħu"* (ara Lq 2, 14). B' hekk żmien il-Milied ikun il-qalb tħabbat tas-Sena Mqaddsa, hija u tagħti lill-ħajja tal-Knisja kotra ta' doni ta' l-Ispirtu s-Santu għall-evangelizzazzjoni ġdida.

7. L-Istitut tal-Ġublew, tul il-grajja kollha tiegħu stagħna b' sinjali li jagħtu xhieda ta' fidi u jkattru d-devozzjoni tal-poplu nisrani. L-ewwel fost dawn is-sinjali hu l-*pellegrinaġġ* li hu marbut mal-qagħda tal-bniedem, li lest iqies haġtu bhala mixja. Mit-twelid sal-mewt, il-qagħda ta' kull individwu hi dik ta' *homo viator* (vjaġġatur). L-Iskrittura min-naħa tagħha spiss tagħti xhieda tat-tifsir speċjali li għandu t-tluq lejn postijiet imqaddsa. Kien hemm it-tradizzjoni fost l-Israelin li jmorru pellegrinaġġ lejn il-belt fejn kienet tinzamm l-Arka tal-Patt, jew biex iżuru s-santwarju ta' Bethel (ara Mhal 20, 18), jew is-santwarju ta' Silo fejn instemgħet it-talba ta' Anna, omm Samwel. Ġesù wkoll, huwa u joqgħod minn rajh għal dak li kienet titlob il-ligi, mar ma' Marija u Ġuzeppi f' pellegrinaġġ lejn il-belt imqaddsa ta' Ġerusalem (ara Lq 2, 41). Il-grajja tal-Knisja hija rakkont ħaj ta' pellegrinaġġ li għadu ma wasalx fit-tmiem tiegħu. Il-vjaġġ lejn il-belt ta' San Pietru u San Pawl, lejn l-Art Imqaddsa, lejn is-santwarji antiki u godda dedikati lill-Madonna u lill-Qaddisin: dan huwa l-għan ta' għadd bla ġjies ta' nsara li jmantnu b' dan il-mod id-devozzjoni tagħhom.

Il-pellegrinaġġi dejjem kellhom sehem ifisser hafna fil-ħajja ta' l-insara, għalkemm kellhom suriet kulturali differenti tul iż-żminijiet. Pellegrinaġġ hu tifikira personali tan-nisrani fil-mixi tiegħu wara Kristu l-Feddej: hu għemil ta' axetizmu Prattiku, ta' ndiema għad-dgħufija tal-bniedem, ta' għassa dejjem sejra fuq in-nuqqasijiet ta' dak li jkun, ta' thejjija minn

għewwa għall-bidla tal-qalb. B'sahriet, sawm u talb, il-pellegrin jimxi 'l quddiem tul it-triq tal-perfezzjoni nisanija, huwa u jithabat biex isir, bl-għajnuna tal-grazzja ta' Alla, "raġel magħmul fl-aħjar ta' żmienu, u hekk issehh il-milja ta' Kristu" (Ef 4, 13).

8. Barra s-sinjal tal-pellegrinagg, hemm is-sinjal tal-*bieb imqaddes*, li nfetħ għall-ewwel darba fil-Bażilka tas-Salvatur fil-Lateran fis-sena tal-Ġublew tal-1423. Dan il- bieb ifakkarna fil-mogħdija mid-dnub għall-grazzja li kull nistrani hu msejjah biex jagħmel. Ġesù qal: "Jiena l-bieb" (Ġw 10, 7) biex jurina b'mod l-aktar ċar li hadd ma jista' jmur għand il-Missier jekk mhux bih. Il-fatt li Ġesù jgħid li huwa bieb jixhed li hu waħdu s-Salvatur mibgħut mill-Missier. Triq waħda hemm li tiftaħ berah id-dhul għall-hajja ta' xirka ma' Alla: dan hu Ġesù, it-triq assoluta u waħdanija li twssal għas-salvazzjoni. Għalih biss jista' jingħad il-kliem tas-Salmista fit-tifsir sħiħ kollu tiegħu: "Dan hu bieb il-Mulej: il-ġusti jidhlu minnu" (Salm 118, 20).

Int u taħseb fuq il-bieb, tkun qed tiftakar fir-responsabbiltà li għandu kull nistrani 'li jaqsam l-għatba tiegħu. Tgħaddi minn dan il-bieb ifisser li int qed tistqarr li Ġesù Kristu hu l-Mulej; tkun qed issaħħah il-fidi tiegħek fih biex ikollok il-hajja għdida li tana. Hi deċiżjoni li tissopponi libertà fl-għażla u qlubija wkoll li thalli xi haġa warajk, sgrur li dak li ksibt huwa l-hajja ta' dejjem (ara Mt 13, 44-46). Hu b'dan l-ispirtu li l-Papa jkun l-ewwel wiehed li jgħaddi mill-bieb imqaddes fil-lejl bejn 24 u l-25 ta' Diċembru 1999. Il-Papa huwa u jgħaddi minn fuq l-għatba, ikun juri lill-Knisja u lid-dinja l-Evangēlju Mqaddes, l-għajn ta' hajja u ta' tama għat-tielet Millennju li ġej. Kristu jwassalna aktar fil-fond fil-Knisja, Ġismu u Għarusa tiegħu. B'dan il-mod naraw x'għana ta' tifsir għandu kliem San Pietru meta jikteb li, magħqudin ma' Kristu, ahna wkoll ninbnew bħall-gebel haj f'dar spiritwali, sacerdozju qaddis, bix noffru saġrificċji li joghġbu lil Alla (1 Piet 2, 5).

9. Sinjal distintiv iehor, magħruf sewwa mill-insara, hi l-indulġenza, li hi wiehed mil-elementi kostitutivi tal-Ġublew. L-indulġenza turina l-milja tal-ħniena tal-Misier, li joffri lil kulhadd l-imħabba tiegħu, imfissra l-aktar bil-maħfra tad-dnubiet. Normalment Alla il-Missier jagħti l-maħfra permezz tas-Sagrament tal-Penitenza u tar-Rikonċiljazzjoni. Meta wiehed, ħieles u jaf x'qed jagħmel, iċedi quddiem dnub gravi, ikun fil-fatt jinfired mill-hajja ta' grazzja ma' Alla ikun qed iwarrab lill-nnifsu mill-qdusija li għaliha hu msejjah. Il-Knisja, irċeviet mingħand Kristu s-setgħa li taħfer f'ismu (ara Mt 6, 19; Ġw 20, 23), hi fid-dinja l-preżenza hajja ta' l-imħabba ta' Alla li jitbaxxa lejn kull dgħufija tal-bniedem biex iħaddnu bil-ħniena

tieghu. Hi proprju bil-ministeru tal-Knisja li Alla jxerred il-ħniena tieghu fil-Knisja b' dak id-don għażiż li minn żminijiet l-imghoddija dejjem issejjah "indulgenza".

Is-Sagrament tal-Penitenza jagħti lill-midneb "okkazzjoni oħra għall-konversjoni u jikseb il-grazzja tal-gustifikazzjoni"<sup>15</sup>, miksuba bis-sagrificċju ta' Kristu. Huwa u jistqarr dnubietu, in-nisrani jikseb tassew il-mahfra u mill-ġdid jista' jiehu sehem fl-Ewkaristija bhala sinjal li reġa' sab ix-xirka mal-Missier u mal-Knisja. Izda, mill-ewwel żminijiet il-Knisja kienet dejjem konvinta fuq li konvinta li l-mahfra, mogħtija minn Alla minn rajh, titlob bhala konsegwenza vera bidla fil-ħajja, il-qerda bil-mod il-mod tal-ħażen li jkun hemm għewwa, u tiġdid fis-sura tal-ħajja. L-azzjoni sagramentali kollha tkun insieħba ma' għemil eżistenzjali, b'tindif shiħ mill-ħtija, u dan hu proprju dak li jissejjah penitenza. Il-mahfra ma tfissirx li dan l-għemil eżistenzjali issa sar żejjed, anzi kiseb tifsir, jiġifieri ġie milqugħ u aċċettat.

Il-ħbiberija mill-ġdid ma' Alla ma tfissirx li ma baqax aktar effetti tad-dnub li minnhom wiehed irid jissaffa. Hu proprju f'din il-ħaġa li l-indulgenza tikseb l-importanza tagħha għax tfisser "id-don shiħ tal-ħniena ta' Alla"<sup>16</sup>. Bl-indulgenza, il-midneb jircievi l-mahfra tal-kastig fiż-żmien li jkun haqqu għad-dnubiet li tagħhom inhafret il-ħtija.

10. Id-dnub għax joffendi l-qdusija ta' Alla u l-gustizzja ta' Alla u jistmerr il-ħbiberija personali ta' Alla mal-bniedem, għandu żewġ effetti. L-ewwelnett jekk hu dnub gravi iġib miegħu ċ-ċahda tax-xirka ma' Alla, u għalhekk it-telfa ta' kull sehem fil-ħajja ta' dejjem. Izda lill-midneb niedem Alla, fil-ħniena tieghu, jahfirlu d-dnub gravi tieghu u l-piena eterna li hemm marbuta miegħu.

Imbagħad, "kull dnub, dak venjali wkoll, ifisser rabta m'ħijjex sewwa mal-ħlejjaq li trid tissaffa jew f'din id-dinja jew wara l-mewt fil-qagħda li tissejjah Purgatorju. Din it-tisfija tehles minn dik li nsejħulha "l-piena taż-żmien" għad-dnub<sup>17</sup>, u din it-tpattija tneħhi kull ma jista' jfixkel xirka shiħa ma' Alla u ma' l-aħwa.

Ir-Rivelazzjoni tghallimna wkoll li n-nisrani m'ħuwieħ wahdu fit-triq tal-konversjoni. Fi Kristu u bi Kristu, hajtu hi marbuta b'rabta misterjuża tal-ħajja ta' l-insara kollha fl-għaqda soprannaturali tal-Ġisem mistiku. Dan iġib fost l-insara bdil ta' l-għageb ta' doni spiritwali, b'hekk li l-qdusija ta' wiehed tkun ta' ġid wisq aqwa mil-ħsara li d-dnub jagħmel lill-oħrajn. Hemm nies li jħallu warajhom kotra bla qjies ta' mħabba, ta' tbatija mġarrba sewwa, uta' safa u ta' verità, li timpenja u saħħaħ lill-oħrajn. Din hi l-verità tal-"vigarjat" li fuqu hu mibni l-misteru kollu ta' Kristu. L-imħabba bla qjies tiegħu ssalvana lkoll. Izda hi parti wkoll mill-

kobor ta' l-imhabba ta' Kristu li ma jhalliniex biss nirċievu u ma naghtu xejn, imma jsehibna miegħu wkoll fil-hidma salvifika tiegħu, u speċjalment fil-Passjoni tiegħu. Dan jingħad f' dik is-silta magħrufa ta' l-Ittra lil-Kolosin: "jiena ntemm f'għisim dak li jonqos mit-tbatijiet ta' Kristu, għall-għisem tiegħu li hu l-Knisja" (Kol 1, 24).

Din il-verità għolja hi mfissra b' mod ta' l-għaġeb f' silta mill-Ktieb ta' l-Apokalissi, fejn il-Knisja hi mxebbħa ma' għarusa liebsa għażel fin li jgħammex l-għajnejn. San Ġwann jgħid: "L-għażel fin ifisser l-għemejjel tajba tal-Qaddisin" (Apok 19, 8). Fil-fatt, fil-hajja tal-Qaddisin, l-għażel fin li jgħammex l-għajnejn hu minsuġ biex isir lbies tal-hajja ta' dejjem.

Kollox ġej mingħand Kristu, u għax aħna tiegħu, kull ma hu tagħna ikun tiegħu wkoll u jikseb qawwa ta' fejqan. Dan irridu nfissru meta nitkellmu fuq "it-teżori tal-Knisja", li huma l-għemejjel tajba tal-Qaddisin. Meta titlob biex tirbah indulġenza int tidhol f' xirka spiritwali u għalhekk tinfetah kollok kemm int lejn l-oħrajn. Fis-saltna spiritwali hadd ma jgħix għalih innifsu biss. U l-ħsieb sabih tas-salvazzjoni ta' ruhek hu hieles mill-biża' u mill-egoizmu biss meta hu ħsieb ukoll tas-salvazzjoni ta' l-oħrajn. Din hi l-verità tax-xirka tal-Qaddisin, il-misteru tal-"hajja vigarja, ta' talb bhala mezz ta' għaqda ma' Kristu u l-Qaddisin. Jehodna miegħu biex miegħu ninsu l-libsa bajda ta' l-umanità l-għdida, il-libsa ta' għażel fin li bih imlibbsa l-Gharusa ta' Kristu.

Id-duttrina ta' l-indulġenzi mela turina l-ewwelnett "kemm hu hażin u morr li tkun tlaqt lill-Mulej Alla tiegħek" (ara Ġer 2, 19). L-insara, meta jirbħu xi indulġenza jifhmu li bil-hila tagħhom ma jkunux kapaċi jagħmlu tajjeb il-hažen li jkunu għamlu lilhom infushom bi dnubiethom u wkoll lill-komunità kollha tagħhom, u għalhekk jitqanqlu għal xi għemil ta' umiltà li jsalvahom.<sup>18</sup> Barra dan il-verità dwar ix-xirka tal-Qaddisin li tghaqqad lil dawk kollha li jemmu ma' Kristu u ma' xulxin, turina kemm kull wiehed minna jista' jgħin lill-oħrajn – hajjin u mejtin – ha jkunu dejjem aktar magħqudin mal-Missier tas-sema.

Jiena u nqies dawn ir-raġunijiet duttrinali u nipprova nifhem x'inhu l-ħsieb tal-Knisja-Omm, niddekreta li tul is-sena kollha tal-Ġublew, l-insara kollha, imħejjin kif hu xieraq, ikunu jistgħu jiksbu kotra ta' frott bl-użu ta' d-don ta' l-indulġenza, skond id-direttivi li hemm meħmuża ma' din il-Bulla.

11. Dawn is-sinjali ilhom żmien twil jagħmlu parti miċ-ċelebrazzjoni tradizzjonali tal-Ġublewijiet. Il-Poplu ta' Alla mhux se jonqos li jagħraf sinjali oħra tal-ħniena ta' Alla taħdem waqt il-Ġublew. Fl-Ittra Apostolika tiegħi *Tertio Millennio Adveniente* ssuġġerejt xi sinjali li jistgħu jgħinu

lill-insara jghixu l-grazzja eċċezzjonali tal-Ġblew b'hegġa liema bhalha.<sup>19</sup> Infakkarhom hawn fil-qosor. L-ewwelnett, is-sinjal *tat-tisfija tal-memorja*: din hi sejha għal kulhadd biex juri kuraġġ u umiltà halli jagħraf l-iżbalji li saru minn dawk li kellhom jew għandhom l-isem ta' nsara.

Min-natura tagħha stess, is-Sena Mqaddsa hi żmien li fih ahna msejhin għall-konversjoni. Din kienet l-ewwel thabbira li għamel Ġesù li tfigher ħafna u li hi marbuta mal-ħtieġa tat-twemmin: "Indmu u emmnu fil-bxara t-tajba" (Mk 1, 15). L-ordni mogħti minn Kristu johroġ mill-għarfien tal-fatt li "żmien huwa mitmum" (Mk 1, 15). It-tmien taż-żmien ta' Alla hu stedina għal-konversjoni li l-ewwelnett hi frott tal-grazzja. Hu l-Ispirtu ta' Alla li jimbotta lil kull wiehed minna biex "nidhlu fina nfusna u nagħrafu l-ħtieġa u nergġhu lura f'dar Missierna" (ara Lq 15, 17-20). L-eżami tal-kuxjenza hu għalhekk wiehed mill-mumentu decisivi tal-ħajja: iqiegħed lil kull wiehed wiċċ imb'wiċċ ma' ħajtu, u hekk jagħraf kemm huma 'l bogħod l-għemejjel tiegħu mill-ideal li hu fassal għall-ħajtu.

Il-ġrajja tal-Knisja hi ġrajja ta' qdusija. It-Testment il-Ġdid jgħid li din hi l-marka ta' l-imghammdin: huma "qaddisin", daqskemm huma konsagrati għall-qima ta' Alla waħdu, mifrudin kif huma mid-dinja, li hi taħt is-setgħa tal-ħazin. Fil-fatt din il-qdusija tidher mhux biss fil-ħajja tal-Qaddisin u l-Beati magħrufin mill-Knisja, imma wkoll fil-ħajja ta' kotra bla għadd ta' rġiel u nisa mhux magħrufin li hadd ma jista' jgħoddhom (ara Apok 7, 9) ... Ħajjithom hi xhieda ta' l-Evangelju u qed juru lid-dinja sinjal li jidher li l-perfezzjoni hi possibbli. Izda rridu nammettu li l-istorja ssemmi wkoll ġrajjet li huma xhieda kontra l-Kristjaneżmu. Minħabba r-rabta li torbotna flimkien fil-Ġisem mistiku ahna lkoll, għalkemm mhux personalment responsabbli, u mingħajr ma nindaħlu fil-ġudizzju ta' Alla li , waħdu jagħraf kull qalb, ahna mgħobbjin bl-iżbalji u l-ħtijiet ta' dawk li ġew qabilna. Izda ahna wkoll, ulied il-Knisja, dnibna u ma hallejnix l-Għarusata ta' Kristu tidli bil-ġmiel kollu tagħha. Dnubna fixkel il-ħidma ta' l-Ispirtu fil-qlub ta' ħafna nies. Il-fidi dghajfa tagħna waslet lil ħafna biex jaqgħu fl-apatija u tbeġħdu minn laqgħa tassew ma' Kristu.

Bħala suċċessur ta' San Pietru nitlob biex f'din is-sena ta' grazzja u ta' ħniena, il-Knisja qawwija bil-qdusija li tircievi mingħand Sidha, tinzel għarkobbtejha quddiem Alla titlob maħfra għad-dnubiet ta' issa u ta' l-imghoddi ta' wliedha kollha. Kulhadd dineb – m'hemmx bniedem li ma dinibx quddiem Alla (fara I Slat 8, 46). Ntenu u ngħidu bla biża' ta' xejn "Dnibna" (Ġer 3, 25), izda ejjew inzommu ħajja fina ċ-ċertezza li "fejn kutor id-dnub, kotrot fuq li kotrot il-ħajja" (Rum 5, 20).

It-tgħannieqa li l-Missier għandu għall-midinbin niedma li jmorru għandu hi li l-aqwa premju għall-għarfien umli ta' ħtijietna u tal-ħtijiet

ta' l-oħrajn, għarfien mibni fuq il-konvinzjoni li hemm rabta liema bħalha li tgħaqqad flimkien il-membri kollha tal-Ġisem Mistiku ta' Kristu. L-insara huma mistiedna jistqarru quddiem Alla u quddiem dawk li offendew b'għemilhom il-ħtijiet li għamlu. Ħa jagħmlu dan mingħajr ma jistennew xejn bi tpattija, imma mqawwijn biss "mill-imħabba li ssawwbet fi qlubna" (Rum 5, 5). Fl-istess waqt mhux se jonqsu nies sinċieri lesti biex jammettu li fil-ġrajjet ta' issa u ta' l-imghoddi seħfu ġrajjet ta' twarrib, ingustizzja u persekuzzjoni kontra wlied il-Knisja.

Jalla hadd f' din is-sena tal-Ġublew ma jkun irid iżomm ruħu 'l bogħod mit-tgħannieqa tal-Missier. Jalla hadd ma jgħib ruħu bħall-iben il-kbir tal-parabbola ta' l-Evangelju li ma riedx jidhol id-dar biex jifrah (ara Lq 14, 25-30). Jalla l-ferħ tal-maħfra ikun aktar qawwi u aktar kbir mir-rizentiment. L-Għarusa tidli quddiem għajnejn id-dinja bil-ġmiel u l-qdusija li jiġu mill-grazzja ta' Alla. Għall-elfejn sena l-Knisja kienet il-benniena fejn il-Madonna tqieghed il-Binha Ġesù u thallih għall-adorazzjoni u għall-kontemplazzjoni tal-ġnus kollha. Jalla l-umiltà ta' l-Għarusa twassal biex tidli aktar l-glorja u l-qawwa ta' l-Ewkaristija li tiċcelebra u tghożż f' qalbha. Fix-xbihat tal-Hobz ikkonsagrat u ta' l-Inbid, Kristu Ġesù, irxox u glorifikat, id-dawl tal-ġnus kollha (ara Lq 2, 32) jirrivela r-realtà li dejjem tibqa ta' l-Inkarnazzjoni. Jibqa' haj u tassew fostna biex imantni lill-insara bil-Ġisem u d-Demm tieghu.

Inharsu mela lejn il-ġejjien. Alla hanin ma jagħtix kas tad-dnubiet li tagħhom ahna wrejna tassew soġħba (ara Is 38, 17). Issa qed jagħmel haġa ġdida u fl-imħabba li taħfer iħabbriġna minn qabel smewwiet godda u art ġdida. Għalhekk, biex ikun hemm impenn imġedded ta' xhieda nisranija fid-dinja tal-millennju li ġej ha tissaħħah il-fidi, tikber dejjem aktar it-tama u l-imħabba.

12. Sinjali tal-ħniena ta' Alla li hi meħtieġa sewwa llum hu s-sinjal ta' l-imħabba li jifihna għajnejna għall-ħtiġijiet tal-foqra u l-imwarrbin. Din hi l-qagħda li qed tolqot taqsimiet kbar tas-soċjetà u qed titfa dell tal-mewt fuq popli shaħ. Il-ġens kollu tal-bnedmin għandu llum quddiemu suriet godda ta' jasar u aktar fini mis-suriet ta' l-imghoddi: għal hafna popli il-libertà hi kelma li ma tfisser xejn. Xi nazzjonijiet, dawk l-aktar fqar, huma mġarrbin bi djun hekk kbar li prattikament hu mpossibbli li jħalsuhom. Hi haġa ċerta għalhekk li ma jstax ikun hemm progrss tassew jekk tonqos kooperazzjoni effettiva bejn il-popli ta' kull ilsien, razza, nazzjonalità u reliġjon. L-abbużi tas-setgħa li jiġu meta xi whud jahkm fuq oħrajn, iridu jspicċaw: dawn l-abbużi huma dnub u ingustizzja. Kull min hu ħsiebu li jahžen biss teżori fuq l-art (ara Mt 6, 19) "mhux għani quddiem Alla" (Lq 12, 21).

Jehtieg ukoll tinholoq kultura ġdida ta' solidarjetà u kooperazzjoni internazzjonali fejn kulhadd – u l-aktar in-nazzjonijiet sinjuri u s-settur privat – jaçcettaw ir-responsabbiltà ha jkun hemm sura ekonomika li taqdi lil kulhadd. Ma għandux jittkompli jithalla għal għada il-jum li fih il-fqajjar Lazzru jkun jista' joqgħod bilqiegħda hdejn l-ghani għall-istess pranzu kbir u ma jkunx aktar mgieghel jiekol il-frac li jaqa' minn fuq il-mejda (ara Lq 16, 19-31). Il-faqar kbir hu sura ta' vjolenza, mrrar u skandlu; Hu għalhekk hidma ta' ġustizzja u ta' paçi kull sforz biex tqaçctu mill-għeruq.

Il-Ġublew hu sejha oħra għall-konversjoni tal-qalb permezz ta' bidla fil-hajja. Hu twissija għal kulhadd li għandhom jagħtu importanza shiħa mhux lill-ġid ta' l-art għax dan m'hux ta' Alla, jew lill-hakma tal-bniedem jew lid-dritt li jahkem, għax l-art hi ta' Alla u tiegħu biss: "l-art hi tiegħi u intom qiskom frustieri jew qegħdin miegħi" (Lev 25, 23). Jalla din is-sena ta' grazzja tmiss il-qalb ta' dawk li għandhom f'idejhom ix-xorti tal-ġnus tad-dinja.

13. Sinjal tal-verità ta' l-imħabba nisranija, sinjal għal kull żmien imma jfisser hafna fi żmienna, hu *t-tifkira tal-martri*. Ix-xhieda tagħhom m'għandhiex tintesa. Huma dawk li xandru l-Evangjelju billi offrew hajjithom għall-imħabba. Il-martri, speċjalment dawk ta' żmienna, huma sinjal ta' dik l-imħabba li tiġbor flimkien il-valuri l-oħra kollha. Il-hajja tal-martri hi rifless tal-kliem ta' l-għaġeb li l-Mulej tenna minn fuq is-salib: "Missier, ahfrilhom għax ma jafux x'inhuma jagħmlu" (Lq 23, 34). Min jemmen u qies sewwa l-vokazzjoni nisranija tiegħu, li thaddan ukoll dak li tghid ir-Rivelazzjoni dwar il-possibbiltà tal-martirju, ma jistax iwarrbu mill-orizzont ta' hajtu. Elfejn sena mit-twelid ta' Kristu huma mmarkati mill-presenza li qatt ma giet nieqsa tal-martri.

Dawn il-mitt sena li waslu biex jintemmu jafu b'hafna martri, l-aktar minħabba n-nażismu, il-komuniżmu u l-ġlied razzjali u tribali. Nies minn kull qasam tas-soċjetà baw minħabba l-fidi tagħhom, u haslu b'demmhom il-fedeltà tagħhom lejn Kristu u l-Knisja jew bil-kuraġġ kollu garrbu snin twal fil-habsijiet u çahdjet ta' kull xorta għax ma ridux jçedu quddiem ideologija li saret hakma dittatorjali bla hniena. Psikoloġikament, il-martirju hu l-aqwa prova tal-verità tal-fidi għax il-fidi biss tista' tagħti wiçç uman ukoll lil mewt l-aktar kiefra, u turi ġmielha wkoll fost persekuzzjonijiet mill-aktar horox.

Mimlijin bil-grazzja, tul is-sena tal-Ġublew li ġej, inkunu nistgħu b'qawwa inlissnu innu ta' radd il-hajr lill-Missier, ahna u nkantaw: *Te Martyrum candidatus laudat exercitus* (il-qtajja tal-martri rebbieħa kollhom

bjuda). Iva, din hija l-gemgħa ta' dawk li "l-ilbiesi tagħhom hasluhom u bajduhom fid-demm tal-Haruf" (Apok 7, 14). Il-Knisja għalhekk f'kull naħa tad-dinja trid tibqa' marbuta max-xhieda tal-martri u tgħożż it-tifkira tagħhom. Jalla l-poplu ta' Alla, imwettaq fil-fidi bl-eżempju ta' dawn il-qalbiena ta' kull żmien, ilsien u nazzjon, jaqsam l-għatba tat-tielet millennju. Fi qlub il-fidili, jalla l-ammirazzjoni għall-martirju tagħhom tkun imsieħba max-xewqa li jkun bhalhom, bil-grazzja ta' Alla, jekk ikollhom l-okkażżjoni.

14. Il-ferh tal-Ġublew ma jkunx shih jekk ma nharsux lejn Dik li b'ubbidjenza shiha għar-rieda tal-Missier, tat-twelid fil-ġisem lill-Iben ta' Alla għax-salvazzjoni tagħna. Għal Marija "iż-żmien li tehles" (Lq 2, 6) waslilha f'Betlehem u mimlija bl-Ispirtu tat lid-dinja l-ewwel imwieled tal-holqien ġdid. Imsejha biex tkun Omm Alla sa mill-ewwel mument tat-tnissil virġinali tagħha Marija għexet il-milja tal-maternità tagħha u waslitha għall-qofol tagħha fuq il-Kalvarju hdejn is-salib. Hemm, b'don tassew ta' l-għaġeb ta' Kristu, hi saret Omm il-Knisja u wriet lil kulhadd it-triq li twassal għand Binha.

Mara tas-skiet, dejjem lesta biex tisma', kollha hlewwa f'idejn Alla, il-Vergni Marija giet imsejha "hienja" minn żmien għal żmien, għax għarfet l-għeġubijiet li sehhu fiha bil-qawwa ta' l-Ispirtu s-Santu. In-nazzjonijiet qatt ma jegħjew jitolbu lill-Vergni Marija bhala Omm il-hniena u dejjem isibu kenn taht il-harsien tagħha. Jalla hi li ma' Ġesù Binha u San Ġużepp l-għarus tagħha, marret f'pellegrinagg lejn it-tempju qaddis tal-Mulej, tmexxi l-passi tal-pellegrini kollha fis-sena tal-Ġublew. Jalla tul ix-xhur li ġejjin tinterċedi għall-poplu kollu ta' Alla biex ikollu kotra ta' grazzja u ta' hniena huwa u jifrah bl-elfejn sena mit-twelid tas-Salvatur.

Jalla it-tifhir tal-Knisja jitla' quddiem Alla l-Missier fl-Ispirtu s-Santu għad-don tas-salvazzjoni fi Kristu l-Mulej, issa u għal dejjem.

Minn Ruma, minn San Pietru, fid-29 ta' Novembru 1998, l-ewwel Hadd ta' l-Avvent fis-sena tal-Mulej 1998, il-21 sena tal-pontifikat.

**Ioannes Paulus PP. II**

## Noti

1. Kost. pastorali *Gaudium et spes*, 22.
2. Encikl. *Redemptor hominis*, 1.

3. Ara Itra app. *Redemptionis anno* (20 ta' April, 1984).
4. Kost. past. *Gaudium et spes*, 40.
5. Ara Itra app. *Tertio Milolennio Adveniente*, (10 ta' Novembru, 1994), 28.
6. Ara Kost. Past. *Gaudium et spes*, 41.
7. Ara *Tertio Millennio Adventiente*, (10 ta' Novembru, 1994), 39-44.
8. Ara Kost. domm. *Dei Verbum*, 2 u 4.
9. *Poemi dommatici, XXXI Hymnus aliaus*.
10. Ara *Adversus haereses*, III.
11. Kost domm. *Lumen gentium*, 1.
12. *Bulla Antiquorum Habet* (22 ta' Frar, 1300).
13. Ara *Tertio Millennio Adveniente* (10 ta' Novembru 1994), 33.
14. Ara Eżort. post-sonodali *Reconciliatio et paenitentia* (2 ta' Dicembru, 1984), 28-34.
15. *Katekizmu tal-Knisja Kattolika*, n. 1446.
16. Ara *Bulla Aperite portas Redemptori* (6 ta' Jannar, 1983), 8.
17. *Katekizmu tal-Knisja Kattolika*, n. 1472.
18. Pawlu VI Kost. app. *Indulgentiarum doctrina* (1 ta' Jannar, 1967), 9.
19. Ara *Tertio Millennium Adveniente* (10 ta' Novembru, 1994), 25-26.29-30, 36).

## Kundizzjonijiet ghar-Rebħ ta' l-Indulgenza tal-Ġublew

*Dan id-digriet, li jwettaq ir-rieda tal-Papa mfissra fil-Bulla ta' indizzjoni tal-Ġublew il-Kbir tas-sena 2000, u bil-fakultajiet mogħtija mill-istess Papa il-Penitenzjerija Appostolika qed iġhid x'għandha tkun id-dixxiplina li trid tkun imħarsa għar-rebħ ta' l-indulgenzi tal-Ġublew.*

L-insara kollha, imħejjijin sewwa, jistgħu jgawdu, tul il-Ġublew kollu, id-don ta' l-indulgenza skond in-normi li ġejjin.

Waqt li l-indulgenzi mogħtijin b'mod generali jew b'reskritt speċjali jibqgħu jgħoddu, tul il-Ġublew il-Kbir, irridu niftakru li l-indulgenza tal-Ġublew tista' tiġi applikata wkoll għall-erwieħ tal-mejtin: offerta bħal din hi eżempju liema bħalu ta' mħabba soprannaturali, bis-saħħa tar-rabta li, fil-Ġisem Mistiku ta' Kristu, tgħaqqad flimkien lill-insara li għadhom mixjin f'din id-dinja ma' dawk li ġa temmew il-mixja tagħhom fuq l-art. Ir-regola ta' l-indulgenza plenarja li tista' tintrebah darba biss f'għurnata tibqa' wkoll tul is-sena kollha tal-Ġublew.<sup>1</sup>

Il-qofol tal-Ġublew huwa l-laqgħa ma' Alla l-Missier permezz ta' Kristu s-Salvatur preżenti fil-Knisja u b'mod speċjali fis-Sagramenti. Għalhekk il-mixja kollha tal-Ġublew, imħejjija bħala pellegrinaġġ, għandha l-bidu tagħha u t-tmiem tagħha fis-Sagramenti tal-Penitenza u ta' l-Ewkaristija, il-misteru ta' l-Għid ta' Kristu, is-sliem tagħna u r-rikonċiljazzjoni tagħna: din hija l-laqgħa li tbidilna u thejjina għad-don ta' l-indulgenza għalina u għall-oħrajn.

Wara ċelebrazzjoni xierqa ta' qrara sagramentali li bħala regola, skond il-Kodiċi tal-Liġi Kanonika u tal-Kodiċi tal-Kanoni tal-Knejjes tal-Lvant trid tkun individwali u shiħa, kull nisrani wara li jkun haress il-kondizzjonijiet kollha, jista' jikseb jew japplika l-indulgenza plenarja tul ċertu perijodu ta' żmien, ukoll kuljum, minħajr ma jkollu għalfejn jerga' jqerr. Izda jixraq li l-insara jirċievu spiss il-grazzja tas-Sagrament tal-Penitenza biex jikbru fil-konversjoni u s-safa tal-qalb.<sup>2</sup> It-tiħib fl-Ewkaristija, li hu meħtieġ għar-rebħ għall-indulgenzi kollha, proprjament għandu jseħħ fl-istess jum li fih isir l-għemil kollu preskritt.<sup>3</sup>

Dawn iż-żewġ elementi ewlenin iridu jkun mseħbin, l-ewwelnett, b'xhieda ta' xirka mal-Knisja li tintwera permezz tat-talb skond il-fehmiet tal-Papa, u wkoll b'għemejjel ta' karità u ta' penitenza, skond l-indikazzjonijiet li ġejjin: dawn l-għemejjel iridu juru li kien hemm tassew konversjoni tal-qalb li għaliha twassal ix-xirka ma' Kristu fis-Sagramenti.

Kristu hu tassew il-mahfra tagħna u t-tpattija ta' dnuvietna (ara I Ġw 2, 2). Meta isawwab fi qlub l-insara l-Ispirtu s-Santu, li hu "l-mahfra tad-dnuviet kollha"<sup>4</sup> imexxi kull individwu lejn il-laqgħa kollha fiduċja ta' l-Iben mal-Missier ta' kull hniena. Minn din il-lqgħa johroġ impenn għal konversjoni u tiġdid, għax-xirka ekklesjali u l-imħabba, lejn hutna kollha.

Imwettqa wkoll għall-Ġublew li ġej in-norma li biha l-konfessuri, għal dawk li huma impediti legittimament, jistgħu jibdulhom il-hidmiet preskritti u l-kondizzjonijiet meħtieġa.<sup>5</sup> Il-monaċi u s-sorijiet tal-klawsura, il-morda u dawk kollha li għal xi raġuni jew oħra ma jistgħux ihallu darhom, f'lok jagħmlu viżta lil xi knisja jistgħu iżuru l-kappella ta' darhom, u jekk lanqas dan ma hu possibbli, jistgħu jirbħu l-indulġenza billi jingħaqdu spiritwalment ma' dawk li qed jagħmlu l-ghemejjel preskritti u billi joffru lil Alla t-talb, t-tbatijiet u d-dwejjaq tagħhom. L-ghemejjel prskritti li l-insara jridu jagħmlu biex jirbħu l-indulġenza huma dawn:

1. *F'Ruma* jridu jmorru pellegrinaġġ f'wahda mill-Bażilki Patrijarkali, jiġifieri il-Bażilka ta' San Pietru fil-Vatikan, l-Arcibażilka tas-Salvatur fil-Lateran, il-Bażilka ta' Santa Maria Maggiore, u l-Bażilka ta' San Pawl fit-triq ta' Ostja u hemm jissieħbu fil-Quddiesa jew f'celebrazzjoni liturġika oħra bħat-Tifhir ta' Sbih il-Jum jew Ghasar, jew f'xi devozzjoni popolari (bħal Via Sagra, ir-Rużarju, l-Innu Akhat istos f'ġieħ il-Verġni Marija); barra dan, jistgħu jżuru, bħala grupp jew individwalment, wahda mill-erba' Bażilki jgħaddu xi żmien ta' adorazzjoni ewkaristika u meditazzjoni, li jagħalqu bil-Missierna, bil-professjoni tal-fidi (Kredu), u talba lill-Verġni Marija. Ma l-erba' Bażilki, għall-okkazzjoni speċjali tal-Ġublew il-Kbir qed jiżdiedu wkoll il-Bażilka ta' Santa Croce in Gerasalemme, il-Bażilka ta' San Lorenzo in Verano, is-Santwarju tad-Divino Amore, u l-Katakombi.
2. *Fl-Art Imqaddsa* jistgħu iżuru, bl-istess kondizzjonijiet, il-Bażilka tal-Qabar tal-Mulej f'Gerasalem, il-Bażilka tat-Twelid f'Betlehem, u l-Bażilka tat-Thabbira ta' l-Anġlu f'Nazaret.
3. *F'territorji ekklesjastici oħra* jekk isir pellegrinaġġ lejn il-kattidral jew lejn xi Knisja oħra, indikata mill-Ordinarju tal-post għar-rebħa ta' l-indulġenza tal-Ġublew, u hemm jieħdu sehem f'xi celebrazzjoni liturġika jew xi celebrazzjoni popolari imsemmijin aktar 'il fuq għal Ruma; barra dan, jistgħu jżuru, bħala grupp jew individwalment, il-Kattidral jew Santwarju, indikat mill-Ordinarju, u hemm jgħaddu xi żmien jimmeditaw, u jtemmu l-meditazzjoni bil-Missierna, professjoni tal-fidi, u talba lill-Verġni Marija.

4. *F'kull imkien* jekk iżuru lil huthom f'xi hteieġa jew f'xi tiġrib (il-morda, il-habsin, l-anzjani waħedhom, d-diżabilitati, eċċ.) qishom sejrjn pellegrinaġġ għand Kristu li jidher fihom, (ara Mt 25, 34-36) u jharsu l-istess kondizzjonijiet spiritwali u sagramentali u jgħidu t-talb preskritt. L-insara sgrur ikunu jridu jirripetu dawn iż-żgħajr tul is-Sena Mqaddsa għax f'kull okkażżjoni jkun qed jirbhu indulġenza plenarja, iżda darba biss fil-gurnata.

L-indulġenza tal-Ġublew tista' tintrebaħ ukoll b'għemil li b'mod prattiku u ġeneruż ifisser sewwa l-ispirtu penitenzjali li, biex ngħidu hekk, hu l-qofol tal qalba tal-Ġublew. Fost dan l-għemil hemm iċ-ċaħda għall-gurnata ta' l-użu ta' haġa m'hux meħtieġa (nuqqas ta' tipjip, jew ta' xorb; sawm jew astinenza skond il-prinċipji ġenerali tal-Knisja u n-normi stabiliti mill-Konferenzi Episkopali), jew għotja ta' flus lill-foqra, kontribuzzjoni għall-għajnuna ta' xi opra ta' natura religjuża jew soċjali (għat-tfal abbandunati, għaž-żgħażaġh bi problemi, għall-anzjani foqra, għall-barranin f'hafna pajjiżi, fejn qed ifittxu kondizzjonijiet aħjar ta' hajja; l-offerta ta' parti mill-hin hieles għal xi hidma ta' ġid għall-komunità u suriet ohra ta' hidma li jitolbu saġrificċju personali.

Minn Ruma, mill-Penitenzjerija Appostolika, fid-29 ta' Novembru 1998, l-ewwel Hadd ta' l-Avvent.

**William Wakefield Kard. Baum**  
*Penitenzjarju Maġġuri*

+ **Luigi di Magistris**  
*Reggent*

## Noti

1. *Enchiridion Indulgentiarum* (1986), Num. 21/1.
2. *Ibid.* Num. 23/1-2.
3. *Ibid.* Num. 23/3.
4. "Quia ipse est remissio omnium peccatorum". Missal, Talba fuq l-offerti, tas-Sibt wara s-VII Hadd ta' l-Għid.
5. Ara *Enchiridion Indulgentiarum*, n. 27.
6. Ara *ibid.* Grant 14.

# Il-**hsara** u l-**imwiet** bid-**droga**

## STQARRIJA TA' L-ARĊISQOF TA' MALTA U L-ISQOF TA' GHAWDEX

Il-**hsara** u l-**imwiet** li d-**droga** qed tikkaguna fil-gzejjer taghna qed inisslu thassib dejjem akbar. Kull mewt ta' persuna minhabba d-**droga** jew f' ċirkus-tanzi li jnisslu s-suspett tal-prezenza taghha, iġġibna wiċċ imb' wiċċ mal-herba li d-**droga** qed taghmel fost iż-żgħażaġh għezież taghna, id f'id ma' problemi oħra bħalma huma t-tipjip, l-alkohol, *gambling* u sewqan perikoluż.

Imnikktin hafna minn din il-**hsara**, ahna nħossu li mill-ġdid għandna naghmlu appell qawwi lil kulhadd, għal prekawzjonijiet u rimedji sodi.

Inhegġu, l-ewwelnett, liż-żgħażaġh infushom għas-sens ta' responsabbiltà, kif ukoll biex jifthu għajnejhom u joqghodu 'l bogħod minn dak kollu li fil-verità iħassrilhom saħhithom u jipperikolalhom hajjithom waqt li jixorbilhom flushom.

Inhegġu wkoll lill-ġenituri biex jagħtu lehen qawwi lit-thassib u l-biża' gustifikat tagħhom dwar ir-riskji li qed ikollhom iħabbtu wiċċhom magħhom l-ulied meta joħorgu fil-beraħ tas-socjetà. Inhegġuhom ukoll biex ma jgħejjewx jinsistu għal protezzjoni soda u serja ta' l-ulied minn dak kollu li jħassar il-moħħ u l-qalb.

Inhegġu anke lil min jipprovdi d-divertiment biex iqiegħed dejjem is-saħħa tal-persuna qabel il-qligh.

Inhegġu fuq kollox lill-awtoritajiet ċivili u lir-rappreżentanti kollha tal-poplu biex iwettqu flimkien il-miżuri kollha meħtieġa halli filwaqt li ż-żgħażaġh jibqa' jkollhom fejn jirrikrejaw irwiehhom, jitrażżan dak kollu li fosthom jista' jizra' id-deni, l-ġhelt u l-herba.

L-adulti ta' llum ninsabu fid-dover li lill-ġenerazzjonijiet li għadhom telghin mhux biss niggwidawhom, imma wkoll nipproteġuhom bis-serjetà. Hadd ma jista' jfarfar din ir-responsabbiltà minn fuq spallejh. Hadd ma jista' jkun dgħajef. Il-hajja u s-saħħa tal-bniedem għandhom jiġu l-ewwel. Xejn ma jista' jiehu posthom.

Hemm bżonn nifhmu lkoll li wasal iż-żmien li s-socjetà taghna tgħid "daqshekk" quddiem il-**hsara** li qed issir fost iż-żgħażaġh, spiss imrewha mill-ilpup tal-flus u s-swieq tagħhom.

**Gużepi Merċieca**  
*Arcisqof ta' Malta*

**Nikol Ġ. Cauchi**  
*Isqof ta' Ghawdex*

# Conferentia Episcopalis Melitensis

## DIGRIET

Wara li qisna l-htigijiet speċjali ta' dawk fost Hutna li huma milqutin mil-kundizzjoni maghrufa bħala Ċelijakija f' dak li jmiss it-Tqarbin tagħhom bl-Ewkaristija Mqaddsa.

Wara li studjajna bir-reqqa l-ahħar direttivi mogħtija mil-Kongregazzjoni għad-Duttrina tal-Fidi bl-Ittra tad-19 ta' Ġunju 1995 lill-Presidenti tal-Konferenzi Episkopali;

Biex ngħinu mill-ahħar li nistgħu, dejjem skond it-tagħlim tal-Knisja, lil dawn Hutna biex jersqu b'aktar faċilità lejn it-Tqarbin Imqaddes, qegħdin nagħtu dawn in-normi u direttivi li għandhom jibdedw jigu mharsa minn kulhadd, saċerdoti, reliġjużi u lajċi, b' reqqa u fedeltà, b'effett immedjat.

1. Kull pesuna li tinstab li hi soġġetta għall-kondizzjoni Ċelijaka, wara li tiġi ċertifikata bħala tali minn Speċjalista f' dan il-qsam, tista' tippresenta, personalment jew permezz tal-kappillan tagħha, talba individwali lill-Isqof Djoċesan tagħha biex jingħatalha l-permess tuża ostji speċjali li fihom il-gluten ikun imnaqqas ('low-gluten hosts').
2. F'każ ta' minorenni, it-talba tista' ssir mill-ġenituri jew mill-persuni li t-tfal huma fdati f'idejhom.
3. L-applikazzjoni għandha tkun dejjem akkompanjata minn Ċertifikat mediku, mogħti minn Speċjalista f' dan il-kamp. Iċ-Ċertifikat għandu jinkludi r-rakkomandazzjonijiet ta' l-ispeċjalista dwar l-użu ta' l-ostji speċjali fil-każ individwali. Fejn iħoss il-htieġa, l-ispeċjalista għandu jinkludi r-rakkomandazzjonijiet tiegħu dwar il-frekwenza ta' dan l-użu.
4. Il-permess jingħata bil-miktub mill-Ordinarju tal-post. Il-permess ikun fih il-kundizzjonijiet ġenerali u partikulari, skond il-każ, li jridu jigu mharsa mill-individwu li jingħata l-permess.
5. Fil-kundizzjonijiet ġenerali għandu dejjem ikun hemm li jibqgħu mharsa d-direttivi mogħtija, jew li għad jistgħu jingħataw, mis-Santa Sede u minn Awtoritajiet kompetenti ohra tal-Knisja. Fost dawn hemm li:

- a) L-ostji speċjali ma jistgħux ikunu dawk li minnhom il-gluten ikun tneħħa kollu, peress li dawn mhumiex meqjusa bħala materja valida għall-Ewkaristija, imma biss dawk li fihom il-gluten ikun biss tnaqqas, b' mod li jkun fihom ammont biżżejjed biex ikun jista' jsir il-hobż, ma jkunx hemm żieda ta' materjali barranin, u li l-proċess li bih ikunu saru dawn l-ostji ma jbidilx in-natura tal-hobż;
  - b) L-ostji li jintużaw iridu jkunu ġew approvati mill-Ordinarju tal-post, li jrid jara li l-kundizzjonijiet imsemmija jkunu ġew imħarsa;
  - c) Il-permess jingħata biss sakemm il-persuna tibqa' milquta mill-kundizzjoni ta' Ċelijakija, u sakemm Speċjalista f' dan il-qasam ma jindikax li fil-każ individwali ma jkunx hemm kontro-indikazzjonijiet mediċi.
6. Il-persuna li tingħata dan il-permess, jew il-ġenituri jew kuraturi tagħha, għandha tkellem lill-Kappillan jew iċ-Ċelebrant u turih dan il-permess u titolbu jipprovdilha l-facilitajiet kollha biex tkun tista' tagħmel użu minnu.
7. Il-Kappillani u s-Sacerdoti huma mfakkra fl-obbligu pastorali u kanoniku (kan. 843) gravi li għandhom, korrispondenti għad-dritt fundamentali ta' l-Insara li jirċievu minn għand ir-Rgħajja tagħhom l-ghajnuniet li jinhtiegu mill-ġid spiritwali tal-Knisja (kan. 213), li jilqgħu b'imħabba lil dawn l-aħwa bi bżonnijiet speċjali u jgħinuhom mill-aħjar li jistgħu.

Mogħti mis-Sede tal-Konferenza Episkopali ta' Malta, Floriana, illum 9 ta' Ottubru 1998.

**Ġużeppi**

President tal-Konferenza Episkopali Maltija.

**C. Muscat**  
Segretarju

# Konferenza tal-Caritas dwar Il-Familja

MESSAĠĠ TA' MONS. ARĊISQOF GUŻEPPI MERCIECA

## Il-Ġejjien tal-Familja Maltija

Nistgħu ngħidu li għaddejjin minn żmien meta, bl-użu ta' ricetti foloz dwar il-libertà u l-pluraliżmu, hawn min qed jipprova jhajar il-poplu tagħna qjeghed fil-ġemb it-teżor tal-valuri li jagħmluh dak li hu, biex minflokhom ihaddan imġibiet jew stili ta' hajja bħal dawk li nsibu f'kulturi fejn is-sens ta' Alla ddgħajjef hafna jew qed jgħib.

Dan qed jiġri wkoll, forsi b' mod iżjed serju, rigward il-familja. Ninnotaw, per eżempju, li d-diskors li nisimghu dwar il-familja m'għadux dejjem fuq familja kif iridha Alla, imma fostna hawn ukoll min jitkellem favur mudelli tal-familja li tfasslu mill-bniedem u li mhumiex skond ir-rieda ta' Alla.

Huwa għalhekk importanti li jkollna riflessjonijiet fuq il-familja bħalma qed isir f' din il-Konferenza, b' enfasi fuq il-bżonn ta' mixja *Id f'Id Lejn il-Millennju*.

### Il-wirt tal-familja

Jekk inharsu lejn il-familja tagħna, insibu hafna tajjeb. Ta' dan għandna għax niringrazzjaw lill-Mulej. Il-fatt innifsu li l-maġġoranza l-kbira tal-miżżewġin tagħna għadhom jemmnu fi żwieġ Sagramentali bejn raġel wiehed u mara waħda sal-mewt, iqawwi l-qalb u jnissel tama kbira. Izda jekk irridu nippriservaw dan il-wirt, li tant hu importanti biex is-soċjetà tagħna tkun tista' verament thares lejn il-ġejjieni b' fiduċja, irridu niddefenduh u nahdmu biex nippriservawh id f'id.

Kull konsiderazzjoni serja dwar il-harsien tal-familja trid tibda mill-għarfien li l-familja hija istituzzjoni ta' importanza massima, li hija l-bażi tas-soċjetà, u li għan-nazzjon tirrappreżenta ġid insostitwibbli.

Hu b' din il-konvinzjoni li l-Knisja thares lejn l-effetti soċjali negattivi ta' sitwazzjonijiet bħalma huma dawk tad-divorzju u l-koabitazzjoni. Id-divorzu u l-koabitazzjoni huma hżiena mhux biss għaliex huma kontra

I-Liġi ta' Alla, imma wkoll għaliex inisslu deni kbir għall-istess familja u wkoll għas-soċjetà.

### Id-deni tat-tifrik fil-familja

L-esperjenzi qarsa hafna ta' pajjiżi oħrajn għandha tifthilna għajnejna.

Dan l-aħħar, per eżempju, Mr. Patrick Tobin, fl-indirizz tiegħu bħala Chairman lill-Konferenza tal-Kapijiet ta' l-iskejjel fl-Ingilterra qal li għall-ulied, it-tifrik fiż-żwieġ huwa theddida ikbar u iktar insidjuża mid-drogi jew l-alkoħol. Mr. Tobin appella biex il-Gvern Inġliż jaħdem aktar għal dik li sejjah bħala r-rijabilitazzjoni tal-familja fil-ħajja tal-pajjiż.

F'pajjiżna, kif turi ricerka tal-Caritas li giet ippubblikata dan l-aħħar, diġà għandna problemi kbar minhabba d-droga u l-alkoħol fost l-adolesxenti tagħna. Allahares naghmlu l-iżball li, flok nikkoncentraw dejjem iżjed fuq it-tishih tal-familja u tal-kapaċità tal-ġenituri li jagħtu formazzjoni stabbli u xieħda morali soda lil uliedhom, nibdew nifokaw l-enerġiji tagħna fuq mudelli taż-żwieġ u tal-familja li jistgħu jittfghuna f'baħar ta' inkwiet gdid.

### Prijorità liż-żwieġ u l-familja

Kif insista l-Papa Ġwanni Pawlu II meta ffit ilu ltaqa' ma' grupp ta' političi u leġizlaturi Ewropej li hađu sehem f'laqgħa organizzata mill-Kunisll Pontifiċju għall-Familja (23 ta' Ottubru 1998), il-mexxejja političi u soċjali, kif ukoll dawk li jridu jieħdu d-deċiżjonijiet, lill-istituzzjoni taż-żwieġ u lill-familja jridu jagħtuhom prijorità.

Il-Papa saħaq li l-familja "ma tistax titqieghed fuq l-istess livell ta' għaqda jew unjoni sempliċi."

Din it-twissija tal-Papa hija importanti hafna. Hija twissija ta' missier, li tghodd għalina wkoll. Għalhekk, naghmlu sew jekk nagħtu widen għaliha, iżjed u iżjed fi żmien meta fostna qed jinbet diskors fuq x' għandu jew m' għandux isir dwar il-każi ta' koppji li jgħixu flimkien mingħajr ma jiżżewġu, jiġifieri l-koabitazzjoni.

Il-mexxejja tas-soċjetà ċivili jridu jsibu u jibnu l-kundizzjonijiet meħtieġa għan-natura speċifika taż-żwieġ.

Ġwanni Pawlu II għamilha ċara li, filwaqt li jrid ikun hemm rispett għal-libertà leġittima tal-persuni, jekk forom oħrajn ta' relazzjonijiet bejn

il-bnedmin jintqiesu bhala ekwivalenti ghaż-żwieġ u jiġu legalizzati, din tkun decizjoni gravi li tista' biss tkun ta' preġudizzju għall-istituzzjoni konjugali u tal-familja. Jekk ikun hemm liġijiet mibnija mhux fuq il-prinċipji tal-liġi naturali imma fuq ir-rieda arbitrarja ta' bnedmin, li jagħtu l-istess statut ġuridiku lil forom oħrajn ta' hajja flimkien, maż-żmien dan iġib il-hsara.

Kif qal il-Papa, id-dinjità tal-persuna u tal-familja qatt ma jistgħu jiġu subordinati għal elementi politiċi jew ekonomiċi biss jew, wisq aghar, għal semplicement fehmiet ta' gruppi ta' pressjoni li huma inevitabli.

## Is-sens ta' direzzjoni

Is-sens ta' direzzjoni tagħna fir-rigward tal-familja jrid jagħti attenzjoni shiħa lill-ġid komuni.

Il-koppji u l-familji li jiltaqgħu mal-problemi rridu ninteressaw irwiehna fihom, inħobbuhom u nieħdu hsiebhom. Irridu ngħinuhom bl-aħjar mod possibbli. Irridu nieqfu magħhom u nħabirku biex intaffulhom u jekk jista' jkun inneħhulhom l-uġiegh tagħhom.

Is-soċjetà trid thabrek biex lil dawk li jsibu rwiehhom sfruttati, imsawta, maħqura u forsi wkoll abbandunati mill-*partner* tagħhom, tiddefendihom u tharsilhom drittijethom.

Is-soċjetà trid tipprotegi wkoll lill-ulied. Trid tara li ma jkunx hemm tfal innocenti li jspicċaw vittmi ta' ghemil irresponsabbli ta' min suppost irabbihom b'mod xieraq.

Dan kollu jrid isir fi kwadru li jħares l-oghla ġid ta' kulhadd, li minnu nifsu jitlob impenn favur żwiġijiet stabbli u familji magħquda.

L-oghla ġid komuni jitlob żwiġijiet u familji mibnijn fuq valuri sodi. Jitlob żwiġijiet ta' għaqda u mhabba dejiema, imsaħħin mis-sens ta' generozità u s-sens ta' saġrificċju. Jitlob familji li fihom l-ulied ikunu assigurati minn formazzjoni tajba u kontinwa, li tingħata lilhom mill-ġenituri flimkien, dejjem leali lejn xulxin.

Il-hidma għal dan irridu nwettquha lkoll flimkien, kulhadd skond ir-responsabbiltajiet tiegħu.

Il-Knisja għandha l-missjoni tagħha. L-Istat għandu r-rwol tiegħu. Izda quddiemnett irid ikun hemm il-familji nfushom.

Il-familji jridu jkunu protagonisti.

Iridu jkunu huma l-ewwel li jirsistu u jinsistu biex il-familja Maltija tal-

gejjieni, tal-Millenju l-gdid, tkun familja verament b'saħħitha, skond ir-rieda ta' Alla.

Biex dan iseħħ, il-familja trid tkun knisja domestika, jgħifieri familja li fid-dar tagħha t-talb ikollu l-ewwel post.

Alla qatt ma jichadna mill-ghajnuna tiegħu.

*Grand Hotel Les Lapins, Ta' Xbiex*

*31 ta' Ottubru 1998.*

## Festa ta' Kristu Re 1998

MESSAĠĠ TA' MONS. ARĊISQOF ĠUŻEPPI MERCIECA

### Impenn għal konverzjoni

Ftit ġimgħat ohra, nidhlu fis-sena li se twassalna għall-Ġublew il-Kbir tas-Sena Elfejn.

L-1999 se tkun sena li fiha l-Knisja qed thegġigna nirriflettu fuq Alla l-Missier.

Hija l-ahhar sena minn tlieta ta' thejjija li fihom l-ewwel għamilna riflessjoni fuq Ġesù Kristu, imbagħad fuq l-Ispirtu s-Santu u issa fuq l-Ewwel Persuna tat-Trinità Mqaddsa.

### Mhabba bla qies

Il-hajja nisranija kollha, jgħidilna l-Papa Ġwanni Pawlu II fl-Ittra Appostolika *Tertio Millennio Adveniente*, qisha pellegrinagg lejn id-Dar tal-Missier, li tiegħu kuljum nagħrfu dejjem aktar l-imhabba bla qies għal kull bniedem mahluq u, b'mod partikolari, għall-"iben il-hali".

Il-parabbola ta' l-Iben il-hali hija parabbola sempliċi, imma qawwija hafna.

L-imġiba u l-għemil tal-missier fil-parabbola, li juru x'kien ihoss f'qalbu għal ibnu, jgħinuna naraw fiha s-suriet kollha tal-ħniena tal-Missier Alla kif jidhru fil-kotba tal-Patt il-Qadim minsuġin flimkien f'sura ġdida, aktar sempliċi u aktar għolja.

Missier l-iben il-hali juri ruhu fidil għan-natura tiegħu ta' missier u fidil għall-imhabba lejn ibnu. Imhabba tohroġ mill-istess natura tiegħu ta' missier. Hija mhabba li, kien kbir kemm kien kbir in-nuqqas ta' l-iben, iġġieghel lill-missier jibqa' jhobbu u jistennieh jerga' lura fi hdanu.

### Idoli foloz

Fil-Providenza tiegħu, elfejn sena ilu l-Mulej għoġbu jagħni lil artna bil-Messaġġ tal-Vangelu ta' Ibnu l-Waħdieni, imwassal u mxandar lil missirijietna minn San Pawl.

Il-ġrajja ta' ġensna hija minsuġa mal-wirt ta' valuri li nsibu fil-Bxara t-Tajba. Generazzjoni wara l-oħra, il-poplu tagħna fittex li jibni l-ġejjieni tiegħu fuq il-pedament sod u solidu tal-hajja Nisranija. Madankollu, l-istampa fiha wkoll it-tbajja' tagħha. Fiha l-marki koroh ta' tpartit ta' valuri nsara mgħoddija lilna mill-Mulej, ma' idoli foloz offerti lilna mid-dinja.

Dawn l-idoli huma dak kollu f'hajjitna li l-imhabba tagħna għalih tkun ikbar mill-imhabba tagħna għal Alla. Huwa dak kollu li fir-realtà jsir is-sid tagħna u jagħmilna lsira tiegħu.

L-idoli jistgħu jkunu xbihat ta' glorja, poter, dominanaza, flus, proprjetà, lussu, sess, libertinagg. Jistgħu jkunu wkoll stili ta' hajja u għajxien miftumin mil-Liġi ta' Alla, proposti lilna f' mudelli tal-hajja b' gheruq fil-permessività, individwalizmu u mgħiba maqtugħa mill-moralità u mir-responsabbiltà.

Harsa lura lejn il-kwadru tal-hajja fil-gzejjer tagħna kif issawwar fil-medda tas-snin turina li dawn l-idoli għandhom is-segwaċi tagħhom f'pajjiżna wkoll.

Dawn huma idoli li jġibu diżordni u tharbit mhux biss fl-imgħiba tal-bniedem ma' Alla, imma wkoll mal-proxxmu. Huma idoli li jġibu kull forma ta' gwaj. Huma idoli li jnisslu firda, inkwiet u hsara.

## Hsara mifruxa

Hekk jiġri meta bejn il-mizzewġin issehh l-infedeltà; meta persuna tkun tabbuża minn persuna oħra vulnerabbli għall-pjaċiri sesswali tagħha; meta l-bniedem jinqabad fix-xbieki tal-pornografija u jibda jittratta lill-bniedem bhallikieku kien oġġett.

Hekk jiġri meta bejn l-aħwa jinbet disgwid fuq wirt; meta bejniegħa ta' prodotti jew servizzi jisolhu hajjin lill-kljenti tagħhom; meta wiehed jislef lill-imġarrab b'imghax goff; meta l-haddiem jiġi sfruttat fuq ix-xogħol; meta min jaħdem jonqos milli jaqdi dmiru tajeb; meta mhux kollox isir sew f'għażla ta' nies għal kuntratti jew impjiegi, promozzjonijiet, trasferimenti eċċ.; u meta jsehħu diskriminazzjonijiet, ingustizzji jew korruzzjoni.

Hekk jiġri meta r-relazzjonijiet bejn il-bnedmin jaqilgħu daqqiet koroh minhabba manipulazzjoni, gideb, qerq, ingann, vendikazzjonijiet u forom oħrajn ta' deni kbir.

Meta minflok ihaddem it-talenti u l-opportunitajiet li jagħtih Alla b'imhabba u ġenerozità, il-bniedem jintelaq f'hajja mtajra, egoista u rresponsabbli, huwa jinqata' minn Alla u jissogra li jeghreq fil-ħażen tiegħu stess.

## Żmien ta' konverżjoni

Is-sena ta' qabel il-miġja tal-Millenju l-ġdid għandha tkun għalina lkoll okkażjoni speċjali għal eżami veru tal-kuxjenza tagħna individwali u bħala soċjetà.

Għandha tkun sena ta' ndiema li fiha nfittxu li nissaffew mit-tbajja' tad-dnubiet tagħna individwali u soċjali.

Għandha tkun sena li fiha nifhmu verament il-bżonn li nirritornaw għad-dinjità vera li Alla l-Missier irriserva għal kull bniedem, hu min hu u hu fejn hu.

Għandna nilqgħu l-istedina tal-Papa Ġwanni Pawlu II biex matul l-1999 nimpnejaw irwiehna li nimxu b'serjetà lejn konverżjoni vera, l-ewwelnett biex ninhelsu mid-dnub u wkoll biex naghżlu dak li hu tajjeb, kif imfisser lilna mill-valuri etiċi li nsibu fil-liġi naturali kif imwettqa fl-Evangeliu.

Alla l-Missier iħobbna lkoll. Iħobb lil kull iben hali. Huwa lest juri mħabbtu ma' kull sura ta' miżerja li jista' jgarrab il-bniedem u l-aktar ma' dik il-miżerja morali li huwa d-dnub.

Bħalma jispjega l-Papa fl-Enciklika tiegħu *Għani fil-Ħniena*, il-bniedem li miegħu ssir ħniena bħal din ma jhossx ruħu mċekken, iżda jhoss li reġa' qam u nstab.

Dan hu ferħ li juri li, minkejja kollox, jiġri x'jiġri fil-hajja tal-bniedem hemm ġid li jibqa' shiħ: l-iben, ukoll jekk ikun hali għall-ahħar, jibqa' iben missieru.

Il-qofol tal-verità tal-konverżjoni qieghed hawn.

Nitolbu lill-Mulej jgħinna lkoll nirrikonciljaw irwiehna miegħu u bejnietna, halli nkunu nistgħu ngawdu bis-shiħ mill-fidwa li kisbilna Kristu Sultan, l-Iben il-Wahdieni ta' Alla, elfejn sena ilu.

*Parroċċa ta' Haż-Żabbar*

*Il-Hadd, 22 ta' Novembru, 1998*

# Messaġġ tal-Milied 1998 minn Mons. Arcisqof Ġuzeppi Mercieca

## Alla Veru u Bniedem Perfett

Gheziez huti Maltin u Ghawdxin,

Nixtieqilkom il-koll il-Milied it-Tajjeb.

Din is-sena l-Milied qed niċċelebrawh proprju lejlet il-bidu tas-sena li se twassalna għall-Ġublew il-Kbir tas-Sena Elfejn. Din hija okkażjoni speċjali li timliena b'ferh kbir, għaliex se nfakkru għeluq l-elfejn sena minn meta l-Iben Wahdieni ta' Alla sar bniedem bħalna biex jifdina mill-jasar tad-dnub u jkseb għall-bniedem il-helsien shih tiegħu.

Huwa għalhekk xieraq li nitheggu dejjem iżjed bl-ispirtu veru tal-Milied biex minn qalbna nilqgħu l-ghajnuna tiegħu u nhossu li t-twelid ta' Ġesù f'Betlehem huwa grajja dejjem ġdida, li tiġgedded mal-hajja ġdida ta' kull bniedem biex turih is-sens ta' hajtu u twasslu biex jikseb il-veru hena li kulhadd jixtieq u jixxennaq għalih: Ġesù Bambin veru Alla u veru Bniedem.

Huwa xieraq ukoll li, f'din ir-riflessjoni, naraw kif nistgħu nhejju rwiehna b'mod xieraq halli l-miġja tal-Millennju l-ġdid ssibna bnedmin godda denji tal-Fidwa li kisbilna Ġesù, Alla veru u Bniedem Perfett.

### L-era ta' l-ghazla

Id-dinja ta' zmienna mhux dejjem tghinna nifhmu u ngħożzu tassew din il-verità dwar il-bniedem. Mhux dejjem tghinna nagħrfu li l-veru dawl li juri u jagħti l-vera hajja lill-bniedem huwa l-Mulej Ġesù.

Illum qed ngħixu fl-era tas-*supermarkets*.

Qed ngħixu fi zmien meta kull min jixtieq, jista' jmur f'dawn is-swieq kbar u jagħzel il-prodott li jrid hu mill-ixkafef tagħhom.

Qed ngħixu f'ambjent fejn din il-kwalità ta' għazla totalment libera skond il-gosti u l-apptiti ta' dak li jkun, qed tiġi proposta saħansitra f'dak li għandu x'jaqsam mar-religjon.

Qed ngħixu f'realtà fejn in-nisrani jrid jiddeciedi li jew ihalli lilu nnifsu

jigi ggwidat mill-Ispirtu ta' Alla u jimxi tassew skond it-tagħlim ta' Ibnu l-Wahdieni, inkella jissahhar wara t-tlellix tas-*supermarket* ta' religjonijiet godda u tagħlim differenti li nsibu fid-dinja ta' llum.

Kull min irid jgħix tassew skond l-imhabba u l-verità ta' Ġesù Bambin, is-Salvatur Wahdieni tad-Dinja, ma jistax jissogra li jaqa' fin-nassa li jqis ir-religjonijiet bħallikieku dawn huma kollha l-istess u li minnhom jista' jagħzel dak li l-iktar ikun komdu għalih. Ma jistax jirriskja li jaqa' fl-iżball kbir li jpartat ir-religjon Nisranija, li geġja mingħand Alla nnifsu u twasslet lilna minn Ibnu l-Wahdieni, ma' xi religjon li tkun geġja biss mill-bniedem.

Huwa Ġesù, u Ġesù biss, it-Triq, il-Verità u l-Ħajja.

## Il-libertà tal-kuxjenza

Tissemma hafna l-libertà tal-kuxjenza.

Din il-libertà hija wiehed mill-ikbar drittijiet tal-bniedem. Fuq dan ma jsita' jkun hemm ebda dubju.

Irridu nifhmu, però, li lehen il-kuxjenza mhux sempliċement bħallikieku xi hadd ikellmek f'widnejk dwar x'inhù tajjeb jew x'inhù hażin. Lanqas ma hu sempliċement x'inhossu jew x'jgħidlina l-istint.

Il-kuxjenza hija l-gudizzju li ahna rridu naghmlu b'responsabbiltà dwar x'inhì l-ahjar haġa li nistghu naghzlu f'sitwazzjoni partikolari.

Hawnhekk jidhol Alla.

Meta l-bniedem jigi biex jiddeciedi kif se jfassal hajtu u fuq liema valuri se jimxi, il-bniedem ikun irid jiddeciedi jekk jgħidx 'iva' jew 'le' lil Alla. Ikun irid jagħzel jew li jimxi skond ir-rieda ta' Alla u hekk jimpenja ruhu għal dak li hu tajjeb u veru, inkella li jagħmel li jrid u li jogħġbu. Ikun irid jew jaċċetta l-imhabba li Alla għandu għalina lkoll u li Alla jrid minna lkoll, jew jichadha. Dan hu li tfisser il-libertà tal-kuxjenza tal-bniedem.

## It-tagħlim tal-Knisja

Issib min jgħid li huwa jrid jimxi skond ir-rieda ta' Alla imma ma jhossx li għandu jisma' mill-Knisja.

Il-Papa u l-Isqfijiet ma jimponu rwiehhom fuq hadd. Ihallu lil kulhadd fil-libertà li jagħzel għalih innifsu. Jibqa' l-fatt, però, li hemm raġuni fundamentali għaliex min irid jimxi wara Kristu jrid jaghti każ tat-tagħlim tal-Papa u l-Isqfijiet.

Din ir-raġuni mhix marbuta mat-tagħlim, l-għerf jew kwalitajiet umani li jista' jkollhom dawn il-mexxejja tal-Knisja. Ir-raġuni hija li t-tagħlim tal-Papa u ta' l-Isqfijiet huwa bbażat totalmet fuq it-tagħlim ta' Ġesù Kristu, li tahom il-missjoni li jgħallmu lil kulhadd f'ismu, waqt li wegħdom l-ghajjnuna ta' l-Ispirtu s-Santu.

Il-Programm Pastorali li l-Knisja f'Malta nidejna, wara hafna konsultazzjoni, biex jiggwidana fil-mixja tagħna lejn is-Sena Elfejn hu minsuġ ma' din il-missjoni.

B'dan il-programm, qed infittxu li nwasslu lil kulhadd il-Bxara t-Tajba li "Alla hekk habb id-dinja li taha lil Ibnu l-Wahdieni, biex kull min jemmen fih ma intilifx, iżda jkollu l-hajja" (Ġw. 3, 15).

It-tama tagħna, quddiemnett tiegħi bhala Raġhaj Spiritwali, hija li dan il-Programm Pastorali jgħinna nikbru dejjem iżjed bhala Knisja Familja li tagħti xiehda hajja ta' komunjoni, solidarjetà u servizz.

## Festa ta' mhabba u rikonċiljazzjoni

Qalbi qawwija minn din it-tama, jiena nitlob lill-Mulej biex dan il-Milied ikun ghalina lkoll festa ta' mhabba li tkun togħgħob tassew u f'kollox lil Ġesù Bambin, kif ukoll esperjenza ta' tiġdid, konverżjoni u rikonċiljazzjoni l-ewwelnett ma' Alla u wkoll bejnieta.

Nawgura lil kulhadd, mill-qalb, Milied mogħni bil-ferħ veru u qaddis li joffrilna Ġesù Tarbija.

Dan nixtiequ b'mod speċjali:

- lit-tfal, li tant jinhtieġu l-imhabba sħiħa tal-ġenituri flimkien, f'familja magħquda;
- liż-żgħażaġh, li quddiem l-isfidi u t-tlajja' tal-hajja, irridu noffrullhom hafna komprensjoni u għajjnuna, waqt li niprotegħhom minn kull sfruttament u taħsir;
- lill-ġenituri, li jinhtieġu kull appoġġ possibbli biex ikollhom dejjem il-qawwa li jibqgħu dejjem leali lejn xulxin;
- lill-azjani, lill-morda u lill-persuni b'dizabilità, li Ġesù Tarbija joffrillhom il-konfema ta' l-imhabba ta' Alla għal kulhadd;
- u lill-emigranti u lir-refuġjati, li mbegħdin minn art twelidhom spiss ikunu jiddependu hafna mis-solidarjetà tal-proxxmu.

Nixtieq il-Milied it-Tajeb b' mod speċjali wkoll lill-ahwa li jinsabu fil-habs u lill-familji tagħhom, lill-vittmi tal-vjolenza jew ta' l-ingustizzja, lill-imġarrbin, lil min ihossu wahdu jew imwarrab, u lil kull min b'xi mod għandu qalbu mtaqqla.

Jalla Ġesù Tarbija jieqaf magħhom ilkoll u jagħtihom il-faraġ, il-wens u s-sliem qaddis tiegħu.

Mill-ġdid, il-Milied it-Tajeb lil kulhadd.

**Ġużeppi Mercieca**  
*Arcisqof ta' Malta*

# Messaġġ tal-Milied lill-Emigranti mill-Arcisqof Ġuzeppi Mercieca

## Lura fl-Imhabba ta' Alla

Għezież hutna emigranti,

It-twelid tal-Messija hu l-ġrajja ċentrali ta' l-istorja tal-bniedem.

Għaldaqstant, inhoss li hija haġa sabiha hafna li fil-Milied, bhala Raghaj Spiritwali tal-poplu nisrani f'Malta, jiena naqsam magħkom mhux biss l-awguri għal festi tajba, imma wkoll ftit riflessjonijiet fuq l-imhabba bla tarf li Alla l-Missier wera lejn kull wiehed u wahda minna meta bagħat lil Ibnu l-Wahdieni fid-dinja biex jehlisna mill-jasar tad-dnub.

### Wirt nisrani

Jiena konvint li l-maġġoranza l-kbira tagħkom, l-emigranti tagħna, meta mortu tfittxu x-xogħol u ġejjieni ahjar f'pajjiżi oħrajn, hadtu magħkom wirt importanti hafna: il-wirt ta' valuri nsara.

Hafna u hafna minnkom komplejtu thaddnu l-wirt tal-Fidi Kattolika b'għozza kbira. Għalikom kien wirt li għenkom hafna biex tibqgħu tagħrfu t-triq it-tajba meta sibtu rwieħkom f'nofs kulturi, stili ta' hajja u modi ta' ghajxien spiss maqtugħin mir-rieda vera ta' Alla. Kien ukoll wirt li għenkom tibqgħu tapprezzaw l-għaqda tal-familja, tant li hafna għadhom jagħmlu minn kollox biex iżuru lil qrabathom f'dawn il-gzejjer, jew biex jilqgħu fosthom il-ġenituri tagħhom u lil huthom fl-art fejn qed jgħixu.

Hafna minnkom hadtu magħkom ukoll id-drawwiet reliġjużi Maltin.

Tieħu gost taqra dwar l-impenn ta' l-emigranti tagħna, f'diversi postijiet, biex jibnu knejjes, uhud minnhom b'gebel meħud minn Malta; dwar il-hegga tagħhom li jibqgħu jipprattikaw ir-reliġjon Kattolika bl-istess mod li kienu jipprattikawha f'art twelidna; dwar l-imhabba li biha l-emigranti kontu jew għadkom tiċċelebraw ċerti festi reliġjużi, fosthom il-festa tal-Madonna tal-Karmnu fl-Eġittu; u dwar il-mod kif l-emigranti wassaltu d-drawwiet tal-Milied Malti tista' tghid f'kull rokna tad-dinja.

Il-Knisja f'Malta tifraħ hafna meta tiftakar li, permezz tagħkom l-emigranti, hija għenet biex tissahhah il-Knisja f'artijiet kbar, bħalma hija l-Awstralja.

Kulhadd ha gost jisma' lil Monsinjur Arċisqof George Pell, ta' Melbourne, jistqarr li l-akbar għadd ta' sacerdoti barranin li għandu fl-arċidjoċesi tiegħu huma Maltin – tletin b'kollox – li whud minnhom trabbew fl-Awstralja.

Dan kollu hu tajjeb u sabiħ. Madankollu, b'ugiegh ta' qalb ikollna nammettu li hemm ahwa emigranti li, għal raġuni jew oħra, forsi minhabba t-toqol tal-problemi li ltaqgħu magħhom, inhakmu jew ingarru minn kurrenti li haduhom 'il bogħod minn dawn il-valuri.

Hemm min tfixkel u spicċa jfittex il-wens fi hdan xi movimenti jew gruppi li t-tagħlim tagħhom mhux it-tagħlim veru ta' Kristu, li hu t-Triq, il-Verità u l-Hajja.

Hemm min f'hajtu għazel triq li xellfitlu jew għarrqitlu l-hbiberija tiegħu ma' Alla u mal-proxxmu.

Hemm min għamel għazliet li gābulu hafna konsegwenzi koroh, li forsi nawwru jew telfulu wkoll l-għaqda mal-familja tiegħu.

Fid-dgħufija tiegħu, il-bniedem ġieli jagħmel l-iżball li jibdel l-ghana tal-hbiberija tiegħu ma' Alla l-Missier, mal-faqar ta' l-idoli foloz li thajjarna għalihom id-dinja, bħalma huma flus, poter, konsum, individwalizmu u hajja laxka maqtugħa mir-responsabbiltà.

Il-bniedem ġieli jiġrilu bħall-Iben il-Hali tal-prabbola, li minkejja li f'dar missieru kellu kull ma kellu bżonn, giegħel lil missieru jagħtih sehmu minn ġidu, biex mar iberbaq kollox f'hajja mtajra li wasslitu fil-miżerja.

Mill-banda l-oħra, il-bniedem jaf li, l-istess bħal fil-każ ta' l-Iben il-Hali, fil-hniena bla tarf tiegħu Alla l-Missier jibqa' dejjem lest li jilqa' lura fi hdanu u fil-hajja tiegħu lill-bniedem niedem. Jibqa' dejjem lest li jagħtih l-imhabba u l-fedeltà tiegħu.

## Bnedmin godda

Il-Milied minnu nnifsu jhegġiġna biex, kien x'kien l-imghoddi tagħna, inqawwu qalbna mill-grazzja u l-mahfra li joffrilna Alla l-Missier, biex nimpjenjaw irwiehna li nsiru bnedmin godda.

Kull Milied joffrilna l-opportunità li ninbidlu f'xhieda godda u shaħ tal-valuri tal-Vanġelju.

F'dan il-Milied, però, din l-istedina tikseb qawwa akbar, għaliex ir-riflessjoni tagħna fuq il-misteru ta' l-Inkarnazzjoni ta' l-Iben ta' Alla qed

naghmluha fi zmien meta qed inhejju rwiehna biex nitilghu l-ghatba tat-Tielet Millennju.

Meta ssemmi l-Millennju hafna nies jahsbu l-ewwel f' monumenti u celebrazzjonijiet speċjali u eċċezzjonali. Hwejjeg bhal dawn hemm post ghalihom ukoll, dment li kollox isir bl-ekwilibriju, is-sens u l-galbu mehtieg.

Ghan-nisrani, però, il-mixja lejn il-Ġublew il-Kbir ghandha sinjifikat ferm usa u ferm iżjed qawwi minn hekk.

Ghan-nisrani, it-thejjija għall-Ġublew hija l-ewwelnett okkażjoni speċjali għal eżercizzju ta' indiema dwar nuqqasijiet umani, ta' thejjija ġewwiena għal bidla sinciera tal-qalb, għal konverżjoni vera u rikonċiljazzjoni ġenwina ma' Alla u mal-proxxmu.

L-istedina li nixtieq naghmlikom f'dan il-Milied hija proprju li, bi thejjija għall-miġja tat-Tielet Millennju, tfittxu li tiskopru mill-ġdid il-wirt ta' valur nsara li hadtu magħkom meta sifirtu minn art twelidna, biex hekk tinbnew u tissahhu dejjem iżjed fl-imhabba ta' Alla.

Jalla Ġesù Bambin jgħinna lkoll biex nikbru dejjem iżjed kemm fil-paċi tagħna ma' Alla kif ukoll ma' l-oħrajn.

Mill-ġdid, il-Milied it-Tajjeb lill-emigranti kollha, kif ukoll lill-familji tagħkom.

**Ġuzeppi Mercieca**  
*Arcisqof ta' Malta*  
 Milied 1998

# Celebrazzjoni tal-Jum Dinji tal-Paċi 1999

MESSAĠĠ TA' MONS. ARĊISQOF ĠUŻEPPI MERECIECA

KonKattidral ta' San Ġwann, 31 ta' Dicembru 1991

## Paċi bil-Harsien tad-Drittijiet tal-Bniedem

Nixtieq li, f'isimkom ukoll, niringrazzja lill-Qdusija Tieghu l-Papa Ġwanni Pawlu II għall-Messaġġ tieghu għall-Jum Dinji tal-Paċi.

F'dan il-messaġġ, il-Papa jistieden lil kull raġel u mara ta' rieda tajba, lir-responsabbli politiċi u mexxejja reliġjużi tal-popli, biex jahdmu halli l-Millennju l-ġdid, li huwa fil-qrib, ikun jista' jimla tassew lil qlubna bit-tama ta' dinja aktar ġusta u solidali.

Il-Papa qed jiżgurana li din it-tama mhix fiergħa. Anzi, għandha ssehh. Għandha ssehh jekk, bhala thejjija għall-Ġublew il-Kbir tas-Sena Elfejn, ahna nilqgħu l-istedina li nikkonvertu tassew billi nħallu l-ħażin u naghmlu t-tajjeb. Għandha ssehh għaliex Alla Missierna jista' u jrid jghinna biex ikollna dinja aktar ġusta u solidali. L-imħabba ta' Alla għalina ma tonqos qatt u hija bla limiti.

Biex jghinna nemmnu f' din l-imħabba tieghu lejna, permezz tal-Profeta Isaija l-Mulej qalilna hekk:

"Tista' mara tinsa t-tarbija tagħha,

u ma thennx għal bin ġufha?

Imqar jekk din tinsa

jien ma ninsiek qatt!

Ara! Naqqaxtek fuq il-keffa ta' jdejja." (Is. 49, 15-16).

## Id-dinjità tal-bniedem u l-ġid komuni

Fil-messaġġ tieghu, il-Papa jtennilna li r-rispett għad-drittijiet tal-bniedem huwa s-sigriet tal-paċi vera. Dan it-tagħlim insibuh ukoll fl-ewwel Enciklika tieghu, *Redemptor Hominis*, li harġet kważi 20 sena ilu.

Ġwanni Pawlu II qed itenni li biex ikollna dinja aktar ġusta u solidali, biex ikollna l-paċi vera, jehtieg li nirrispettaw id-drittijiet tal-bniedem. Hija l-kultura tad-drittijiet tal-bniedem li twassal għal paċi vera. Ir-rispett għad-drittijiet tal-bniedem iġib 'il quddiem ir-rispett u l-promozzjoni tad-dinjità tal-persuna u jsaħħah l-impenn favur il-ġid komuni.

Meta dan ir-rispett jonqos, ma jiġix magħruf, jew jiġi mkasbar, inkella meta l-ġirja għall-interessi individwali tirbaħ fuq il-ġid komuni, tinżergha ż-żerriegħa ta' l-instabilità, ir-ribelljoni u l-vjolenza.

Il-verità shiħa dwar il-bniedem jagħtihielna biss Alla. Huwa Alla li halaq il-bniedem xbieħa tiegħu nnifsu u għanieh b'dinjità ta' valur tranxendenti. Din id-dinjità titlob ir-rispett u l-harsien tad-drittijiet tal-bniedem. Il-bnedmin kollha għandhom l-istess dinjità u kollha għandhom l-istess drittijiet fundamentali, li ebda bniedem iehor ma jista' jiċhadhomlhom. Dan ir-rispett u għożża għad-drittijiet tal-bniedem huwa l-baži tal-libertà, il-ġustizzja u l-paċi fid-dinja.

L-istorja ta' żmienna turina tajjeb xi ħsara traġika tista' tfeġġ u tikber meta jkun hemm min jinsa jew iwarrab din il-verità dwar il-bniedem. Il-frott qares u hażin li taw ideoloġiji bħalma huma l-Marxiżmu, in-Naziżmu u l-Faxxiżmu, kif ukoll miti bħalma huma s-superjorità razzjali, innazzjonalizmu u l-esklussivizmu etniku, huma fatti koroh fl-istorja tal-bniedem li jehtieg li nitgħallmu minnhom ilkoll halli nwarrbuhom darba għal dejjem.

## Il-ħsara tal-materjalizmu u l-egoizmu

ħsara xejn inqas, għalkemm mhux dejjem b'mod ovvju, huma l-effetti tal-kultura tal-konsumerizmu materjalista, ta' l-eżaltazzjoni ta' l-individwu, tas-sodisfazzjon egoistiku, u ta' aspirazzjoni personali. Din il-kultura diehla sewwa fostna, tant li dawn l-affarijiet saħansitra ġieli qed isiru l-iskop aħhari fil-ħajja.

Meta l-bniedem iħares lejn il-ħajja b'dan il-mod, jiġrilu li l-effetti negattivi li jkun hemm fuq l-oħrajn jibda jqishom bħallikieku m'għandhom ebda rilevanza. Madankollu, irid jingħad u jibqa' jingħad li ma jista' jiġi injorat l-ebda affront lid-dinjità tal-bniedem. Jiġru meta jiġru, jiġru fejn jiġru, ikun xi jkun is-sors jew il-forma tagħhom, affronti bħal dawn il-bniedem irid jieqfilhom.

Fi żmien meta numru forsi dejjem akbar ta' aħwa Maltin qed jiddakkru minn stilil ta' ħajja u modi ta' għajxien neqsin mill-għożża vera tad-dinjità

tal-bniedem mahluq xbieha ta' Alla, xotti mis-sens ta' responsabbiltà u lealtà fl-imġiba mal-proxxmu, u dghajfa fl-impenn għall-harsien u t-tmexxija 'l quddiem tal-ġid komuni, nagħmlu sewwa jekk nirriflettu u nishqu fuq dan fostna wkoll.

Nistaqsi: Ikun jgħożż id-dinjità tal-bniedem, ikun jaħdem għall-ġid komuni, meta għall-qligħ faċli tal-flus bħal bit-tixrid tad-droga, inkella wara l-paraventu ta' divertiment jew rikreazzjoni, wiehed jirriskja s-saħħa jew il-mewt ta' huh?

### Drittijiet speċifiċi

Tradizzjonalment, id-drittijiet tal-bniedem huma miġburin f'żewġ kategoriji wesghin Fuq naħa hemm id-drittijiet politiċi u ċivili, waqt li fuq in-naħa l-oħra hemm id-drittijiet ekonomiċi, soċjali u kulturali.

Fil-messaġġ tiegħu, il-Papa jidentifika ċerti drittijiet speċifiċi li, fid-dinja ta' zmienna, jidhru li huma esposti b'mod partikolari għal xi forma ta' vjolazzjoni.

Ġwanni Pawlu jishaq l-ewwelnett favur id-dritt fundamentali għall-hajja u jfakkar li l-hajja umana hija sagra u invjolabbli mit-tniissil sat-tmiem naturali tagħha. Id-dritt għal-hajja għandu jibqa' dejjem bla mittiefes. Il-Papa jgħid li mill-iżviluppi li sehew dan l-aħħar fil-qasam ta' l-ingerinerija ġenetika, harġet sfida li thasseb hafna. Biex ir-riċerka xjentifika f'dan il-qasam tkun ta' qadi għall-persuna, kull pass 'il quddiem irid ikun imsieheb ma' riflessjoni etika, li tispira normi ġuridiċi adattati għall-harsien ta' l-integrità tal-hajja tal-bniedem. Il-hajja qatt m'għandha titbaxxa u titqies biss bħala xi oġġett.

Il-Papa jemfasizza wkoll id-dritt għal-libertà reliġjuża bħala l-qalb tad-Drittijiet tal-Bniedem. Hekk, persuna għandu jkollha magħrufa l-libertà li tbiddel ukoll ir-reliġjon tagħha, jekk il-kuxjenza ta' dik il-persuna tkun titlob dan. Persuna għandu jkollha d-dritt li turi t-twemmin proprju tagħha kemm individwalment, kif ukoll ma' oħrajn, fil-privat u fil-pubbliku.

Il-Papa jemfasizza wkoll id-dritt li ċ-ċittadini jieħdu sehem fil-hajja tal-komunità. Dan id-dritt, madankollu, jista' jiġi fix-xejn jekk ikun hemm il-favoritiżmu u l-korruzzjoni. Meta jiġri dan, l-iżvilupp ta' sistema demokratika serja jsir Prattikament impossibbli.

Il-Papa jemfasizza wkoll il-bżonn ta' edukazzjoni adegwata biex kull bniedem ikun jista' jiżviluppa l-abbiltajiet li jitwiieldu miegħu. Ġwanni Pawlu II hawnhekk jemfasizza l-importanza kbira ta' l-edukazzjoni

primarja bħala edukazzjoni xierqa għal dawk kollha li bdew hajjithom fid-dinja. Il-Papa jilmenta dwar dawk il-każi fejn ikun hemm flus biżżejjed għal proġetti ta' prestigju jew għall-edukazzjoni sekondarja, iżda mhux għall-edukazzjoni primarja.

Il-Papa jemfasizza wkoll il-htieġa li jiġi sodisfatt id-dritt tal-bniedem għax-xogħol, biex ikun jista' jikseb livell xieraq ta' għajxien. Gwanni Pawlu II ifakkar fil-problema tal-qagħad li hemm f'hafna pajjiżi. Huwa jhegġeġ lil kull min għandu setgħa politika u ekonomika biex isibu soluzzjoni għal din is-sitwazzjoni.

Meta jitkellem fuq is-solidarjetà mehtieġa biex ikun jista' jinkiseb tassew il-progress tal-bnedmin kollha, il-Papa jagħmel appell qawwi lil kull min fid-dinja għandu si responsabbiltà fir-relazzjonijiet dwar il-flus, biex isir sforz sincier halli tinstab soluzzjoni għall-problema kerha tad-dejn internazzjonali tal-ġnus l-iżjed fqar.

Gwanni Pawlu II ifakkar ukoll li t-tmexxija 'l quddiem tad-dinjità tal-bniedem għandha rabta qawwija mad-dritt għal ambjent b'saħħtu. Jehtieġ inżommu quddiem għajnejna li llum u l-gejjieni fid-dinja jiddependi mill-harsien tal-holqien. Għalhekk, hija r-responsabbiltà ta' kull wiehed u waħda minna li nirrispettaw ir-rizorsi tan-natura billi nużawhom b'mod xieraq. Dan jista' jsir meta nqegħdu l-ġid tal-bniedem fil-qalba tal-harsien ta' l-ambjent.

Apparti d-drittijiet li jien qed insemmi f'dan il-messaġġ tiegħi, il-Papa jitkellem ukoll dwar numru ta' drittijiet oħrajn. Il-fatt li jien minhix qed insemmi d-drittijiet kollha li jitkellem dwarhom il-Papa, ma jfissirx li hemm xi drittijiet li mhumiex importanti għall-harsien tal-paċi. Kif tenna l-Papa, l-ebda dritt tal-bniedem ma huwa żgur jekk wiehed ma jimpenjax ruħu li jħares id-drittijiet kollha. Kull ksur, fih innifsu jkollu ż-żerriegħa ta' xi glied li jista' jkun hemm.

## **Lehinna fix-xena internazzjonali**

Nixtieq ninkuraġġixxi lir-rappreżentanti kollha tal-poplu tagħna biex, imhegġin minn kliem il-Papa, jahtfu kull okkażjoni li jkollhom fil-fora internazzjonali biex isemmghu lehinhom favur dak kollu li jgħin għat-tqassim ġust tal-ġid tad-dinja, u biex jissahħah il-harsien tal-wirt naturali tal-bnedmin kollha.

Aħna poplu żgħir fid-daqs. Iżda proprju għaliex aħna poplu li żgur ma jistax ikun ta' xi theddida għal haddiehor, lehinna jista' jkollu

influwenza pożittiva sostanzjali meta, magħqudin, intambro favur dak li jibni s-solidarjetà u l-gustizzja fost il-bnedmin u li, allura, jiżra' u jkabbar il-paċi.

It-triq l-aktar żgura għal relazzjonijiet aktar sodi li jibnu l-paċi hija l-harsien sħiħ tad-drittijiet tal-bniedem. U din il-kultura tad-drittijiet tal-bniedem, bil-kollaborazzjoni ta' kull qawwa soċjali, hija r-responsabbiltà ta' kulhadd. Fuq quddiem, però, hemm dawk kollha li għandhom influwenza akbar fuq il-formazzjoni ta' l-opinjoni pubblika u fuq l-imġiba tan-nies.

Il-Mass Media għandhom rwol ta' importanza massima. Huma għandhom jitheggu dejjem iżjed fil-kontribut tagħhom favur inizjattivi nobbli ta' djalogu u ta' solidarjetà, billi jishqu bla heda fuq il-bżonn tal-ftehim mutwu u l-paċi.

Il-paċi tista' ssirilha hafna hsara jekk il-Mass Media, filwaqt li jahtu l-ispazju kollu meħtieġ biex kulhadd ikollu ċans isemma' lehn u juri fehmtu, jonqsu milli jassiguraw bla heda li kollox isir b'responsabbiltà, f'rispett lejn id-dinjità tal-bniedem u l-ġid komuni.

## Il-paċi fostna

Il-poplu tagħna jgħożż hafna l-harsien tad-drittijiet tal-bniedem.

Meta nharsu lura lejn il-ġrajja tal-poplu tagħna nsibu li xi ftit xewk kellna ahna wkoll. Madankollu, fir-realtà ahna poplu determinat li l-esperjenza jhares lejha biex jitghallem minnha u hekk jissahha l-għożża u l-harsien tad-drittijiet tal-bniedem.

Dan hu tajjeb. Juri li fhimna x'inh u s-sigriet għall-bini ta' paċi vera.

Ikun sabih hafna jekk kull wiehed u wahda minna, kulhadd skond ir-responsabbiltà tiegħu fil-hajja, nistinkaw b'sinċerità biex dawn is-sisien insahhuhom.

Bl-ghajnuna ta' Alla, il-paċi hija dejjem possibbli.

*KonKattidral ta' San Ġwann*

*Il-Hamis, 31 ta' Dicembru 1998*

## Messaġġ ta' l-Arcisqof fl-Okkażjoni tal-50 sena tar-Rivista FARAĠ

Hamsin sena ilu, l-Azzjoni kattolika, b'inizjattiva ta' Mons. Dun Mikiel Azzopardi, bdiet tohroġ ir-rivista "FARAĠ" biex issahhaħ aktar il-hidma favur il-morda mibdija s-sena ta' qabel bid-diskorsi darba fil-ġimgha lill-morda minn fuq ir-Redifusion. Din il-hidma ghadha sejra sa llum u f'dawn il-ġranet qed jiġu mfakkra l-hamsin sena ta' din ir-rivista li tohroġ kull tliet xhur u qed isservi bħala ħolqa bejn il-morda kollha u twasslilhom messaġġ ta' faraġ fit-tigrib tal-mard tagħhom.

Il-mard dejjem iġib miegħu hafna tigrib, dwejjaq, niket u qtigh il-qalb: il-marid jiddependi f'kollox minn oħrajn u spiss iħoss ruhu wahdu għax ma hemm hadd li qed jiehu ħsiebu biżżejjed u dan iżidlu d-dwejjaq li jġiblu l-mard. Hu jkun kull mument jistenna xi kelma ta' faraġ biex tqawwilu qalbu u tghinu jilqa' bis-sabar it-tigrib tal-marda tiegħu. Hu għalhekk li l-morda jkun jistennew kull tliet xhur ir-rivista tagħhom il-FARAĠ.

L-Azzjoni Kattolika Maltija haqqha kull tiffir għax baqgħet tkompli l-hidma li nbdiet hamsin sena ilu b'inizjattiva ta' Dun Mikiel Azzopardi, u jien inħoss li hu dmir tiegħi mbierək din l-inizjattiva u nawguralha li tkompli sejra 'l quddiem u tissahhaħ aktar għall-ġid tal-morda tagħna. Il-Mulej żgur ibierək din l-inizjattiva u jagħti kull għajnuna lil dawk kollha li b'xi mod jew iehor huma mpenjati f'din il-hidma.

Illum, 17 ta' Ottubru, 1998, jum il-Ġurnata Missjunarja.

**Ġużeppi Mercieca**  
*Arcisqof ta' Malta*

## Messaġġ ta' l-Arcisqof f'gheluq il-mitt sena tat-tqeghid ta' l-ewwel ġebbla ta' "St. Patrick's School"

Mitt sena ilu bdiet issehh il-holma tas-sur Fons Marija Galea li hadem hafna biex jara s-Salesjani f'Malta ha jiehdu hsieb it-tfal subien iltiema jew ta' familji foqra li hadd ma kien hemm min jiehu hsiebhom. Ghall-bniet ġa kienu twaqqfu xi istituti, iżda ghas-subien biss qrib is-seklu l-iehor beda jsir xi haġa; bejn wiehed u l-iehor fl-istess żmien l-ewwel twaqqaf l-Istitut San Ġuzepp, imbaghad "St. Patrick's School".

Saru kuntatti mas-Salesjani f'Turin u fil-Kurja għad hemm il-korrispondenza mal-Beatu Mikiel Rua; frott ta' din il-korrispondenza kienet il-wasla tas-Salesjani f'Malta, li ma damux ma għamlu l-gheruq tagħhom f'pajjiżna bil-hidma tagħhom fost it-tfal u ż-żgħażaġh, bl-oratorji festivi u l-iskejjel tagħhom; mill-iskola tagħhom f'tas-Sliema harġet vokazzjoni li hi ta' ġieh ghas-Socjeta' Salesjana kollha: il-Ven. Nazzareno Camilleri.

Illum is-Salesjani għandhom biex jifirhu bl-anniversarju tat-tqeghid ta' l-ewwel ġebbla ta' l-ewwel skola li fetħu f'Malta u li tat bidu għal tant opri ohra għall-edukazzjoni tat-tfal u ż-żgħażaġh fl-ispirtu ta' San Ġwann Bosco.

Minn qalbi nixtieqilkom li l-Mulej iseddaq il-hidma kollha tagħkom fostna u fid-dinja kollha biex tagħtu edukazzjoni u formazzjoni tassew nisranija lit-tfal u liż-żgħażaġh li tiltaqgħu magħhom kontinwament, u b'rahan ta' għajjnuna mis-sema nagħtikom il-barka pastorali tiegħi.

Illum 3 ta' Dicembru, 1998, tifikira ta' San Franġisk Saverju.

Ġuzeppi Mercieca,  
Arcisqof ta' Malta.

# Messaġġ ta' l-Arcisqof f'Gheluq l-Elfejn sena tas-Sorijiet tal-Karità ta' Santa Ġovanna Antida Thouret

Il-Knisja li hi f'Malta ma tistax ma tifrahx flimkien mas-Sorijiet tal-Karità ta' Santa Ġovanna Antida Thouret għeluq il-mitejn sena tal-fondazzjoni ta' l-Istitut tagħhom f'Besañon fil-11 ta' April 1799. Is-Sorijiet ta' Santa Antida ġew Malta aktar minn mitt sena ilu, u l-Gvern minnufih fdalhom tliet skejjel żgħar fil-Bahrija, fl-Imtahleb u f'Birzebbuga flimkien ma' l-orfanatrofju tiegħu, li dak iż-żmien kien jinsab fil-Belt. Aktar tard ġew imsejha biex jieħdu hsieb ta' l-Istitut Vincenzo Bugeja u tal-Konservatorju ta' l-Isqof f'Għawdex. Izda l-aqwa hidma li għaliha ssejhu kienet fl-isptarijiet u fid-djar ta' l-anzjani. Fil-bidu tas-seklu għoxrin fethu skola kbira għall-bniet f'Hal Tarxien.

Il-hidma tas-Sorijiet ta' Santa Antida qatt ma naqset fostna u lanqas naqsulhom il-vokazzjonijiet. Illum is-Sorijiet tal-Karità Maltin mhux biss issibhom fil-kunventi li għadhom f'Malta, imma wkoll imxerredin mad-dinja fil-Pakistan, fl-Eġittu, fiċ-Ciad, fis-Sudan, fl-Istati Uniti u fil-Paraguay, u ffit ukoll fil-Casa Madre f'Ruma hdejn il-bażilka ta' Santa Maria in Cosmedin.

Il-hidma ta' Santa Ġovanni Antida bdiet f'Besañon fl-eqqel tar-Rivoluzzjoni Franciża u b'hafna qtigh il-qalb bdiet tghallem id-duttrina it-tfal, tiehu hsieb il-foqra u tagħti edukazzjoni nisranija f'dar żgħira li servietha bhala skola. Ma damux ma naghqdu xebbiet ohra magħha ha jaqdu dan l-għemil ta' mħabba fost l-imwarrbin min-nies. Il-hsieb li kien imexxihom, li kien imexxi lil Santa Antida, kien "Alla biss" – DIO SOLO. Alla biss kien il-hsieb wahdani li kien imexxihom, u għadu imexxihom illum wkoll fid-hidma kollha tagħhom.

Hu għalhekk il-Knisja li hi f'Malta ma tistax ma tifrahx mas-Sorijiet tal-Karità minhabba l-hafna ġid li għamlu u qed jagħmlu f'pajjizna. Dan Santa Ġovanna Antida tagħrfu mis-sema, għax riedet li wiehed mill-mirakli meħtieġ għall-kanonizzazzjoni tagħha jsir f'Malta fl-Isptar Ċentrali.

Fil-kappella ta' l-Isptar kienet qed issir ċelebrazzjoni ta' radd il-hajr għall-beatifikazzjoni ta' Santa Antida fit-23 ta' Mejju 1926; għaċ-ċelebrazzjoni kienu preżenti s-sorijiet kollha flimkien mal-Madre li kienet ilha żmien fuq karrozzella, minghajr ma tista' tiċċaqlaq. F'daqqa wahda,

fost l-istgħagib ta' kulhadd, qamet bil-wieqfa u ssiehbet mas-Sorijiet trodd hajr lil Alla. Il-professuri li kienu jahdmu fl-Isptar dak iż-żmien kienu tal-fehma li l-fejqan ta' Suor Paola kien miraklu u ċ-ċertifikati tagħhom ġew aċċettati mill-Kongregazzjoni għall-Kawżi tal-Qaddisin.

Santa Ġovanni Antida żgur qed thares lejn il-hidma ta' wliedha fostna u tberikha; bit-talb tagħha żgur qed tieqaf magħhom biex ikomplu l-hidma tagħhom f'pajjiżna, ikollhom għadd sabih ta' vokazzjonijiet u jagħtu xhieda hajja ta' l-imħabba ta' Alla għal kull min hu mgarrab mill-hemm tad-dinja.

Mat-talb tas-Sorijiet f'dawn il-ġranet irrid inżid it-talb tiegħi lil Santa Ġovanna Antida, u b'rahan ta' kull barka mis-sema nagħti lilhom u lil dawk kollha li fosthom qed jaqdu l-missjoni tagħhom, il-barka pastorali tiegħi.

Illum 9 ta Jannar 1999, festa tal-Magħmudija tal-Mulej.

**Ġużeppi Mercieca,**  
*Arċisqof ta' Malta.*

Ċirkolari Numru 373

## Gurnata Missjunarja 1998

Il-Gurnata Missjunarja din is-sena sejra tiġi celebrata nhar il-Hadd, 18 ta' Ottubru.

Il-messaġġ tal-Papa għal dan il-Jum ifakkarna nitolbu lill-Ispirtu s-Santu biex isahhaħ fina l-fidi u biex Hu jkompli johloq qawmien missjunarju kbir fil-Knisja. Sinjali sbieħ ta' dan il-qawmien huma l-kariżmi li l-Ispirtu jqassam lil għadd kbir ta' saċerdoti, reliġjużi u lajċi volontarji li jiddedikaw hajjithom jew snin twil f'servizz missjunarju.

Ahna l-Maltin inhobbu hafna l-hidma missjunarja tal-Knisja. Inhobbu ngħinu kemm bit-talb u s-sagrifiċċji, kif ukoll bl-offerti tagħna. Jisraq li fil-Gurnata Missjunarja nitolbu b'aktar heġġa għall-missjunarji u għall-hidma tagħhom. Għalhekk hu rakkomandat li, hlief għall-każ ta' Quddies għal xi okkażjoni speċjali, nhar is-Sibt filgħaxija u l-Hadd, 17 u 18 ta' Ottubru, tiġi celebrata dejjem il-Quddiesa għall-Evangeliżazzjoni tal-Ġnus.

Fil-Quddies kollu ta' l-istess granet, fil-knejjes kollha għandha ssir il-ġabra għall-missjonijiet. Inheġġu lil kulhadd biex infissru l-imħabba tagħna għal Alla u għall-hidma missjunarja tal-Knisja bil-ġenerosità tagħna kemm f'din il-ġabra fil-knejjes kif ukoll fl-ghotjiet fil-boroż jew envelopes li jitqassmu fi djarna.

Mahruġa mill-Kurja Arċiveskovili ta' Malta, Floriana, illum 6 ta' Ottubru 1998.

Dun Alfred Muscat  
Kancellier

Mons. Annetto Depasquale  
Vigarju Generali

## Anniversarju tal-Papa

Nhar il-Ġimgħa, 16 ta' Ottubru, jahbat l-20 anniversarju mill-elezzjoni tal-Qdusija Tiegħu l-Papa bhala Raghaj tal-Knisja Universali, u nhar il-Ħamis, 22 ta' dan, mill-bidu ufficċjali tal-hidma tiegħu.

F'dawn l-anniversarji, ahna lkoll inkunu rridu nuru b'mod speċjali l-imhabba, l-fedeltà u r-rispett tagħna lejn il-Papa. Dan naghmluh billi niftakru fih u fl-intenzjonijiet tiegħu aktar mis-soltu fit-talb tagħna u forsi wkoll b'xi sagrificċji li noffru. Nitolbu b'mod partikulari biex il-Mulej ikompli jagħnih bi qdusija, heġġa, dehen u sahħa biex ikun jista' jaqdi l-missjoni kbira tiegħu għall-gorja t'Alla u għall-ġid tagħna bhala Knisja u tal-bnedmin kollha.

B'dan il-ħsieb, Monsinjur Arċisqof jixtieq iwassal lis-saċerdoti u lill-membri ta' Istituti ta' Hajja Konsagrata l-istedina tal-Kardinal Prefett tal-Kongregazzjoni għall-Kleru biex nhar is-16 ta' Ottubru joffru l-Ewkaristija u l-Liturġija tas-Siġhat skond l-intenzjonijiet tal-Papa.

Għal nhar il-Ħamis, 22 ta' Ottubru, imbagħad, Monsinjur Arċisqof:

1. Jirrakkomanda hafna li tiġi ċċelebrata l-Quddiesa ta' l-Anniversarju tal-Papa (ara *Ordni għaċ-Ċelebrazzjoni tal-Quddiesa*, p. 414); u li r-Rużarju jingħad skond l-istess fehma.
2. Jordna li jinxtegħlu l-faċċati tal-knejjes u, fejn hu possibbli, tittella' l-bandiera tal-Papa.
3. Irid li waqt l-Adorazzjoni Ewkaristika li ssir fil-knejjes ta' l-Arċidjoċesi jsir talb speċjali għall-bżonnijiet tal-Papa u skond l-intenzjonijiet tiegħu.

Fl-istess ġurnata tat-22 ta' Ottubru, fis-6.00 ta' filgħaxija, fil-Konkattidral ta' San Ġwann, Valletta, se tiġi ċċelebrata Quddiesa għall-Papa. Għal din il-Quddiesa hu mistenni li jkun preżenti wkoll in-Nunzju l-ġdid f'Malta, l-Eċċellenza Tiegħu Monsinjur Luigi Gatti. Monsinjur Arċisqof jixtieq jistieden lis-saċerdoti u religjużi li jkunu liberi minn impenji pastorali ohra biex jikkonċelebraw f'din il-Quddiesa. Jixtieq jistieden ukoll lill-membri l-ohra ta' l-Istituti ta' Hajja Konsagrata, lill-

membri ta' għaqdiet u movimenti kattoġici u lill-membri l-oħra tal-Knisja biex jieħdu sehem fiha.

Mahruga mill-Kurja Arciveskovili ta' Malta, Floriana, illum 7 ta' Ottubru 1998.

**Dun Alfred Muscat**  
*Kancellier*

**Mons. Annetto Depasquale**  
*Vigarju Ġenerali*

## Ġabra għall-Iskejjel tal-Knisja

Bhal kull sena, il-Knisja qegħda tappella għall-ġenerosità tal-membri tagħha biex jgħinuha tipprovdi l-mezzi finanzjarji biex l-Iskejjel tal-Knisja f'Malta jkunu jistgħu jkomplu jaqdu u jgibu 'l quddiem il-missjoni tagħhom ta' edukazzjoni ta' eluf ta' tfal u zghażaġh.

Għal dan il-ghan, il-ġbir kollu li jsir fil-Quddies tas-Sibt filgħaxija u tal-Hadd, 14 u 15 ta' dan ix-xahar, se jmur għall-Fond ta' l-Iskejjel tal-Knisja.

## Talb għax-Xita

Peress li beda jinħass nuqqas ta' xita, u sakemm jibqa' jinħass dan in-nuqqas, minn meta tasal din **ic-Ċirkolari** fit-Talba tal-Fidili fil-quddies tibda tingħad l-invokazzjoni "Aghtina, Mulej, xita fejjieda f'waqtha, biex artna ma ċcaħhadniex mill-frott tagħha.

Mahruga mill-Kurja Arciveskovili ta' Malta, Floriana, illum 28 ta' Ottubru 1998.

**Dun Alfred Muscat**  
Kancellier

**Mons. Annetto Depasquale**  
Vigarju Ġenerali

Ċirkulari Numru 376

## Festa ta' Kristu Re, 1998

Il-festa ta' Kristu Re din is-sena se tiġi ċelebrata nhar il-Ħadd, 22 ta' Novembru.

Il-motto magħżul din is-sena mill-Kumitat Organizzattiv tal-FORUM tal-Ghaqdiet u Movimenti Kattoliċi tal-Lajċi biex jiggrawidana fiċ-ċelebrazzjoni ta' din il-festa hu: "Il-Mixja lejn Alla l-Missier".

Dan il-motto jkompli jgħin lill-Knisja f'Malta thejji ruhha skond ix-xewqa tal-Qdusija Tiegħu l-Papa għaċ-ċelebrazzjoni tat-tielet elf sena ta' l-era nisranija. Skond ix-xewqa tal-Papa, matul is-sena 1999 għandna nwaqqfu l-harsa tagħna fi spirtu ta' talb, riflessjoni, konversjoni u mħabba speċjali fuq Alla l-Missier u fuq il-mixja tagħna lejha matul hajjitna kollha, bhala Missierna "li kuljum nagħrfu dejjem aktar l-imħabba tiegħu bla qies għal kull bniedem, u b' mod partikulari għall-iben il-hali". (Ittra Apostolika *Tertio Millennio Adveniente*, n. 49).

Iċ-ċelebrazzjonijiet djoċesani tal-festa ta' Kristu Re din is-sena se jsiru fil-Parroċċi ta' Wied il-Għajn, Żabbar u Fgura b'dan il-programm:

1. Il-Ġimgħa, 20 ta' Novembru, fl-4.30 p.m.: Laqgħa ta' talb għas-sacerdoti u membri ta' Istituti ta' hajja konsagrata fil-knisja parrokkjali ta' Marsasala.
2. Is-Sibt, 21 ta' Novembru, fit-3.00 p.m.: Tibda mixja ferriha tat-tfal fil-Fgura.
3. Il-Ħadd, 22 ta' Novembru fit-3.00 p.m.: tibda l-Mixja ta' Fidi minn qasam tad-Djar ta' Haż-Żabbar sa quddiem il-Knisja Parrokkjali. Wara l-mixja, Monsinjur Arcisqof se jagħmel diskors u wara ssir ċelebrazzjoni ewkaristika. Immedjatament wara li tispiċċa l-funzjoni tiġi ċelebrata Quddiesa fil-knisja parrokkjali ta' Haż-Żabbar.

Monsinjur Arcisqof irid ukoll li, bi thejji għal dawn iċ-ċelebrazzjonijiet djoċesani, fil-knejjes kollha ta' l-Arċidjoċesi fejn tinzamm l-Ewkaristija ssir adorazzjoni nhar il-Hamis, 19 ta' dan.

## Jum l-Emigranti u Refuġjati

Nhar il-Hadd, 15 ta' Novembru, se jiġi ċelebrat Jum l-Emigranti u Refuġjati.

Fit-Talba tal-Fidili tal-Quddies kollu tas-Sibt filgħaxija u tal-Hadd, 14 u 15 ta' dan, għandha tiżdied din l-invokazzjoni: "Mulej, haress u għin li hutna emigranti u refuġjati fil-htigijiet tagħhom tar-ruħ u tal-gisem."

Mahruga mill-Kurja Arciveskovili ta' Malta, Floriana, illum 9 ta' Novembru 1998.

**Dun Alfred Muscat**  
*Kancellier*

**Mons. Annetto Depasquale**  
*Vigarju Ġenerali*

Ċirkolari Numru 377

## Jum il-Karità 1999

Nhar il-Hadd 24 ta' Jannar 1999, b'inizjattiva tal-Kunsill tas-Segretarjat Hidma Soċjali u ta' Karità (CARITAS), fl-Arcidjoċesi tagħna se niċcelebraw Jum il-Karità.

Bi thejjija għal dan il-Jum, fil-knejjes li fihom is-soltu nhar ta' Hamis ssir Adorazzjoni ta' Ġesù Ewkaristija, xieraq li nhar il-Hamis, 21 ta' dan, għal din l-adorazzjoni jintużaw it-testi taċ-Ċelebrazzjoni li qed jintbagħtu ma' din iċ-Ċirkulari.

Fl-Quddies kollu tas-Sibt filgħaxija u tal-Hadd, 23 u 24 ta' Jannar, se ssir il-gabra għall-hidmiet u Djar ta' Karità li l-Knisja għandha f'Malta. Fl-istess granet fil-knejjes kollha se jkun hemm kaxxi li fihom jistgħu jitqegħdu ikel u oġġetti oħra utli biex jtiqassmu fid-Djar tal-Knisja għat-Tfal, għaž-Żgħažagh u għall-Persuni bi bżonnijiet speċjali, skond kif qed jiġi indikat lil kull Parroċċa.

Parti simbolika minn dawn l-offerti, flimkien mal-flus miġbura, se jingħataw mill-Kappillani u rappreżentanti minn kull Kunsill Pastoral Parrokkjali lil Monsinjur Arcisqof, li jilqagħhom f'isem Kristu u hutna fil-bżonn, waqt Quddiesa li se jiċcelebra fil-Konkattidral ta' San Ġwann, Valletta, nhar il-Hamis, 4 ta' Frar 1999 fis-6.00 p.m.

Il-flus miġbura mbagħad jitqassmu biex jiġu meġhuna, skond fejn l-aktar ikun hemm hteieġa, id-diversi Djar u hidmiet ta' Karità li l-Knisja f'Malta hi mpenjata fihom. Fost dawn hemm id-*Djar li jilqgħu tfal u zghažagh bla dar jew bla familja li tiehu hsiebhom; is-Servizzi tal-CARITAS MALTA; id-dar tal-Providenza; id-djar għall-Anzjani; is-Segretarjat Assistenza Soċjali ta' l-Azzjoni Kattolika; u l-hidma tas-Segretarjat Emigrazzjoni u Turizmu għar-Refuġjati.*

Nappellaw għall-generosità ta' hutna fil-Fidi biex jgħinu lil dawn id-Djar u Hidmiet ta' Karità biex ikomplu jaqdu l-missjoni sabiħa tagħhom. Dan iżjed u iżjed f'din l-ahħar sena ta' thejjija għat-tielet millenju tal-Kristjaneżmu, li l-Papa jixtieqna niddedikawha l-aktar għall-hsieb fuq Alla Missierna, ghani fil-hniena, u ngħixuha l-aktar bit-thaddim tal-virtù ta' l-imħabba.

Il-Mulej ibierek u jippremja kull sagrificċju li naghmlu biex infissru b'mod prattiku l-imhabba taghna.

Mahruġa mill-Kurja Arċiveskovili ta' Malta, Floriana, illum 1 ta' Jannar 1999.

**Dun Alfred Muscat**  
*Kancellier*

**Annetto Depasquale**  
*Isqof Awziljarji*  
*Vigarju Ġenerali*

# Kjarifika dwar Pronunzjamenti ta' l-Arcisqof

F'kummenti mxandra fi *It-Torċa* tal-Hadd, 4 ta' Ottubru 1998, l-Onor. Dr. Alfred Sant, Mexxej tal-Malta Labour Party, kiteb li "meta l-Arcisqof tkellem dwar ir-rikonċiljazzjoni nazzjonali ma kienx kredibbli". Dr. Sant kiteb ukoll li ma jafx li sar xi sforz serju min-naħa ta' Mons. Arcisqof biex jikkritika l-attakki bla qies, "personali u ta' intrasigenza", li saru fi żmien il-gvern immexxi minnu.

L-Uffiċġu Stampa tal-Kurja ta' l-arcisqof jixtieq jiċċara dan li ġej:

Matul dawn l-aħħar sentejn kienu divesi l-okkażjonijiet li fihom Mons. Arcisqof Ġużeppi Mercieca tkellem – kif jagħmel dejjem kull meta jhoss il-bżonn – dwar il-htieġa ta' mgħiba korretta bejn gvern u oppożizzjoni, kif ukoll ta' relazzjonijiet tajba bejn il-politiċi.

F'dawn l-okkażjonijiet, Mons. Arcisqof appella biex bejn gvern u oppożizzjoni jkun hemm relazzjonijiet ta' komplimentarjetà li twassal għal kollaborazzjoni organika; biex bejn ir-Rappreżentanti tal-Poplu ma jkunx hemm klima ta' antagoniżmu, imma jaħdmu flimkien; u biex ir-Rappreżentanti tal-Poplu joffru eżempju haj ta' rispettt u mħabba lejn xulxin.

F'dawn l-aħħar sentejn ukoll, b'riferenza għat-tensjoni politika, Mons. Arcisqof appella għal-karità u mħabba fil-kliem li nindirizzaw lil xulxin u dwar xulxin biex jissahħah is-sens ta' korrettezza u ta' rgulija f'xulxin; għall-ekwilbriju meħtieġ biex ma nikkargawx irwiehna għal xulxin bir-riskju li nifthu mill-ġdid xi feriti li jkun għalqu; u biex inkunu nies maturi, kapaċi nikkontrollaw lilna nfusna, nafu sa fejn għandna naslu, kif ukoll realisti u konkreti fi kliemna u f'għemilna.

L-enfasi ta' Mons. Arcisqof fuq l-onestà, l-integrità u r-rispettt fl-impenn politiku saret ukoll fl-Ittra Pastorali li Mons. Mercieca u Mons. Isqof Nikol Cauchi ħargu flimien f'Awissu li għadda, dwar l-Elezzjonijiet Generali.

Dawn li ġejjin huma siltiet minn messaġġ differenti, f'erba' okkażjonijiet uffiċjali f'dawn l-aħħar sentejn, li fihom Mons. Arcisqof tkellem dwar elementi li jibnu jew iharsu r-rikonċiljazzjoni:

- 5 ta' Diċembru 1996: F'messaġġ fil-Quddiesa fl-okkażjoni tal-ftuh tal-Parlament, Mons. Arcisqof tkellem dwar il-bżonn li r-rappreżentanti

tal-Poplu jagħrfu "li r-relazzjonijiet bejn gvern u oppożizzjoni jridu jkunu relazzjonijiet ta' komplimentarjetà li, f'sistema demokratika, għandha twassal għal sura ta' kollaborazzjoni organika." Mons. Mercieca semma wkoll li bejn ir-Rappreżentanti tal-Poplu m'għandux ikun hemm klima ta' antagoniżmu u li huma jridu jaħdmu flimkien, kulhadd skond ir-rwol tiegħu, għall-oghla ġid tal-poplu kollu. qal ukoll: "Il-poplu Nisrani tagħna jhegġgkom biex fid-dibattiti u r-relazzjonijiet ta' bejnietkom tkunu għalih eżempju haj ta' rispettt u mħabba lejn xulxin, minsuġin ma' sens għoli ta' dinjità, maturità, integrità u lealtà."

■ **29 ta' Settembru 1997:** F'diskors fl-okkażjoni taċ-Celebrazzjoni tat-23 Anniversarju ta' l-Ordinazzjoni Episkopali tiegħu, Mons. Arcisqof Ġuzeppi Mercieca qal hekk: "Bħala Isqof tagħkom u għalikom nitnikket ħafna quddiem is-sitwazzjonijiet li jgħibu l-firda u l-inkwjet fil-familji, fil-parroċċi u fil-pajjiż. Jiġuni f'moħħi, fost oħrajn, it-tilwim fil-familji minħabba infedeltajiet, differenzi fuq wirt, inbix b'telefonati anonimi eċċ.; il-pika bejn partitarji ta' każini f'ċerti parroċċi u l-għemil ta' għajb li din il-pika gġib magħha; u t-tensjoni minħabba l-politika partigġjana. Il-fatt li din it-tensjoni politika tidher li qed terġa' terfa' rasha, jinkwetani ħafna. Intenni l-appell tiegħi biex nuru karità u mħabba fil-kliem li nindirizzaw lil xulxin u dwar xulxin, halli hekk insaħħu l-fiducja fis-sens ta' korrettezza u ta' rgulija ta' xulxin. M'hemmxi triq oħra jekk irridu verament naslu għall-verità u nimxu flimkien lejn l-oghla ġid komuni."

■ **23 ta' Novembru 1997:** Fil-messaġġ tiegħu fl-okkażjoni tal-Festa ta' Kristu Re, Mons. Arcisqof Ġuzeppi Mercieca qal li "bħalissa, il-poplu tagħna għaddej minn żmien li jitlob minna lkoll, kulhadd skond ir-rwol u r-responsabbiltà li għandu, li ningabru flimkien biex magħqudin nagħrfu nimxu fit-triq li twassalna għall-ħarsien tal-ġid komuni." Mons. Arcisqof mbagħad tkellem dwar is-serenità, l-ekwilibriju, l-umiltà u l-imħabba meħtieġa biex jinstabu soluzzjonijiet tajba. Huwa qal: "L-ekwilibriju, li minnu nnifsu jfisser sens ħaj ta' bilanċ, ibegħdna mill-estremiżmu, mit-tentazzjoni li nikkargaw irwieħna għal xulxin, u mir-riskju li nifthu mill-ġdid xi feriti li jkunu għalqu. L-ekwilibriju jibnina f'nies maturi, kapaċi nikkontrollaw lilna nfusna, nafu sa fejn għandna naslu, kif ukoll realisti u konkreti fi kliemna u għemilna. L-ekwilibriju jgħinna wkoll inkunu flessibbli, inkluż fil-gudizzju tagħna, biex b'hekk nevitaw ir-riskju li flok nibnu fuq it-tajjeb li jkun jeżisti, nispiċċaw biex nibdew inħottuh."

- **20 ta' Awissu 1998:** Fl-Ittra Pastorali dwar l-Elezzjonijiet Ġenerali Mons. Arcisqof Ġuzeppi Mercieca u Mons. Isqof Nikol Cauchi kitbu li l-votant "għandu jhabrek biex it-tmexxija tal-pajjiż tiġi fdata f'idejn politiċi onesti u integri li jkunu qed jipproponu programmi verament tajbin u ta' ġid għall-ġejjieni tal-poplu kollu li jkunu se jirrapprezentaw. Għandu jirsisti wkoll biex l-appoġġ tiegħu jagħtih lill-politiċi li, akkost ta' saġrificċji personali, is-sejha tagħhom għall-politika jsarrfuha bla heda f'hidma b'riżq il-bniedem shih, skond ir-rieda tal-Fallieq. Ahna nixtiequ u nirrikmandaw li kollox isir b'sens ta' rispett lejn xulxin u kif jixraq lil pajjiż matur. Din l-osservanza tal-liġi trid tinzamm kemm waqt l-elezzjoni, kif ukoll qabel u wara."

# Stqarrija dwar ix-xandir u l-Knisja

## Appell ghas-sens ta' responsabbiltà

F'dawn l-ahhar snin, kienu diversi l-okkażjonijiet li fihom preżentaturi, kummentaturi jew parteċipanti fi programmi tar-radju jew tat-televizjoni wrew preġudizzju, jew kienu ngusti, mal-Knisja u t-tagħlim tagħha. Kien hemm ukoll każi fejn individwi nqđew bil-pożizzjoni tagħhom biex, kultant sistematikament, jiżirgħu d-dubju u d-disgwid dwar il-Knisja u tagħlimha, inkella jippruvaw inawru l-fiduċja fl-awtorità tal-Knisja.

Dan l-ahhar, din l-esperjenza qarsa kompliet tieħu xejra għall-agħar b'tip iehor ta' abbuż mil-libertà ta' l-espressjoni. Gara li numru ta' individwi qed jinqđew bi programmi *live* tar-radju fejn is-semmiegħa jistgħu jitttelefonaw u jgħidu dak li jridu, biex iperrċu qlajjiet foloz u malafami kontra saċerdoti u reliġjużi, biex jattakkaw u jippruvaw joskuraw lill-Knisja, u biex ikesksu lill-insara halli ma jgħinux lill-Knisja fil-ħidma tagħha.

Kien hemm każi fejn saru kjarifiki biex titwassal il-verità u tonqos il-ħsara. Madankollu, il-mewġa ta' l-akkużi bla bażi u l-attakki ngusti ma waqfux. Saħansitra kien hemm min thalla jtenni u jishaq fuq ċerti allegazzjonijiet mhux veri u totalment qarrieqa, minkejja li dawn diġà kienu miċhuda ufficjalment.

Il-Knisja ma tibzax mill-kritika. Għall-kuntrarju, il-Knisja tghożż il-kritika meta din tkun serja, ġenwina u kostruttiva.

Il-Knisja tagħraf ukoll li mhux impossibbli li xi saċerdoti jew reliġjużi individwali, fid-dgħufija umana tagħhom jgħidu jew jagħmlu affarijiet li ma jkunux denji tal-missjoni tagħhom jew li jistgħu jhawdu li xi whud.

L-Awtoritajiet tal-Knisja jiddizapprovaw kull aġir simili u jfakkru lil dawk koċernati li aġir bħal dan iqieghed fuq spallejhom responsabbiltà kbira. Madankollu, ukoll jekk ikun hemm xi saċerdoti jew reliġjużi li jonqsu jew jidhru li qed jonqsu fil-qadi tajjeb tal-missjoni tagħhom, dan bl-ebda mod ma jiġġustifika li ssir xi forma ta' kampanja mfami kontra s-saċerdoti, ir-reliġjużi u l-Knisja.

L-Awtorità tal-Knisja, filwaqt li juru d-dispjaċir kbir tagħhom dwar kull abbuż li jsir mil-libertà fix-xandir, ikun ta' liema forma jkun u jagħmlu min jagħmlu, jappellaw lil kulhadd għal sens ta' prudenza, responsabbiltà, korrettezza, ekwilibriju u lealtà.

Jappellaw ukoll li kull min għandu xi responsabbiltà fir-rigward tax-xandir f'pajjiżna biex jieħu l-miżuri kollha li hemm bżonn għal-harsien shiħ u bla heda tal-verità, l-etika u l-liġijiet.

Għandu jkun assigurat li kull min juża xi mezz tax-xandir jirrispetta l-verità, il-ġustizzja, id-drittijiet u d-dinjità tal-proxxmu.

## Iċċarat il-Każ dwar Taħditiet fuq l-Aids fl-Iskejjel Privati

Il-każ dwar taħditiet minn rappreżentanti tal-*Malta Medical Students Association* (MMSA) lil studenti fis-*Sixth Forms* ta' l-Iskejjel tal-Knisja dwar il-prevenzjoni kontra l-AIDS gie ċċarat f'laqgħa li saret illum (9 ta' Diċembru 1998) bejn delegazzjoni tas-Segretarjat tal-Knisja għal-Edukazzjoni Kattolika u dlegazzjoni ta' l-MMSA, fil-Kurja ta' l-Arcisqof.

Id-delegazzjoni tas-Segretarjat sostniet li l-Knisja hija favur li l-istudenti fl-iskejjel tagħha jkunu mgħallma dwar il-marda ta' l-AIDS u l-prevenzjoni kontriha, kif fil-fatt ilhom jiġu mgħallma. Hija spjegat lid-delegazzjoni ta' l-MMSA il-mod li bih il-Knisja tistenna li l-istudenti fl-iskejjel tagħha jkunu mgħallma dwar l-AIDS, biex jiġi rispettata it-tagħlim tal-Knisja. Il-pożizzjoni tas-Segretarjat giet imfissra f'nota pprezentata lid-delegazzjoni ta' l-MMSA. Din in-nota hija annessa ma' din l-istqarrija.

Id-delegazzjoni ta' l-MMSA stqarret li hija tifhem il-pożizzjoni tal-Knisja. Stqarret ukoll li l-MMSA kienet u tibqa' lesta li tirrispetta din il-pożizzjoni tal-Knisja fil-kuntatti tagħha ma' l-istudenti fl-Iskejjel tal-Knisja. Id-delegazzjoni fessret li l-hsieb ta' l-MMSA hu li tmexxi kampanja ta' għarfien xieraq dwar il-prevenzjoni kontra l-AIDS. Nota dwar il-pożizzjoni ta' l-MMSA hija annessa wkoll.

Iż-żewġ delegazzjonijiet qablu li dan l-iżvilupp jippermetti li l-MMSA tiftaħ mill-ġdid il-kuntatti tagħha ma' l-Iskejjel tal-Knisja dwar laqgħat mill-MMSA fuq il-prevenzjoni kontra l-AIDS, għall-istudenti *Sixth Formers* f'dawn l-iskejjel.

Is-Segretarjat kien rappreżentat minn Fr. Dominic V. Scerri O.P., Delegat ta' l-Isqfijiet, li kien akkumpanjat mis-Sur Charles Buttigieg, Uffiċjal għar-Relazzjonijiet Pubbliċi tal-Kurja ta' l-Arcisqof.

Id-delegazzjoni ta' l-MMSA kienet immexxija mis-Sur David Paul Galea, President.

Din l-istqarrija għall-Istampa qed tinhareg miz-żewġ delegazzjonijiet flimkien.

**Annessi:** *In-nota tas-Segretarjat Edukazzjoni Kattolika, u dik ta' l-MMSA, dwar il-pożizzjoni tagħhom rigward il-prevenzjoni kontra l-AIDS.*

## LAQGHA BEJN DELEGAZZJONIJIET TAS-SEGRETARJAT EDUKAZZJONI KATTOLIKA U L-MALTA MEDICAL STUDENTS ASSOCIATION

### Il-pożizzjoni tas-Segretarjat dwar il-prevenzjoni kontra l-AIDS

#### Premessa

Is-segretarjat Edukazzjoni Kattolika jaqbel u jrid li l-istudenti fl-iskejjel tal-Knisja jkunu mgħarrfa u edukati dwar il-herba li gġib l-AIDS, u kif din il-marda tista' tghaddi minn persuna għal oħra. Is-Segretarjat jinkuraġġixxi liż-żgħażaġh biex ikunu jafu bil-perikli tal-marda ta' l-AIDS u kif din tista' tittiehed. Jinkuraġġihom ukoll biex dawn il-perikli jzommuhom dejjem quddiem għajnejhom u biex ikunu maturi u responsabbli halli ma jaqgħux f' dawn il-perikli.

#### Il-mod tat-tagħlim

L-Iskejjel tal-Knisja ilhom jużaw ir-rizorsi interni tagħhom u rizorsi oħrajn biex ikun żgurat li l-istudenti jingħataw tagħrif u formazzjoni adegwata dwar is-sesswalità u dwar mard li jittiehed, bħalma hija dik ta' l-AIDS.

L-edukazzjoni li jagħtu l-Iskejjel tal-Knisja dwar il-prevenzjoni kontra l-AIDS trid tkun, neccessarjament, mibnija fuq it-tagħlim tal-Knisja.

Is-Santa Sede tinsisti li hija bl-ebda mod ma taqbel ma' l-użu tal-kondom fi programmi ta' prevenzjoni kontra l-HIV/AIDS.

Il-Knisja ssostni li l-unika edukazzjoni vera u sigura għall-prevenzjoni ta' l-AIDS hija dik li twassal biex ma jkunx hemm atti sesswali barra miż-żwieġ u li jkun hemm il-fedeltà fiż-żwieġ.

Is-sess barra miż-żwieġ hu dejjem dnub. F'dan il-kontest, min jagħmel is-sess mingħajr ma jiehu prekawzjoni kontra t-tixrid tal-mard, quddiem Alla jkun qed jagħmel hażin ukoll għax ikun qed jissogra li jkabbar il-konsegwenzi hżiena tad-deċiżjoni tiegħu fuq il-bnedmin. B'danakollu, min juża l-kondom waqt is-sess, ukoll jekk dan jagħmlu biex inaqqas ir-riskju tat-tixrid tal-mard, ma jkunx inehhi l-hażin ta' ghemilu.

## Tagħlim komplimentari

Is-Segretarjat Edukazzjoni Kattolika m'ghandu ebda oġġezzjoni li l-kapijiet ta' l-iskejjel tal-Knisja, jekk iħossu l-bżonn u l-utilità, jikkomplimentaw l-edukazzjoni li huma diġà qed joffru lill-istudenti b'taħditiet minn assoċjazzjonijiet bħall-Malta Medical Students Association, sakemm ikun hemm garanzija li l-istudenti jiġu nkuraġġuti jimxu skond it-tagħlim tal-Knisja u ma ssirx promozzjoni għall-úzu ta-kondom.

## Stedina

L-istedina tal-Knisja hija li naqbd u t-triq tal-mixja tagħna lejn il-Missier, bil-kuraġġ kollu, kemm fid-deċiżjoni iebes a li naqbd u t-triq d-dejqa li tiehu għall-hajja, kif ukoll li meta niżbaljaw nagħrfu l-kobor tal-hniena ta' Alla billi nduru lejħ b'kuraġġ.

Fr. Dominic V. Scerri O.P.  
Delegat

Charles Buttigieg  
Public Relations Officer

## IL-POŻIZZJONI UFFIĊĊJALI TAL-MALTA MEDICAL STUDENTS' ASSOCIATION DWAR I-KAMPANJA TA' PREVENZJONI KONTRA L-AIDS

Bħala membru ta' l-*International Federation Medical Students' Associations*, il-*Malta Medical Students' Associations* (MMSA) hasset il-bżonn li tippartecipa attivament fil-Kampanja Dinjija Kontra l-AIDS. Dan speċjalment fid-dawl tan-nuqqas kbir ta' edukazzjoni li jeżisti f'dan il-pajjiż.

Għal din il-kampanja, l-MMSA qed taħdem id f'id mad-Dipartiment tal-Promozzjoni tas-Sahħa bħala rappreżentanti tal-UNAIDS f'Malta. Din is-sena l-kampanja ta' l-MMSA iffukat primarjament fuq studenti Universitarji u tas-Sitt Klassi. L-MMSA tikkonsidra dan bħala l-ewwel pass fil-holqien ta' kuxjenza nazzjonali fuq is-suġġett ta' l-AIDS u l-prevenzjoni tagħha.

L-għan ewlieni ta' din il-kampanja huwa li noħolqu kuxjenza soċjali u kultura informata permezz ta' l-edukazzjoni.

Il-kampanja ta' l-MMSA qatt ma nkoraggjet sess irresponsabli. L-MMSA dejjem sahqet li l-uniku mod kif tista' tkun ċert mija fil-mija li ma tehx l-AIDS minn attività sesswali huwa billi tastjeni.

Madankollu, l-MMSA hija konxja mill-fatt li mhux kulhadd huwa lest li jastjeni u huwa f' dawn il-kazijiet ta' sess kazwali li l-kondom jista' jkun mezz ta' prevenzjoni.

L-ghan ewlieni li l-MMSA hija s-sahha tan-nies, iżda dejjem qaghdet attenta li ma toffendi l-morali ta' hadd.

Ghalkemm il-kwistjoni kienet dwar l-użu ta' kondoms, il-kampanja ta' l-MMSA kienet tikkonċerna kull tip ta' tixrid ta' l-HIV. Dan jinkludi t-tixrid tal-virus permezz ta' siringi infettati fl-abbuż tad-drogi, li f'hafna pajjiżi Mediterranji hija l-forma ewlenija ta' infezzjoni b'dan il-virus.

L-MMSA hadmet biex tinseġ kultura ta' solidarjetà lejn nies infettati mill-marda ta' l-AIDS billi għamlet ċar li l-kuntatt soċjali ma' nies infettati bil-virus ta' l-HIV ma jpoġġi lil hadd fir-riskju. Dan għamlitu biex titnaqqas l-emarginazzjoni ta' dawk in-nies li għandhom il-marda ta' l-AIDS.

L-MMSA dejjem baqgħet miftuħa għad-diskussjoni ma' kulhadd.

**Il-Malta Medical Students' Association** hija kburija bix-xogħol li sar f'din il-kampanja u tishaq li se tkompli fl-ghan tagħha li tkun minn ta' quddiem fil-promozzjoni tas-Sahha Pubblika.

**David Paul Galea**  
*President tal-Malta Medical  
Students' Association*

**Gianfranco Spiteri**  
*Medical Education and Public  
Health Officer – MMSA*

## Il-Kurja u l-Programm *Xarabank*

Fid-dawl ta' dak li ntqal u sar fil-programm *Xarabank* li xxandar fuq TVM ilbierah, il-Gimgha, 30 ta' Ottubru 1998, il-Kurja ta' l-Arċisqof tixtieq tispjega dan li ġej:

Nhar l-Erbgha, 28 ta' Ottubru 1998, rappreżentant tat-Tim ta' *Xarabank* ikkuntattja bit-telefon lill-Uffiċjal għar-Relazzjonijiet Pubbliċi tal-Kurja ta' l-Arċisqof u stiednu biex hu stess, jew xi hadd iehor mill-Kurja, jiehu sehem fil-programm *Xarabank* li kien se jixxandar nhar il-Gimgha, 30 ta' Ottubru 1998.

Ir-rappreżentant tat-Tim ta' *Xarabank* spjega li f'dan il-programm partikolari kienu se jiġu diskussi "Il-każ tal-Girgenti" u "Ir-rwol tal-Knisja fil-Politika".

Nhar l-Erbgha stess, l-Uffiċjal għar-Relazzjonijiet Pubbliċi tal-Kurja bagħat lir-rappreżentant tat-Tim ta' *Xarabank* twegiba li fiha kitiblu hekk:

"Min-natura tagħhom dawn huma suġġetti serji, delikati u sensitivi hafna.

"Bħala linja ta' prinċipju aħna m'għandna ebda diffikultà niehdu sehem fi programmi televiżivi jew xort'oħra li jiddiskutu suġġetti bħal dawn. Madankollu, ma nhossux li programm tat-tip ta' *Xarabank* joffri l-ambjent adatt u meħtieġ biex dawn is-suġġetti partikolari jkunu jistgħu jiġu diskussi bil-kalma, is-serenità u l-galbu meħtieġa.

"Dwar il-każ tal-Girgenti, nitlobok tippermettili nfakkrek li l-pożizzjoni ta' l-Awtoritajiet Ekkleżjastiċi għadha l-istess bħalma ġie ddikjarat fi Stqarrija għall-Istampa maħruġa fis-6 ta' Novembru 1991.

"Nikkwota: 'Il-Kurja ttenii li d-dehriet li Ġuża Mifsud tallega li tagħmlilha l-Madonna, għadhom ma ġew bl-ebda mod approvati mill-Awtorità tal-Knisja f'Malta. Il-Kurja ttenni wkoll li għalhekk, pellegrinaġġi, devozzjonijiet u diskorsi b'konnessjoni ma'dawn id-dehriet ma jistgħux jiġu kkunsidrati bħala awtorizzati mill-Awtorità Ekkleżjastika u l-istess Awtorità ma tista' tidhol bl-ebda mod responsabbli għalihom.' "

Kopja ta' din it-twegiba ntbagħtet lill-Kap Eżekuttiv tal-PBS Ltd., fl-istess jum.

L-Awtoritajiet tal-Kurja ta' l-Arċisqof jhossu li l-mod kif żvolġa l-programm konċernat ta' *Xarabank* jikkonferma kemm dan it-tip ta' programm mhux mezz adattat biex jiġu diskussi ċerti suġġetti.

# Il-Programm Pastorali tal-Knisja F' Malta

## Rapport dwar x'sar s'issa

Is-Segreterija Pastorali tal-Knisja hejjiet rapport dwar x'sar s'issa fil-kwadru tal-Programm Pastorali *Lejn is-Sena Elfejn Bhala Familja*, li ġie mniedi f'Gunju li ghadha:

1. Fix-xhur li ghadew, Dun Anton Gouder, is-Segretarju Pastorali Itaqa' separatament ma' Kunsilli fi hdan il-Knisja, ma' mexxejja ta' ghaqdiet u movimenti religjuzi, u ma' operaturi pastorali fil-parroċċi, bil-hsieb li kull taqsima tal-Knisja tkun tista' taghraf ahjar ir-rwol taghha fil-kuntest tal-Programm Pastorali. Il-laqghat saru fil-qafas tal-mira bazika tal-Programm, li jitlob il-formazzjoni tal-membri tal-Knisja bhala komunita ta' Dixxipli ta' Kristu; ix-xhieda taghhom fil-hajja, relazzjonijiet, hidma u kliem; u l-komunikazzjoni ma' kull Malti jew Maltija fl-ambjenti taghhom.

Enfasi importanti hafna li qed issir f' din il-hidma hija fuq it-twettiq ta-tigdid u l-aggnornament mehtiega mis-Segretarjati biex jingranaw u jintegraw il-hidma taghhom mal-prijoritajiet tal-Programm Pastorali, li l-azzjoni principali tieghu hija mibnija fuq il-prijorita ta' Knisja Familja mill-aspetti ta' l-evangelizzazzjoni, il-liturgija u l-komunjoni.

2. Sar tibdil biex il-Knsill Presbiterali jkun aktar jirrifletti l-korresponsabbilta u l-partecipazzjoni tal-membri eletti. Saru wkoll l-elezzjonijiet ghar-rapprezentanti tas-sacerdoti. It-tibdil kellu effett pozittiv hafna, ghaliex il-persentaġġ ta' dawk li vvutaw tela' ghal 65 fil-mija. Fl-elezzjonijiet li saru tliet snin qabel, dan il-persentaġġ kien 45 fil-mija.
3. Qed tigi organizzata ahjar il-Pastorali fl-iskejjel. Kull skola se jkollha grupp ta' ghalliema mpenjati fl-appostolat li flimkien mar-*Religious Counsellor* jaghti servizz pastorali lill-istudenti u lill-ghalliema. F'dan l-ezerċizzju ppartecipaw il-Parroċċi u l-Ghaqdiet u l-Movimenti. Il-hidma qed tkun koordinata mis-Segreterija Pastorali u mill-Moviment ta' l-Ghaliema ta' l-Azzjoni Kattolka Maltija. Il-progett se jibda fl-iskejjel post-primarji ta' l-Istat.

4. Saret hidma għal strutturi aktar effettivi fis-Segretarjat għall-Edukazzjoni Nisranija; Segretarjat għall-Katekezi; Kummissjoni Djoċezana tad-Djar tat-Tfal, Uffiċċju għal Turizmu Reliġjuż, Kummissjoni Djoċesana Żgħażaġh u Kummissjoni Djoċesana Familja.
5. Is-Segretarju Pastoral fil-hidma tiegħu issa għandu l-għajnuna ta' Dun Joe Galea Curmi, li sar Assistent Segretarju Pastoral quddiemnett biex jikkoncentra fuq is-Sinodu Djoċesan li hemm il-ħsieb li jiġi ċelebrat fil-gejjieni. Sinodu Djoċesan ifisser grajja pstorali unika fejn il-poplu ta' Alla, jiġifieri l-lajċi, il-persuni ta' ħajja konsagrata u l-kleru jwieġbu għas-sejha ta' l-isqof tagħhom biex isir dixxerniment komunitarju tal-mixja tal-Knisja lokali. L-ewwel passi qed jiġu diskuss mad-Delegati ta' l-Arċisqof, fil-Kunsill Presbiterali u fil-Kunsill Pastoral Djoċesan.
6. Prijorità oħra tal-Programm Pastoral hija l-familja. L-inizjattivi li ttiehdu s'issa fir-rigward tal-familja jinkludu tiġdid fil-kors ta' thejjija li jsir fi hdan il-Knisja għal tfajliet Maltin li jkunu se jizzewġu ma' rġiel mhux Maltin; bini ta' servizz ta' għajnuna pastoral lill-Kattoliċi Maltin li jizzewġu ma' barranin mhux Kattoliċi; u tishih tal-Kummissjoni Djoċesana Familja.  
Din il-Kummissjoni qed taħdem flimkien mal-Kappillani u l-Kummissjonijiet Parrokkjali Familja biex twessa' l-pastoral tal-familja qabel iż-żwieġ u wara ż-żwieġ, kif ukoll fost familji bi żwieġ ma' persuni ta' reliġjonijiet differenti jew bi żwieġ ċivili biss.
7. Suġġerimenti oħra li tfaßlu u qed jiġu żviluppati għall-formazzjoni ta' l-operaturi pastoral jinkludu pjan biex l-irtiri li s-saċerdoti jkollhom regolament, jingħataw forma ġdida li tiġbor flimkien is-saċerdoti li jkunu mpenjati fl-istess parroċċa u taħdem halli l-formazzjoni tagħhom tkun waħda kontinwata.

# Persuni Milqutin miċ-Ċeljakija se jkunu jistgħu Jitqarbnu b'Ostji Speċjali

Il-Konferenza Episkopali Maltija haġġet normi u direttivi godda għall-użu ta' ostji speċjali għat-Tqarbin fl-Ewkaristija Mqaddsa ta' dawk il-persuni li huma milqutin mill-kundizzjoni magħrufa bħala Ċelijakija.

Kull persuna li tinstab li hi soġġetta għall-kundizzjoni Ċelijaka, wara li tiġi ċertifikata bħala tali minn Speċjalista f'dan il-qasam, se tkun tista' tippreżenta, personalment jew permezz tal-Kappillan tagħha, talba individwali lill-Isqof tad-djoċesi tagħha biex jingħatalha l-permess tuża ostji speċjali li fihom il-gluten ikun imnaqqas (*low-gluten hosts*).

F'każ ta' minorenni, it-talba ssir mill-ġenituri jew mill-persuni li t-tfal huma fdati f'idejhom.

Il-kundizzjoni Ċelijaka hija forma ta' allergija għall-*proteina* gluten li tinsab fid-dqiq tal-qamh.

Persuni milqutin minn din il-kundizzjoni jsofru hsara għal saħħithom u jistgħu jipperikolaw hajjithom jekk jieklu hobz li fih il-gluten.

Il-hobz li jiġi kkonsagrat fil-Quddies huwa magħmul mid-dqiq tal-qamh, ikun fih din il-*proteina*.

In-normi u d-direttivi l-godda huma maħsubin biex jgħinu, mill-aħjar possibbli, biex il-persuni milqutin mill-kundizzjoni Ċelijaka jkunu jistgħu jersqu b'aktar faċilità lejn it-Tqarbin Imqaddes.

Dawn il-persuni sa llum setgħu jitqarbnu bl-Inbid Ikkonsagrat.

Hu maħsub li f'qasir żmien il-Kurja ta' Malta u dik ta' Ghawdex johorġu ċirkolari b'aktar dettalji dwar kif jitqegħdu fil-prattika dawn in-normi tal-Konferenza Episkopali.

## Stqarrija dwar Assocjazzjoni Ġdida tan-Nisa

Fil-Mass Media lokali dan l-aħħar thabbar it-twaqqif ta' grupp ġdid imsejjah Assocjazzjoni Spiritwali ta' Nisa Progressivi (*Progressive Women's Spiritual Association*), li hu stabbilit ukoll f'diversi pajjiżi oħra.

L-awtorità tal-Kurja ta' l-Arċisqof iħossu li għandhom jinfurmaw lill-membri tal-Knisja li dan il-grupp huwa ta' l-Ananda Marga.

Ananda Marga hija organizzazzjoni bi kwalitajiet bħal tal-moviment *New Age*.

It-tagħlim u l-filosofija ta' l-Ananda Marga li ma jaqbilx ma' dak nistrani jinkludi dan: li Alla huwa enerġija universali impersonali u kulhadd jista' jsir "alla" bl-isforzi tiegħu nnifsu; għal Ananda Marga ma jeżistix salvatur, lanqas Ġesù bħalma nafuh aħna; u r-ri-inkarnazzjoni hija wahda mill-pilastru tat-twemmin ta' l-Ananda Marga.

Il-membri ta' l-Ananda Marga jużaw il-meditazzjoni u r-rettar ta' mantra sigrieta fil-mixja tagħhom biex isiru "alla".

## Nomini Ġodda

Dun Lawrenz Zammit, arċipriet il-Furjana

Dun Martin Cardona, kappillan San Ġiljan

Dun Pawl Fenech, kappillan il-Hamrun (San Gejtanu)

Dun Pawl Camilleri, rettur zona ta' l-Ibraġ

Dun Tony Agius, Moviment ta' Kana (assistent direttur)

Mons. G. Pace, Kummissjoni Kateketika (katekezi ta' l-adulti)

## Eżempju ta' omelija

L-Ewwel Hadd tar-Randan

## IT-TENTAZZJONIJIET TAL-MULEJ

*Fil-Quddies kollu llum tinqara l-pastorali ta' l-Isqfijiet ghar-Randan, għalhekk qabel il-qari tal-pastorali għandu jkun hemm intervent qasir biex jiġi mfisser lill-gemgħa l-hsieb tal-Liturġija ta' llum.*

Kull l-ewwel Hadd tar-Randan il-Knisja thabbrilna l-misteru tat-tentazzjonijiet tal-Mulej fid-deżert fejn kien mar għal erbghin jum qabel jibda l-missjoni tiegħu għax-xandir tal-Bxara t-tajba tas-salvazzjoni. Din is-sena mhux se jithabbrulna biss it-tentazzjonijiet tal-Mulej, imma se nkunu nafu wkoll b'liema mod il-Mulej wiegeb għat-tentazzjonijiet tax-xitan ha nkunu nafu ahna wkoll kif inwiegbuh meta jgarrabna.

Ix-xitan jittantana b'hafna modi, iżda t-tentazzjonijiet kollha tiegħu nistgħu narawhom fi tliet tentazzjonijiet tal-Mulej. Ix-xitan ihajjarna biex nghaddu hajjitna nixxalaw u niddevertu, fl-ikel u x-xorb żejjeċ, bla ebda hsieb għas-salvazzjoni ta' ruhna; imma Ġesù jfakkarna li "mhux bil-hobż biss jgħix il-bniedem, imma minn kull kelma li tohrog minn fomm Alla".

Ix-xitan igarrabbna billi jgiegħelna nafdaw iżzejjed fil-hila tagħna biex inżommu ruhna 'l bogħod mid-dnub wkoll jekk nfittxu l-okkażjonijiet kollha li fihom żgur nidinbu. Dan naghmluh minhabba s-supervja tagħna, li hi l-għerq ta' kull dnub: kienet is-supervja li wasslet lil Adam u lil Eva biex jieklu mill-frotta tas-sigra tat-tajjeb u l-ħażin ha j kunu daqs Alla jafu t-tajjeb u l-ħażin, kif issuġġerilhom ix-xitan. Iżda meta nafdaw biss fil-hila tagħna inkunu qisna nisfidaw lil Alla, biex jehlisna mit-tigrib li fih naqgħu htija tagħna. Għalhekk Ġesù jghidilna: "La ggarrabx 'il-Mulej Alla tiegħek".

Fl-ahħar mill-ahħar kull meta ahna 'l Alla nħalluh fil-ġenb u nafdaw biss fil-hila tagħna, nkunu qed naghmlu allat lilna nfusna, u kull ma ahna u kull ma għandna u kull ma hemm madwarna; għalhekk Ġesù jfakkarna li lil Alla biss għandna naduraw u lilu biss naqdu.

Id-dnub insibuh fina u madwarna, iżda ma għandniex għax naqtgħu qalbna: għax jekk id-dnub kotor u qed jkotor dejjem aktar fid-dinja, kotrot fuq li kotrot aktar il-grazzja permezz tal-fidwa li kisbilna l-Mulej Ġesù bil-mewt u l-qawmien tiegħu – magħqudin ma' Ġesù, id-dnub ma jista' qatt jahkimna, nistgħu nirbhuh u nżommuh 'il bogħod minna.

It-Tieni Hadd tar-Randan

## GHALFEJN IR-RANDAN – IT-TRASFIGURAZZJONI TAL-MULEJ

### *X'inhu r-Randan*

Ir-Randan hu żmien ta' thejjija għall-festa ta' l-Ghid waqt li tfakkarna fit-thejjija dejjem sejra tagħna għal meta l-Mulej isejhlna biex nircievu minghandu l-premju tal-hajja ta' dejjem.

Żmien ir-Randan, għaliex hu żmien ta' tghakkis u ta' penitenza narawh iebes, tqil, u żgur ma nidhlux għalih kieku ma jqaqalniex il-hsieb tal-ferh bla qjies imxerred ma' kullimkien fid-dinja li se nħossu mat-thabbira tal-qawmien tal-Mulej mill-imwiet fil-lejl qaddis ta' l-Ghid bid-daqq tal-qniepen, bil-kant ferrieħi ta' l-Hallelujah li nkunu ilna ma nisimghuh tul ir-Randan kollu.

Is-sitt ġinghat tar-Randan narawhom twal iżżejjed kieku l-Knisja ma ttaffilniex it-toqol tagħhom, l-ewwel bit-thabbira tal-misteru tat-Trasfigurazzjoni tal-Mulej fit-Tieni Hadd tar-Randan u mbagħad fir-Raba' Hadd tar-Randan, tistedinna bid-daqq ta' l-orgni u t-tiżjin ta' l-altar bil-fjuri waqt li nifirħu lil Ġerusalem – il-Knisja – u naqbz u bil-ferħ ahna lkoll li qsamna is-swied il-qalb magħha.

### *Bħal Abraham*

Żmien ir-Randan hu għalhekk għalina żmien ta' tahrig biex intejbu hajjitna f' din id-dinja u nogħgħbu 'l Alla halli meta tasal il-mewt jagħtina l-premju tal-hajja ta' dejjem. Hajjitna fid-dinja hija bħal dik ta' Abraham, wara li laqa' s-sejha ta' Alla biex iħalli 'l pajjiżu, 'il ġensu u jitlaq għall-ghonq it-triq mingħajr ma jkun jaf fejn sejjer, biex jagħmlu missier ta' kotra kbira ta' ġnus, biex fih ikunu mberkin il-ġnus kollha ta' l-art. Abraham għadda minn hafna provi: saħansitra Alla talbu jissagrifikalu sa l-iben il-wahdieni tiegħu biex jippruvah – iżda Abraham qatt ma naqas mill-fedeltà lejn il-Mulej għax kellu qalbu qawwija bil-wegħdiet li Alla kien għamillu u kien żgur li Alla l-wegħdiet kien se jżommhom. Ahna wkoll

ghandna l-weghdiet ta' Alla, ghax lilna wkoll Alla sejhlina b' sejha qaddisa mhux ghal xi ghemil tajjed li ghamilna imma għall-kobor tal-hniena tiegħu għalina, skond il-grazzja mogħtija lilna fi Kristu Ġesù, li qered il-mewt u wriena d-dawl tal-hajja u ta' l-immortalità permezz ta' l-Evangeliu. Nitgħallmu għalhekk minn Abraham biex ma nonqsu qatt mil-fedeltà tagħna lejn il-Mulej.

### *Ir-Randan neħtieguh kull sena*

Aħna bnedmin dgħajfa, spiss ninsew il-weghdiet ta' Alla u nonqsu mill-fedeltà tagħna lejh; għalekk neħtiegu li kull sena jigi r-Randan għalina biex kull sena nohorġu mill-hajja tagħna ta' kuljum u nfittxu nersqu lejn il-Mulej billi nissaffew mit-tingis kollu tagħna. Is-sawm, is-sagrificċji, iċ-ċahdjet li nagħmlu tul ir-Randan inhossuhom iebesin hafna għalina, imma l-hsieb tal-ferh ta' l-Ghid għandu iqawwilna qalbna, Anzi għandu jqawwilna qalbna l-hsieb li wara li tgħaddi għalina s-sura ta' din id-dinja aħna għad ingawdu hena bla qies fis-sema pajjiżna, fejn ma jkunx hemm iżjed niket, u biki, u taħbit, u xejn minn dan.

Il-hajja tagħna fid-dinja, għandna nqishuha Randan dejjem sejjer, qalbna qawwija li meta din il-hajja tintemm, isseħh għalina dik it-trasfigurazzjoni li t-tliet Appostli raw iseħh f' Ġesù għal ftit mumentu fuq it-Tabor. Alla ried li it-tliet Appostli tiegħu jagħtihom hjiel tal-glorja tiegħu biex iqawwilhom qalbhom kontra t-tigrib li kienu se jgħaddu minnu fit-tigrib tal-passjoni tiegħu. Lilna kul sena fil-bidu tar-Randan imqaddes, iħabbrihna l-misteru tat-Trasfigurazzjoni tiegħu biex iqawwilna qalbna ha naċċettaw is-slaieb kollha tal-hajja tagħna f' din id-dinja, halli mgħobbijin bihom nimxu wara Ġesù ha naslu għall-glorja miegħu fis-sema. Għal dan iservi r-Randan kull sena għalina.

It-Tielet Hadd tar-Randan

## IS-SAMARITANA

### *L-Evanggelju tat-tlett ihdud li ġejjin*

Fit-tlett ihdud li ġejjin se jithabbru lna tliet grajjiet mill-Evanggelju ta' San Ġwann, li l-Knisja tul iż-żminijiet dejjem rabtithom maċ-ċelebrazzjoni tas-sagrament tat-twelid ġdid fi Kristu, tas-sagrament tal-Magħmudija; huma tliet grajjiet kbar tal-Mulej li l-Knisja tara fihom l-għegubijiet li jsehhu meta bniedem jitghammed fl-ilma u l-Ispirtu s-Santu biex jghix hajja ġdida fi Kristu. Dawn it-tliet grajjiet li huma l-ġrajja tas-Samaritana, il-miraklu ta' l-agħma mit-twelid u l-miraklu tal-qawmien ta' Lazzru mill-imwiet. Dawn it-tliet grajjiet, b'mod jew iehor juruna x'seħħ fina meta tghammidna.

### *Il-ġrajja tas-Samaritana*

Il-ġrajja tas-Samaritana thabbrilna li fil-Magħmudija nfethet għalina għajn ta' l-ilma haj li jwassal sal-hajja ta' dejjem. Dan narawh mill-kliem li qal Ġesù lis-Samaritana li kienet marret timla l-ilma mill-bir ta' Ċakobb, u Ġesù talabha tagħtih x'jixrob; u hi staghġbet għax Lhudi kien qed ikellem lilha Samaritana, meta l-Lhud u s-Samaritani ma kinux ikellmu lil xulxin. Hu qalilha li kellu ilma iehor, ilma li min jixorbu ma jkollu għatx qatt. Il-mara ma fehmitx x'ried jghidilha Ġesù iżda meta habbrilha l-hajja hazina li kienet qieghda tghix, għajnejha infethu u emmnet fi kliemu u saret appostlu tiegħu man-nies ta' beltha.

### *L-ilma haj li jwassal għall-hajja ta' dejjem*

X'inhu dan l-ilma haj li jwassal sal-hajja ta' dejjem li fuqu tkellem Ġesù lis-Samaritana? Huwa l-grazzja qaddiesa, il-grazzja santifikanti li tissawwab fi qlubna fil-Magħmudija tagħna, biex tnaddafna minn kull tingis tad-dnub qadim tan-nisel, terfaghna mill-miżerja li fiha nkunu minhabba dan id-dnub, u tagħtina d-dinjità li nissejhu u nkunu tassew ulied Alla, ahwa ma' Kristu, u werrieta flimkien miegħu tas-saltna tas-sema.

## *Don ta' l-ghageb*

Il-bidla kbira li ssir fina bil-Magħmudija hija don tassew ta' l-ghageb, wisq aktar ta' l-ghageb mid-don li Alla ta lil-Lhud fid-deżert wara li ordna lil Mosè iħabbat bil-bastun tiegħu blata samma biex minnha johroġ gelgul ta' ilmijiet halli l-Lhud ma jgergrux iżjed kontra Alla li harighom mill-jasar ta' l-Eġittu biex iwassalhom lejn art imwegħda u jagħmilhom il-poplu proprju tiegħu. Din il-ġrajja tal-Lhud fid-deżert jgħidilna San Pawl, hi ta' taġħlim għalina, għax il-blata samma li minnha harġu gelgul ta' ilmijiet hija xbieha ta' Kristu u mil-ġenb minfud tiegħu, mejjet fuq is-salib, hareġ demm u ilma, is-sagramenti tal-Knisja, il-Magħmudija u l-Ewkaristija, il-Magħmudija li ssawwab fina kotra ta' grazzji biex ngħixu ħajja ġdida fi Kristu, ħajja li nżommuha shiħa fit-tiħib fl-Ewkaristija mqaddsa. Fi kliem ieħor il-ġrajja tal-Lhud fid-deżert meta Mosè harġilhom l-ilma mill-blat, għandha rabta liema bħalha mal-ġrajja tas-Samaritana, li lilha Ġesù kellimha fuq l-ilma ħaj – bħal dak tal-blata samma – li jwassal għall-ħajja ta' dejjem.

## *Il-grazzja ta' l-imħabba*

Dan l-ilma jħabbar l-kotra tal-grazzja li l-Mulej jsawwab fi qlubna aħna li twelidna mill-ġdid fi Kristu. Dan thabbarulna wkoll kliem San Pawl fit-tieni qari ta' l-lum. L-Appostlu mhux biss ifakkarna li ninsabu fis-saltna tal-grazzja minħabba f'Ġesù Kristu, imma jgħidilna wkoll li dak li għamel Kristu għalina kien għemil ta' mħabba liema bħalu. Wiehed, jgħidilna San Pawl, bilkemm imut għal wiehed tajjeb, imma Kristu laqa' l-mewt għalina l-midinbin, biex jurina l-kobor ta' mħabbtu għalina: minn fuq is-salib tana, kif rajna l-mezz biex nitwiieldu mill-ġdid fih, u San Pawl ikompli jgħidilna, li mhux tana twelid ġid, imma sawwab ukoll fi qlubna l-imħabba tiegħu, permezz ta' l-Ispirtu s-Santu li ġie mogħti lilna. Riedna nitwiieldu mill-ġdid biex inkunu nixbhuh f'kolloxx, f'imħabbtu għalina wkoll. Mela bħala nsara, imwiieldin mill-ġdid mill-ilma u l-Ispirtu s-Santu, aħna rridu ngħixu fl-imħabba ta' Alla u ta' hutna tul ħajjitna kollha biex meta jasal il-waqt intemmu t-tamiet killha taġħna u niksbu l-glorja ta' Alla.

Ir-Raba' Hadd tar-Randan

## L-AGHMA MIT-TWELID

*Konna mexjin fid-dlam tad-dnub*

Bil-miraklu ta' l-aghma mit-twelid, il-Knisja llum thabbrilna aspett iehor ta' dak li sehħ fina meta tghammidna fl-ilma u l-Ispirtu s-Santu u hlisna mid-dlamijiet tad-dnub u bdejna mexjin fid-dija tad-dawl ta' Kristu. Hu proprju dan l-aspett li sehħ fina bil-Magħmudija li trid thabbrilna l-Knisja llum.

Konna poplu mexjin fid-dlamijiet tad-dnub u fid-dell tal-mewt, iżda fil-Magħmudija tagħna idda fuqna d-dawl ta' Kristu; ġejna imdawwlin minn Kristu biex nagħrfu l-hwejjeġ mohbija tas-saltna tas-smewwiet u ergajna ntbahna bil-vokazzjoni vera tagħna, vokazzjoni li konna tliġna bid-dnub tan-nisel. Meta ġejna fid-dinja konna bħall-aghma mit-twelid ta' l-Evangeliġu ta' llum: kif Kristu wara li dilek għajnejh l-aghma bi ftiit tajn u baġhtu jinħasel fl-għadira ta' Siloam, hekk fil-Magħmudija tagħna l-Mulej permezz tal-ministru tiegħu ġie jiltaqa' magħna biex jagħtina hasil ġdid bil-ilma li bil-barka tiegħu kien mimli bil-qawwa ta' l-Ispirtu s-Santu. U kif l-aghma mit-twelid wara li nħasel fl-għadira ta' Siloam beda jara, ahna wkoll wara li ssawwab fuqna l-ilma tal-Magħmudija bdejna naraw il-hwejjeġ tas-sema, jiġifieri ġejna mdawwlin biex bil-fidi u l-imħabba li ssawwbu fi qlubna mill-Ispirtu s-Santu bdejna naraw il-hwejjeġ mohbija tas-Saltna tas-sema – ġejna tassew imdawwlin – photozontes kif il-Knisja ta' l-ewwel żminijiet kienet issejjah l-insara ġodda – l-imdawwlin.

*Imdawwlin mill-Mulej*

Hawn il-Knisja trid tfakkarna f'dak li jgħidilna Missierna San Pawl biex turina x'jistenna Alla minna bhala l-imdawwlin mill-Mulej. Konna darba dlam, ifakkarna San Pawl, għaliex konna taht il-jasar tad-dnub, li jadallam il-fehmiet tagħna u ma jhalliniex naraw il-verità shiha; imma bil-Magħmudija sirna dawl fil-Mulej. Ahna għalhekk għandna d-dmir li nimxu bhala wlied id-dawl. Dan x'ifisser? Ikompli jgħidilna San Pawl li ahna, bhala wlied id-dawl għadna nfittxu kull ma hu tjebea, kull ma hu

gustizzja u kull ma hu sewwa, ha nogħbu dejjem lil Alla bl-imġiba kollha tagħna. Dan ifisser li rridu nzommu ruhna 'l bogħod mill-ghemejjel tad-dlamijiet, minn kull ghemil ta' misthija. Sa kemm għadna f'din id-dinja, ix-xitan jipprova jqarra q bina u jurina sbieħ l-ghemejjel tad-dlamijiet biex ihajjarna naghmluhom, iżda ma għandniex għax naqtgħu qalbna jekk nagħtu widen għat-twissija li qed jagħmlilna San Pawl: "Stenbah li inti rieqed u qum mill-imwiet, ha jiddi fuqek Kristu": fi kliem iehor ma nintelqu qatt, imma nkunu dejjem għassa fuqna nfusna biex ma nerġgħux lura għall-hajja tad-dnub, biex ma nwarribux minna d-dawl ta' Kristu, imma kollna heġġa nimxu t-triq li għandna quddiemna sa ma naslu fis-sema pajjizna.

### *Magħzulin għal Alla*

Alla għazilna għalih bħalma kien għażel lil David, biex ikun is-sultan tal-poplu tiegħu. X'wassal lil Alla biex għażel lil David, l-iċken wiehed fost ulied Ġesse li missieru xejn ma qiesu biex jipprezentah lil Samwel, li kien talab lil Ġesse jurih lil uliedu għax il-Mulej kien għażel wiehed minnhom bħala sultan ta' Izrael? Ebda wiehed minn ulied Ġesse ma għażel Samwel għalkemm kienu rġiel qalbiena u jarmu s-saħħa. Għalhekk Samwel staqsa kienx għad fadal xi wild iehor. "Iva," qallu Ġesse, "hemm iż-żgħir li qieghed fl-għalqa jirgħa n-nghaġ." "Sejjahlu," qal Samwel, "għax dan hu dak li għażel il-Mulej." Alla għażel lil David għax kien żagħżuġ skond il-qalb ta' Alla, imma mbaġhad meta kien sultan David għamel dnubiet iżda, għaraf ukoll jindem u jitlob maħfra. F'David għandna naraw lilna nfusna. Alla għazilna għalih u tana twelid ġdid fih fil-Magħmudija għax habbna b'imħabba speċjali; iva, kemm-il darba inqasna li nwieġbu bl-imħabba tagħna, għall-imħabba li wriena Kristu, imma, bħal David, għarafna inwieġbu għall-imħabba ta' Kristu bl-indiema u s-soghba tagħna kull darba li żbaljajna; għalhekk Alla habbna kif habb lil David u meta jasal il-waqt se jagħtina l-premjura tal-hajja ta' dejjem, jekk nibqgħu dejjem fidili għal kull ma wegħdnieh fil-Magħmudija tagħna.

Il-Hames Hadd tar-Randan

## IL-QAWMIEN TA' LAZZRU MILL-IMWIET

*It-thabbira ta' Eżekjel*

Fiz-żewġt iħdud li għaddew rajna l-ewwel li bil-Magħmudija tinfetħ fina għajn ta' ilma li jwassal għall-ħajja ta' dejjem, jiġifieri fil-Magħmudija tissawwab fina kotra bla qies ta' grazzji tas-sema; imbagħad rajna ukoll li l-Magħmudija toħroġna mid-dlamijiet tad-dnub u tad-dell il-mewt biex nimxu fid-dija tad-dawl ta' Kristu. Illum se naraw aspeċt ieħor ta' dak li tagħmel fina l-Magħmudija: konna mejtin għal Alla, imma l-Magħmudija tatna ħajja ġdida fil-Mulej.

Dan habbarulna l-profeta Eżekjel fl-ewwel qari ta' llum. Il-profeta intbagħat minn Alla fost il-Lhud eżiljati 'l bogħod minn pajjiżhom biex iħabbrilhom li Alla se jerġa' jqajjem is-saltna ta' Izrael, se jtemm l-eżilju tal-poplu tiegħu, se jagħtihom ħajja ġdida. Dan il-profeta habbru bid-dehra ta' wied miżgħud b'għadam niexef qoxqox; għall-kelma ta' Alla dak l-għadam kollu reġa' ha l-ħajja u mbagħad il-profeta jfisser id-dehra u jgħid bil-kliem ta' l-ewwel qari ta' llum: il-Mulej se jiftaħ l-oqbra tal-poplu tiegħu, se jerġa' joħroġkom biex jagħtikom ħajja ġdida: "Inqieghed ruħi fikom u terġgħu tiehdu l-ħajja u nagħtikom il-mistrieħ f'artkom".

Dan il-qawmien tal-poplu ta' Alla ta' żmien il-Patt il-Qadim wara eżilju kiefer hu xbieha tal-qawmien għall-ħajja ġdida li jseħħ fil-Magħmudija. L-imghammdin kollha, qabel il-Magħmudija, kienu poplu miexi fid-dlamijiet u d-dell tal-mewt, iżda idda fuqu id-dawl tal-Mulej, għax ingħatalna tifel – tweldilna iben li hu l-Princep tas-sliem, Alla setgħan, Sultan gloriuż, li bil-mewt u l-qawmien tiegħu għall-ħajja tana ħajja ġdida, biex kif Hu miet u rioxta għalina hekk aħna wkoll immutu għad-dinja tad-dnub biex miegħu nqumu għall-ħajja ġdida. Fil-Magħmudija, jgħidilna San Pawl, aħna nindifnu ma' Kristu fil-mewt tiegħu, biex miegħu nqumu għall-ħajja ġdida.

*Il-qawmien mill-imwiet*

Il-Mulej Ġesù biex iħabbrilna l-miraklu li jseħħ f'kull Magħmudija, kemm-il darba ta l-ħajja lill-mejtin; l-Evanġelji jsemmulna l-qawmien ta'

bin l-armla ta' Najn, il-qawmien ta' bint Ġajru, u l-aktar il-qawmien ta' habibu Lazzru. Il-ħajja li l-Mulej tahom huwa kienet l-istess ħajja li kienu jgħixu fid-dinja, ħajja li kellhom itemmuha aktar tard, iżda l-qawmien tagħhom hu xbieha ta' qawmien iehor aktar għoli li seħħ fil-Magħmudija, qawmien għall-ħajja ġdida li tilhaq il-milja tagħha meta tgħaddi għalina s-sura ta' din id-dinja, jiġifieri meta mmutu għal din id-dinja biex ngħixu fil-ħajja ta' dejjem.

### *Il-ħajja ta' dejjem*

Ġesù ried jinqeda bil-miraklu tal-qawmien ta' Lazzru, biex iħabbirna verità mill-aktar għolja, u dan għamlu bil-kliem li qal lil Marta oħt Lazzru, meta qaltli li huwa ma kienx imut kieku Ġesù kien magħhom, iżda Ġesù wegħibha: "Jiena hu l-qawmien u l-ħajja, min jemmen fija ma jmut qatt, imma jkollu l-ħajja ta' dejjem". Hija din il-ħajja li nircievu fil-Magħmudija, u li ahna fid-dmir li ngħozzuha bhala l-aktar haġa għażiza li għandna. Għal dan jiswa hafna l-kliem li jgħidilna San Pawl fit-tieni qari ta' lllum: "Din il-ħajja nistgħu nitilfuha jekk ngħixu skond il-ġisem u mhux skond l-ispirtu". Fil-Magħmudija tagħna l-Ispirtu ssawwab fi qlubna biex inkunu ta' Kristu. Hu l-Ispirtu li jagħtina l-ħajja ġdida li ksibna fil-Magħmudija, u kif l-Ispirtu qajjem lil Kristu mill-imwiet, l-ewwel wiehed fost dawk li raqdu r-raqda tal-mewt, hekkdan l-istess Spirtu li għad iqajjem lilna għall-ħajja ta' dejjem, mhux minnufih, iżda fit-tmiem ta' kollox, meta Kristu jerġa' jiġi b' setgħa u qawwa kbira, imdawwar bl-angli kollha tiegħu, biex jagħmel haqq mid-dinja, u jagħti l-premju ta' dejjem lil dawk kollha li tul hajjithom fuq l-art għexu dejjem bit-tama tad-dehra tiegħu fil-glorja.

Hadd il-Palm

## IL-PASSJONI TAL-MULEJ

*Għalkemm il-qari tal-Passjoni tal-Mulej illum itawwal xi ftit il-Quddiesa, dan ma jfissirx li m'għandhiex issir omelija qasira biex jiġi mfisser il-misteru li qed jiġi celebrat, għalhekk wara li jintemm il-qari tal-Passju jaqbel li jingħad il-hsieb li gej jew ieħor bħalu:*

Biċ-ċelebrazzjoni ta' llum qed infakkru żewġ grajjiet tal-Mulej, jew aħjar grajja li għandha żewġ aspetti, id-dahla trijonfali ta' Kristu f'Ġerusalem fost l-għajet ta' ferh tat-tfal tal-Lhud u l-passjoni li sofra l-Mulej f'Ġerusalem għas-salvazzjoni tad-dinja. Id-dahla tal-Mulej f'Ġerusalem niċcelebrawha fil-bidu tal-Quddiesa b'purċissjoni jew introjtu solenni, waqt li mbagħad il-Quddiesa kollha hi ċelebrazzjoni tal-misteru tal-Passjoni.

Ġesù dahal Ġerusalem bħala sultan rebbieħ, iżda r-rebħa tiegħu kellha seħħ permezz tal-passjoni kiefra li garrab: kif jgħidilna San Pawl fit-tieni qari ta' llum Ġesù ċekken lilu nnifsu billi obda sal-mewt, anzi sal-mewt tas-salib; ried jidher quddiemna bħala l-Qaddej ta' Jahweh li, skond il-profeta Isaija, ma hebiex wiċċu mit-tagħjir u ta dahru għal dawk li kienu jsawtuh. Din kienet ir-rieda tal-Missier biex bih il-gens midneb tal-bnedmin jerga' jinħabb ma' Alla li halqu. Ġesù għadda mit-tigrib kbir tal-passjoni tiegħu biex kiseb l-isem fuq kull isem u l-hlejjaq kollha fis-sema, fl-art u f'qiegh l-art, jagħarfuh bħala l-Mulej għall-glorja ta' Alla l-Missier.

Fil-qari tal-Passjoni llum naraw kif Kristu ċekken lilu nnifsu sal-mewt, anzi sal-mewt tas-salib. U hawn tieqaf illum it-thabbira tal-Knisja biex thejjina fil-granet li gejjin ngħixu ma' Kristu t-tigrib kollu tal-passjoni tiegħu. Wara dan imbagħad il-Knisja, bħallum tmint ijiem, turina kif Alla għolliħ u tah l-isem fuq kull isem, għaliex matul il-lejl qabel il-Hadd li gej, ahna se naraw lil Kristu hierēg mill-qabar rebbieħ u gloriuż fuq id-dnub u l-mewt.

Il-grajja ta' Kristu f'dawn il-granet tilhaq il-qofol tagħha u naraw marbutin flimkien f'dawn il-granet il-kenosis – l-umiljazzjoni – ta' Kristu fuq is-salib bejn żewġ hallelin u l-glorifikazzjoni tiegħu fi-qawmien tiegħu mill-imwiet – dan hu l-misteru kbir tal-fidi tagħna li ahna nemmu u nistqarru quddiem id-dinja.

## Hadd il-Ghid il-Kbir

## DAN HU L-JUM LI GHAMEL IL-MULEJ

Matul il-lejl li għadda il-Knisja kienet tishar hdejn il-qabar tal-Mulej, tistenna li jsehh dak li kemm-il darba hbar il-Mulej lill-Appostli tieghu meta qalilhom li kien jehtieg li jitla' Ġerusalem biex hemm jinghata f'idejn il-Lhud li jaqtghuhielu għall-mewt, iżda – zied jghid – wara tlett ijiem jerga jquam mill-imwiet.

*Il-lejl qaddis ta' l-Ghid*

Waqt li kienet tistenna li jsehh dan il-misteru, il-Knisja, mwettqa fit-tama tagħha bl-istedina tad-djaknu biex il-holqien kollu jifrah għax kien wasal biex jintemm iż-żmien ta' l-eżilju bogħod minn Alla, bis-sabar kollu qagħdet tistenna tisma' tidwi madwarha l-ghajta tar-rebħa: Hallelujah, hija u timmedita l-ġrajiet ewlenin li sehhu fl-istorja tad-dinja u wasslu għat-tmiem il-pjan tas-salvazzjoni ta' Alla. Il-Knisja immeditat il-misteru tal-holqien tad-dinja u ta' l-ewwel bniedem, immeditat il-waqgħa tal-bniedem li ried ikun daqs Alla imqarraq mix-xitan; rat kif Alla beda jhejji l-pjan tiegħu għas-salvazzjoni tal-bniedem bis-sejha ta' Abraham u fis-sagrificċju ta' ibnu li Alla talbu rat x-xbieha ta' Alla l-Missier li offra lil Ibnu għas-salvazzjoni tad-dinja; immeditat wkoll il-helsien mill-jasar ta' l-Eġittu, helsien li sehħ fis-shuhija tiegħu meta l-Lhud qasmu l-baħar tal-qasab u bdew mexjin lejn l-art imwegħda, u f'din il-ġrajja rat il-helsien tal-bniedem mill-jasar tad-dnub u t-twelid tiegħu mill-ġdid bl-ilma u l-Ispirtu s-Santu miexi lejn is-sema pajjizna; u immeditat ukoll kliem il-profeti mibghutin minn Alla biex iżommu shiha fost il-poplu magħżul ta' Alla t-tama tal-helsien mill-jasar tad-dnub. Dan għamlet il-Knisja hija u tishar tistenna t-thabbira li Kristu qam mill-imwiet, u minn fomm il-Knisja kollha harġet l-ghajta tar-rebħa: Hallelujah, hallelujah.

*Ix-xhieda ta' l-Appostli*

Il-ferh ta' dak il-lejl qaddis kompli jitkattar tul il-jum tal-Hadd u matul il-ġingħa kollha ta' l-Ghid bi kliem l-evanġelisti l-Knisja turina li Ġesù

qam tassew mill-imwiet. Ġesù, meta rxoxta, ma deherx fost il-folol tan-nies li kienu jmorru warajh biex jisimghu minn għandu l-kliem tal-hajja ta' dejjem, imma ried jidher biss lill-Appostli u lil xi ftit dixxipli tiegħu, biex iwettaqhom fil-fidi tagħhom fih halli mbagħad ikun xhieda tal-qawmien tiegħu quddiem id-dinja.

Fl-Evanġelju ta' llum għandna x-xhieda ta' żewġ appostli tal-Mulej, San Pietru u San Ġwann. Meta xi nisa marru l-Hadd filgħodu kmieni qabel is-sebh hdejn il-qabar u sabuh vojtu u dehra ta' anġlu ħabbrilhom li Ġesù kien tassew qam mill-imwiet, dawn in-nisa marru ġirja jagħtu l-aħbar lill-appostli; iżda dawn ma emmnuhomx, hasbu kliem dawk in-nisa bħala tewdin; iżda Pietru u Ġwanni marru jiġru lejn il-qabar – dahal l-ewwel San Pietru, u warajh San Ġwann, u dan meta ra x'kien hemm fil-qabar ra u emmen.

L-istess għalhom dak in-nhar filgħaxija żewġ dixxipli li kienu sejrin Ghemmaus: Ġesù iltaqa' magħhom fit-triq iżda ma għarfuhx; fisrillhom l-Iskrittura u baqgħu għajnejhom magħluqa – għarfuh meta qagħad fuq il-mejda magħhom u qasam il-hobz, u ġirja waħda marru mill-ġdid Ġerusalem jagħtu l-aħbar lill-Appostli li kienu għadhom kemm raw il-Mulej fosthom waqt li kienu bil-bibien magħluqa minhabba l-biża' tal-Lhud.

### *Kif se niċċelebraw il-Għid tal-Mulej*

Dawn il-fatti għandhom iwetquna fil-fidi tagħna fi Kristu rxoxt; għalhekk nistaqsu, kif se nuruh dan? Jgħidulna t-tieni qari ta' llum.

Jekk intom irxuxtajtu fi Kristu – u ahna rxuxtajna fi Kristu fil-Magħmudija tagħna meta ndfinna ma' Kristu fil-mewt tiegħu biex inqumu għall-hajja ġdida – aħsbu fuq il-hwejjeġ tas-sema u mhux fuq dawk ta' l-art jekk tridu tidhlu miegħu fil-hajja ta' dejjem meta jerga' jiġi b' setgħa u qawwa kbira ma' l-anġli kollha tiegħu. Fi kliem iehor, aghmlu uzu tajjeb mill-ġid ta' l-art li Alla takom, biex tagħmlu l-ġid lil kulhadd u mhux biex tagħmluh l-alla tagħkom. Kunu għaġna ġdida, jgħidilna San Pawl, fl-ittra oħra, warrbu minnkom il-ħmira tal-qerq u tal-hażen biex tkunu hobz bla ħmira tas-safa u tas-sewwa. Fi kliem iehor, San Pawl qed jgħidilna biex ngħixu skond l-ispirtu u mhux skond il-ġisem; biex inwarrbu minna l-ghemejje tal-qerq u tal-hażen u nfittxu biss dak li hu verità ġustizzja u sliem.

Hu hekk biss li nkunu niċċelebraw kif jixraq il-misteru tal-qawmien ta' Kristu mill-imwiet, jekk irridu li, meta jasal il-waqt, ahna wkoll nirxuxtaw ma' Kristu fil-hajja ta' dejjem.

It-Tieni Hadd ta' l-Ghid

## TMINT IJIEM WARÀ

### *Tmint ijiem*

L-Evangeliu ta' llum ihabbrilna dak li ġara tmint ijiem wara li Ġesù, qam mill-imwiet, filghaxija waqt li d-dixxipli kienu miġburin flimkien fiċ-Ċenaklu, bil-bibien magħluqa minhabba l-biża' tal-Lhud. Dak inhar filghaxija l-Appostli kollha kienu miġburin flimkien; kien hemm ukoll San Tumas, imlaqqam it-Tewmi, li nhar Hadd il-Ghid filghaxija ma kienx fiċ-Ċenaklu meta Ġesù deher fosthom. Tumas ma riedx jemmen li Kristu kien irxoxta u quddiem kulhadd stqarr li jekk ma jmissx b'idejh il-marki tal-pjagi ma kienx se jemmen li shabu kienu tassew raw 'il Kristu rxoxt. Tmint ijiem wara għalhekk Ġesù reġa deher fost l-Appostli u l-ewwel haġa li għamel kien li juri li San Tumas li hu kien tassew qam mill-imwiet. Qallu "Newwel sebghek 'il hawn u ara il-pjagi, ġib idek u dahhalha f'genbi; qis li ma tonqosx mill-fidi, imma emmen." U quddiem dik id-dehra ta' Ġesù rxoxt, San Tumas emmen, u stqarr il-fidi tiegħu: "Mulej tiegħi u Alla tiegħi". U Ġesù komplà jghidlu, b'ċanfira helwa: "Emmint għax rajt, imma henjin dawk li ma rawx u emmnu".

### *In-nuqqas ta' fidi ta' San Tumas b'tifsira għalina*

Ġesù ppermetta dan in-nuqqas ta' fidi fid-dixxiplu tiegħu minhabba fina biex jghidilna li m'hemmxx għalfejn naraw 'il Kristu rxoxt b'għajnejna, biex nemmnu li hu tassew qam mill-imwiet. San Tumas ra bl-għajnejn tal-ġisem lil Kristu rxoxt quddiemu, ra s-sinjali tal-passjoni tal-Mulej, mess l-pjagi b'idejh u emmen li Kristu kien qam mill-imwiet bil-qawwa ta' l-Ispirtu s-Santu. San Tumas emmen mhux għax ra b'għajnejh lil Kristu rxoxt, imma emmen f' dak li kien habbar Ġesù lill-Appostli meta kellimhom fuq i-passjoni li kellu jsufri f'Ġerusalemm. Il-fidi mis-smigh, u s-smigh mix-xandir tal-Kelma ta' Alla; il-fidi hi dwar veritajiet li ma nistgħux naslu għalihom bir-raġuni tagħna, imma emmnuhom minhabba l-awtorità ta' Dak li jhabbarhomlna, għax nafu u aħna żguri li hu la jqarraq u lanqas jista' jitqarraq. Hu għalhekk li Ġesù qal: "Henjin dawk li ma rawx u

emmnu". Hu mal-fidi fi Kristu rroxt li huma marbutin id-dmirijiet taghna bhala nsara, bhala mghammdin. Ir-raġuni taghna, li biha ahna nuru li ahna bnedmin hielsa u responsabbli, hi don li Alla ta lin-natura taghna, iżda bir-raġuni taghna biss ma naslux biex nifhmu għaliex Ġesù kellu jbat passjoni l-aktar harxa u mewt mill-aktar kiefra biex niksbu l-helsien ta' wlied Alla: hu biss bil-fidi li nistgħu naslu biex nifhmu dan u nemmnuh. L-hena taghna hu li bis-slaleb tal-hajja u l-mewt biss nistgħu nidhlu fil-glorja ta' dejjem: irridu nsallbu 'l ġisimna bil-ġibdiet u x-xewqat kollha tiegħu biex immutu għad-dnub u nghixu hajja ġdida fi Kristu u ma' Kristu u bi Kristu rroxt. Dan ried ifisser Ġesù meta lil Sant Tumas qallu: "Henjin dawk li ma rawx u emmnu".

### *It-tagħlim ta' San Pietru*

U dan hu l-qofol tat-tagħlim ta' San Pietru fit-tieni qari ta' lllum: il-veritajiet li fuqhom ikellimna San Pietru lllum, la darba smajnihom, nistgħu nifhmuhom, iżda ma konniex inkunu nafuhom kieku ma ġewx rivelati lilna. San Pietru qalilna li ahna ninsabu taht il-harsien ta' Alla, u dan m'għandux jaqtalna qalbna jekk tul hajjitna rridu ngħaddu minn hafna provi, minn hafna tigris, minn hafna nkwiet. Din hi t-triq tas-salvazzjoni: irridu nghixu fuq l-art, mghobbijin bis-slaleb taghna, mexjin wara Kristu, li dahal fil-glorja wara l-mewt tiegħu fuq is-salib. Bir-raġuni taghna dan ma nifhmux; trid tkun il-fidi taghna li tghidilna li wara li ngħaddu mill-provi ta' din il-hajja, ahna nistgħu niksbu t-tifhir u l-glorja u l-ġieħ meta Ġesù jerga' jiġi b'setgħa u glorja kbira biex jagħtina l-premju tal-wirt li ma jithassarx, ma jittebbax u ma jintemmx u jibqa' għal dejjem fis-saltna tas-smewwiet. Dan isehh għalina bi Kristu li għalkemm jinsab fostna ahna ma narawhx, imma nafu li hu dejjem magħna biex iwettaqna fil-mixi taghna lej, anzi hu miexi magħna fi triqna lejn is-sema. Hi l-fidi taghna li tiżgurana b'dan, b'din il-verità, li timliena b'ferh liema bħalu għax nafu li miegħu għad niksbu l-għan tal-fidi taghna s-salvazzjoni ta' ruhna.

### *Kif se jsehħ dan fina*

Biex dan isehh żgur għalina, irridu nghixu l-istess hajja li kienu jghixu l-ewwel insara ta' Gerusalem. L-imġiba kollha tagħhom kienet il-frott tal-fidi hajja li kellhom, li waslthom biex jaqsmu kull ma kellhom

bejniethom skond il-htieġa ta' kulhadd taht it-tmexxija ta' l-Apostli qaddisa fal-Mulej. Kienu qalb waħda u ferħana, imorru kuljum fit-tempju jitolbu, u jfahhru lil Alla u jiċcelebraw l-Ewkaristija fi djarhom.

Iż-żminijiet ta' llum huma differenti għal kollox miż-żminijiet ta' l-ewwel insara ta' Ġerusalem, iżda l-hajja li kienu jghixu huma nistgħu ngħixuha ahna wkoll. Kif? billi nzommu l-għaqda ta' l-imhabba bir-rabta tas-sliem, billi nkunu qalb waħda u ruh waħda bejnietna, f'impenn ta' solidarjetà u ta' għajnuna għall-ahwa f'xi htieġa, billi kull ma nagħmlu naħsbu u ngħidu ikunu imqanqlin minn fidi hajja fil-Mulej Gesù, li ta' hajtu għalina, biex ahna bħalu nissagrifikaw ruhna għal hutna fil-bżonn f'kelma waħda billi fil-prattika ngħixu fl-imhabba ta' xulxin – dan jista' jsehh biss jekk il-fidi tagħna hi qawwija, għax temmnu tassew fi Kristu, u rridu nkunu nixbhuh fis-sentimenti kollha tiegħu ta' hniena, ta' maħfra, ta' mogħdrija u fuq kollox ta' mhabba.

It-Tielet Hadd ta' l-Ghid

## GHARFUH FIL-QSIM TAL-HOBŻ

*Nhar l-Ghid filghaxija*

L-Evangēlju ta' llum jhabbrilna dak li ġara dak inhar li Ġesù qam mill-imwiet, filghaxija meta ltaqa' ma' żewġ dixxipli li kienu sejrin l-rjn ir-rahali ta' Ghemmaws jiddiskutu u jithaddtu bejniethom fuq dak li kien ġara Ġerusalemm f' dawk il-ġranet. Ġesù nġhaqad maż-żewġ dixxipli, iżda huma ma għarfulx, anzi ċanfruh għax staqsiehom għaliex kienu hekk imhassbin huma u jithaddtu bejniethom. Iz-żewġ dixxipli stagħġbu jisimġuh jistaqsihom x' ġara, u qalulu... "Int biss il-barrani f' Ġerusalemm li ma tafx kif il-qassisin il-kbar tal-poplu kkundannaw għall-mewt raġel ġust li fih konna nittamaw hafna, u issa, dalġħodu, xi nisa li marru hdejn il-qabar tiegħu hasduna meta ġew jġhidulna li dehra ta' anġli habbritilhom li kien qam mill-imwiet." Ġesù ċanfarhom bil-hlewwa għax ma setgħux jemmnu fl-ahbar li ġabulhom in-nisa li marru hdejn il-qabar u beda jfissrilhom l-Iskrittura biex jurihom li dak kollu li seħħ f' Ġerusalemm f' dawk il-ġranet kien kollu ġie mħabbar mill-profeti. Baqġhu ma fehmu xejn, iżda malli waslu Ghemmaws talbuh jibqa' magħhom għax il-lejl kien dahal sewwa, u qagħad fuq il-mejda magħhom u ha l-hobż, qal barka fuqu, u qasmu u tahlhom: imbagħad għajnejhom infethu u għarfulx fil-qsim tal-hobż, iżda ma rawhx aktar, u b' ġirja wahda reġġhu lura Ġerusalemm biex jhabbru lill-Appostli li lil Ġesù kienu ltaqġhu miegħu fit-triq ta' Ghemmaws, u l-Appostli habbrulhom li Ġesù kien għadu kemm deher fosthom ukoll.

*Id-dehriet ta' Ġesù wara li qam mill-imwiet biex iwettaq l-Appostli fil-fidi*

Dawn kienu l-ewwel dehriet ta' Ġesù wara li qam mill-imwiet, dehriet li seħħu kemm-il darba tul l-erbġhin jum li Ġesù dam fid-dinja qabel reġa' lura għand il-Missier; baqa' fost l-Appostli biex iwettaqhom fil-fidi tagħhom bil-qawmien mill-imwiet, għax kienet verità li ma tantx kienet tinżlilhom – xi whud minnhom kienu għadhom jiddubitaw kienx tassew qam mill-imwiet dak inhar li reġa' lura għand il-Missier.

Kien mehtieg li Gesù jwettaq lill-Appostli fil-fidi tagħhom tal-qawmien tiegħu mill-imwriet għax din kellha tkun il-qofol tal-Bxara t-tajba li kellhom iwasslu sa truf l-art kollha; fuq dan il-misteru hi mibnija l-fidi kollha tagħna, u kieku Gesù ma qamx tassew mill-imwriet, fiergħa tkun il-fidi tagħna, jghidilna San Pawl, u ahna nkunu l-aktar disgrazzjati fost il-bnedmin għax inkunu qed nibnu l-fidi kollha tagħna fuq hrafa. Izda Kristu qam tassew mill-imwriet, u l-Knisja kollha, tul kull żmien dejjem tat xhieda għal din il-verità, u eluf ta' nsara taw xhieda għaliha saħansitra bit-tixrid ta' demmhom, imwettqin bit-tagħlim ta' l-Appostli u b'dak tas-suċċessuri tagħhom tul iż-żminijiet, sa l-ahħar taż-żmien.

Il-verità tal-qawmien mill-imwriet kienet imhabbra fil-Kotba mqaddsa tal-Patt il-Qadim kif urew l-Appostli fix-xandir tagħhom, u kif jghidilna l-ewwel qari ta' llum mid-diskors li għamel San Pietru nhar Ghid il-Hamsin lill-folla kbira ta' nies li ngabret hdejn iċ-Ċenaklu araw x'għara: kien niżel l-Ispirtu s-Santu fuqhom, biex wettaqhom fil-fidi ta' Kristu rxoxt halli jkunu xhieda tiegħu sa truf l-art tul iż-żminijiet kollha.

Il-qawmien ta' Kristu mill-imwriet, jghidilna San Pietru fit-tieni qari ta' llum jurina x'siwi kbir kellu għas-salvazzjoni tad-dinja: "kontu mifdijin, jghidilna l-Appostlu, mill-jasar tax-xitan mhux bd-deheb u l-fidda, imma bid-demm għażiż ta' Kristu mxxerred għalina fuq is-salib; miet għalina, haruf bla tebgha u bla htija, biex ahna l-hatjin nehilsu minn kull htija u nsahhu fil-fidi u nkattru t-tama tagħna f'Alla, u nitkebbu b'imhabba liema bħalha għal Gesù l-Feddej tagħna."

### *L-ikla ta' Għemmaws u l-Ewkaristija*

Il-ġrajja ta' Għemmaws turina kif dan jista' jsehħ għalina. F'Għemmaws Gesù tenna dak li kien għamel fiċ-Ċenaklu, awl il-lejl qabel miet għalina: iċċelebra l-Ewkaristija, is-sagrifiċċju tal-Liġi l-ġdida, xbieha u tiġdid tas-sagrifiċċju li offra darba għal dejjem fuq is-salib. Il-ġesti kollha li għamel fl-Ahħar Ikla mad-dixxipli, il-ġesti li jagħmel waqt l-ikla f'Għemmaws maż-żewġ dixxipli, il-ġesti kollha li għamel is-sacerdot huwa u jgedded fil-Quddiesa is-sagrifiċċju tal-Kalvarju taht ix-xbihat tal-hobż u l-inbid, kollha għandhom l-istess tifsira: it-tifikira u tiġdid tas-sagrifiċċju tas-salib, li bih sehħet is-salvazzjoni tagħna u li Gesù ried li din it-tifikira iggedded tul iż-żminijiet kollha għas-salvazzjoni tagħna.

Ir-Raba' Hadd ta' l-Ghid

## JUM TA' TALB GHALL-VOKAZZJONIJIET

### *Il-messagg tal-Papa*

Tul dawn l-aħħar sitta u tletin sena, il-Knisja ta' kull sena tistieden lil-poplu nisrani kollu biex jitleb għal-vokazzjonijiet: din, jghidilna l-Papa fil-messagg ta' din is-sena għall-Jum ta' Talb għall-vokazzjonijiet, hi stedina biex inqisu sewwa aspett mill-aktar fundamentali tal-hajja tal-Knisja: il-problema tal-vokazzjonijiet għall-ministeru saċerdotali u għall-hajja konsagrata. Il-vokazzjoni hi dejjem don ta' Alla, u f' din is-sena ta' thejjija għall-Gublew il-Kbir tas-sena d-diehla, sena dedikata lill-Missier jixraq hafna li nroddu hajr lill-Missier li minnu tiġi kull haġa tajba u kull don perfett, x'hemm aktar ta' siwi, x'hemm aktar perfett mid-don tal-vokazzjonijiet li l-Missier qatt ma jieqaf jagħti lill-Knisja u lid-dinja?

Alla nnifsu jridna nitolbu għall-vokazzjonijiet, mhux għax hu ma jafx bil-htieġa li għandha l-Knisja għall-hafna vokazzjonijiet, imma jridna nitolbu għalihom biex nifhmu l-htieġa tagħhom, htieġa li għandna nħossuha dejjem aktar meta nħarsu madwarna u naraw l-ghadd tan-nies dejjem jikber waqt li l-ghadd tas-saċerdoti u tal-persuni kkonsagrati dejjem qieghed jonqos. Għalhekk Ġesù jghidilna, mhux illum biss imma kuljum: Itolbu lil sid il-ħsad biex jibgħat hafna haddiema fil-ħsad tiegħu, għax il-ħsad kbir imma l-haddiema f'it.

### *Mhux kulhadd iwieġeb għas-sejha ta' Alla*

Mhux kull min Alla jsejjah iwieġeb għas-sejhat tiegħu: xi whud jagħmlu bħaż-żagħżuġh għani ta' l-Evangelju, li kien jgħix hajja tajba, iżda ma kellux il-kuraġġ iħalli kollox u jmur wara Ġesù, għax qalbu kienet marbuta mal-ġid tad-dinja. Hafna sejhat tal-Mulej jintilfu għax dawk li jissejhu jew jaqtgħu qalbhom, jew isibu min ifixkilhom u ma jhallihomx iwieġbu għas-sejha tal-Mulej, jew għax ikollhom fehma żbaljata dwar it-thaddim tal-ministeru saċerdotali u l-mod ta' ghixien ta' hajja konsagrata. Alla jsejjah

biex dawk li jsejjah jaqduh fejn hi l-aktar meħtieġa l-missjoni tagħhom – għas-sacerdot u għall-persuna konsagrata parroċċa hi d-dinja kollha, kull fejn hemm ħtieġa ta' sacerdoti u ta' persuni konsagrati; permezz ta' l-Isqof, il-Mulej juri lis-sacerdot, lill-persuna konsagrata fejn irid jaqdi l-missjoni tiegħu, f'pajjiżu jew bogħod minn pajjiżu fost ġnus oħra li jeħtieġu x-xhieda ta' hajja nistranija, li għandhom bżonn ragħajja skond il-qalb ta' Alla biex imexxuhom lejn il-mergħat ta' dejjem.

### *Ir-ragħaj it-tajjeb*

Hu proprju għalhekk li l-Knisja għażlet dan il-Hadd tal-Ragħaj it-tajjeb bhala Jum ta' Talb għall-vokazzjonijiet. Kristu hu r-ragħaj it-tajjeb li jaf in-nghaġ tiegħu kollha, u lesti jagħti hajtu għalihom. Hemm hafna nghaġ li m'humieħ fil-merħla tiegħu, u jixtieqhom fiha biex ikun hemm merħla waħda u ragħaj wieħed – għalhekk ma jieqaf qatt jistieden hafna qlub ġenerużi biex jahdmu miegħu taħt it-tmexxija tiegħu bhala ragħajja u għassiesa ta' l-erwieħ, biex mad-dinja kollha kullimkien il-ġnus kollha ta' l-art jitolbu biex jitqaddes l-isem ta' Alla tiġi s-saltna tiegħu, u dejjem isseħħ ir-rieda tiegħu, is-salvazzjoni ta' kulhadd. Għall-bnedmin kollha, jghidilna San Pietru llum, Ġesù bata u miet: ma għamel ebda dnuħ, ebda qerq ma kien hemm fih, imma tghabba bid-dnubiet ta' kulhadd sa fuq is-salib biex il-bnedmin kollha imutu għad-dnuħ u jghixu għall-ġustizzja.

Biex dan isseħħ Ġesù jagħżel u jibgħat il-ministri ordnati tiegħu, biex iħabbu lid-dinja l-imħabba bla qies tal-Missier u jistiednu l-bnedmin kollha għall-indiema; jibgħat il-persuni konsagrati biex bl-imġiba kollha ta' hajjithom dedikata kollha kemm hi għal-qadi ta' Alla f'huthom il-bnedmin jagħtuhom xhieda tal-hajja oħra ta' hena, imħabba u sliem.

### *It-talba li l-Mulej għallimna*

F'dan il-jum ta' talb għall-vokazzjonijiet, nilqgħu l-istedina tal-Papa biex nimmeditaw it-talba li l-Mulej innifsu għallimna għas-salvazzjoni tagħna: il-meditazzjoni ta' din it-talba żgur turina kemm hi meħtieġa l-qdusija mhux biss fis-sacerdoti u l-persuni konsagrati, imma f'kull nistrani. Id-dinja llum mhux biss teħtieġ sacerdoti qaddisin u persuni li jikkonsagraw hajjithom kollha għas-servizz ta' Alla, imma teħtieġ ukoll missirijiet u

ommijiet kapaċi jagħtu xhieda tal-grazzja tas-sagrament taż-żwieġ fil-hajja tagħhom ta' kuljum, u tehtieg ukoll żgħażaġh – xebbiet u ġuvintur – li jafu min hu Kristu u ġew imsaħħrin munnu. Jalla ssehħ din il-ħtieġa tad-dinja ta' llum, biex it-tielet elf sena li hi hekk qrib tagħna tkun millennju ta' barka, ġid u sliem għad-dinja kollha fl-għaqda tal-Missier, u ta' l-Iben u ta' l-Ispirtu s-Santu.

Il-Hames Hadd ta' l-Ghid

## ĠENS MAHTUR SAĊERDOZJU QADDIS

### *Il-ministeru ordnat u l-hajja konsagrata*

Il-Hadd li għadda il-Knisja kollha talbet lil Sid il-hsad biex ibgħat hafna haddiema fil-hsad tiegħu, għax il-hsad kbir imma l-haddiema ftit. Tlabna b'mod speċjali biex ma jonqos qatt fil-Knisja l-ministeru ordnat u l-hajja konsagrata, iżda llum irridu naħsbu wkoll f'dawk kollha li l-Mulej isejjah biex jaħdmu fil-hsad tiegħu mingħajr ma jkunu ministri konsagrati jew nies li haddnu l-beatitudnijiet ewanġeliċi, ha jgħixu hajja kollha kemm hi konsagrata għall-qadi tal-Mulej.

Fil-Knisja ta' Kristu hemm hafna ministri, hemm hafna hidmiet li jwasslu għall-bini tal-Knisja ta' Kristu fid-dinja. Dawn il-ministeri u dawn il-hidmiet l-Ispirtu s-Santu jqassamhom kif irid hu għall-kobor tal-Ġisem ta' Kristu li hu l-Knisja.

L-ewwel qari ta' llum hu fuq l-għażla ta' l-ewwel seba djakni tal-Knisja: ġew magħżulin minn Alla biex jaqdu ministeru ta' għajnuna lill-Appostli fix-xandir ta' l-Evanġelju u fil-ħsieb tal-foqra u ta' l-imsejknin. Il-missjoni ta' l-Appostli u l-missjoni tad-djakni għadna narawha fil-Knisja fil-ministeru ta' l-isqfijiet, tas-saċerdoti u tad-djakni. Dawn il-ministri ma jagħzlux lilhom infushom għal dan il-ministeru, imma jsejthom il-Mulej, jagħżilhom u jahtarhom u jibgħathom fid-dinja jkomplu l-missjoni tiegħu.

Iżda l-Mulej ma jsejjahx biss għal-ministeru ordnat, isejjah ukoll għall-hajja konsagrata, jiġifieri jsejjah hafna qlub generużi lesti biex iħallu kull ma għandhom ha jaqdu biss lill-Mulej f'ħuthom fil-bżonn jew f'hajja ta' ċaħda u ta' penitenza bi tpattija għal htijiet tad-dinja.

### *Ministri ohra*

Imma la dawk imsejhin għall-ministeru ordnatu u lanqas dawk imsejhin biex jgħixu hajja konsagrata ma huma l-kotra l-kbira ta' dawk li emmnu. Lil dawn ukoll il-Mulej isejthom biex jagħtu xhieda tiegħu bil-hajja li

huma jghixu kuljum fid-dinja, jaqdu d-dmirijiet tagħhom bhala bnedmin, bhala missirijiet u ommijiet, bhala ulied U l-missjoni tagħhom hija li jinbnew f' dar spiritwali, f' tempju tal-Mulej, fejn ikunu bhal gebel haj, halli joffru vittmi spiritwali li jogħgħbu lil Alla b'Gesù Kristu. Fi kliem iehor San Pietru qed jistedinna biex nghixu hajjitna f'rabta shiha mal-Mulej Gesù ahna u naghmlu ghemil ta' gid ma' hutna l-bnedmin, l-aktar dawk f'xi htiega, biex hekk infahhru lil Alla. Il-hidma ta' l-insara kollha fi Kristu, San Pietru jxebbah ma' bini ta' dar spiritwali li tagħha Kristu hu l-gebla tax-xewka, jigifieri li Kristu bil-grazzja u l-hidma tieghu jzomm l-ghaqda bejn dawk kollha li huma tieghu. U kif meta bini mhux mibni sewwa, il-gebla li torbot il-binja tiggaraf u toqtol lil kull min ikun gewwa, hekk Kristu jagħmel haqq lil dawk kollha li wara li għazlu li jimxi warajh jichduh. Izda dan-mhux se jigri lilna jekk ma nonqsux mill-fedeltà tagħna lej, jekk inkunu tassew ghalih ġens mahtur, sacerdozju regali, nazzjon qaddis, poplu miksub biex inxandru l-ghegubijiet ta' dak li sejhilna mid-dlamijiet tad-dnub għad-dawl tieghu ta' l-ghageb

### *Id-dghufija tagħna*

Ahna nifhmu sewwa dan id-dmir tagħna, nifhmu li qatt ma għandna nonqsu mill-fedeltà tagħna len Kristu l-Mulej, izda fl-istess hin nhossu li ahna bnedmin dghajfa u malajr nistgħu nonqsu minn din il-fedeltà tagħna. Izda meta jiguna hsibijiet bhal dawn tad-dghufija tagħna, il-Mulej iqawwilna qalbna u jghidna... "Thallux qalbkom tithawwad, emmnu f'Alla u emmnu fija wkoll. Tonqsu qatt mill-fedeltà tagħkom lejja biex meta nerga nigi b'setgħa u qawwa kbira nehodkom mieghi fil-merghat ta' dejjem." Ahna nemmnu f'dan il-kliem tal-Mulej, u nafdaw fl-ghajnuna tieghu biex ma nintrebħu qatt mit-tigrib tax-xitan li jipprova jbegħdna mit-triq li twassalna fis-sema pajjizna.

### *Kristu huwa t-triq*

It-triq hija Kristu nnifsu, kif hu stess sqarr lill-Appostli meta talbuh jurihom it-triq li twassalhom fid-dar tal-Missier tas-sema. "Jiena hu t-triq, il-verità u l-hajja" qalilhom. Kristu huwa t-triq li twassal fis-sema pajjizna: rabta shiha biss ma' Kristu tghinna nirbħu it-tfixkil kollu li mieghu niltaqgħu fil-mixi tagħna f'din id-dinja; huwa t-triq wahdanija li twassalna

fis-sema pajjiżna għax hu biss għandu l-verità li ssalva, dik il-verità li hu rrivelalna meta kien fostna fid-dinja u li halla f'idejn il-Knisja biex twassalha sa truf l-art kollha, halli l-bnedmin kollha jaraw is-salvazzjoni ta' Alla tagħha. Imwettqin fil-verità mhabbra minn Kristu u mxandra mill-Knisja aħna resqin lejn il-hajja ta' dejjem, lejn Ġesù li hu l-hajja tagħna. F'din id-dinja stess aħna magħqudin haġa waħda miegħu, jekk inkunu fidili għas-sejhat tiegħu, iżda din l-għaqda mal-hajja li hu Kristu, tilhaq il-milja tagħha fil-glorja tas-smewwiet, li aħna lkoll b'tama qawwija meta jasal il-waqt għad niksbuha fil-milja kollha tagħha.

Is-Sitt Hadd ta' l-Ghid

## IL-WEGĦDA TA' L-ISPIRTU S-SANTU

### *Il-wegħda ta' Ġesù*

Ġesù, waqt l-Aħħar Ikla tiegħu mad-dixxipli qabel bata għalina, huwa u jkellimhom habbrilhom li kien sejjer lura għand il-Missier, iżda ma kienx se jhallihom iltiema għax kien se jibgħatilhom Difensur iehor' li jibqa' dejjem magħhom sa l-aħħar taż-żmien. Id-Difensur li wiegħed Ġesù lill-Appostli kien l-Ispirtu s-Santu li kellu jfakkarhom f'kull ma kien irrivelalhom il-Mulej tul it-tliet snin li kienu miegħu u li kellu jieqaf magħhom fit-tigrib li kienu se jgarrbu minhabba fih: "Itellgħukom quddiem is-slaten u l-imhallfin ta' l-art minhabba fija", qalilhom Ġesù, "u tigu mixlija minhabba ghemilkom; jistaqsukom u jgħarblukom fuq it-tagħlim tagħkom, iżda f'dak il-waqt mhux intom tkunu twieġbu għall-akkużi li jsriulkom, imma jkun l-Ispirtu s-Santu li jitkellem permezz tagħkom." U zied jgħidilhom ukoll li kien jehtieġlu jerga' lura għand il-Missier għax hekk biss kien jista' jibgħatilhom l-Ispirtu s-Santu li wegħedhom.

L-Appostli irċevew l-Ispirtu s-Santu wara li Ġesù qam mil-imwiet u rega' lura għand il-Missier; irċevewh għaxart ijiem wara t-tluġ tal-Mulej fis-sema, ħamsin jum wara l-festa ta' l-Ghid il-Kbir, nhar Ghid il-Ħamsin, il-Pentekoste, li kienet ukoll festa kbira għal-Lhud.

Il-miġja ta' l-Ispirtu s-Santu fuq l-Appostli gabet bidla kbira fihom; ma baqgħux aktar bnedmin bezziegha, imma bil-kuraġġ kollu ħargu fost in-nies iħabbrulhom li Ġesù kien il-Messija mħabbar mill-profeti, u wettqu x-xhieda tagħhom bit-tixrid ta' demmhom.

### *L-Ispirtu s-Santu niżel fuq il-Knisja*

L-Ispirtu s-Santu ma niżilx biss fuq l-Appostli, imma niżel fuq il-Knisja kollha, u kienu l-Appostli li bit-tqegħid ta' idejhom taw l-Ispirtu s-Santu lil dawk kollha li twieldu mill-ġdid, bdew jgħixu hajja ġdida fi Kristu, permezz tal-Magħmudija. Dan għamluh l-Appostli waqt il-hidma kollha

tagħhom għax-xandir ta' l-Evanġelju; dan narawh fl-ewwel qari ta' l-lum. Wiehed mis-seba' djakni li kienu għażlu l-Appostli biex jgħinuhom fil-missjoni tagħhom kien Filippu. Folol kbar f'belt tas-Samarija, kienu jmorru jisimghuh u kien hemm ferh kbir fost in-nies minhabba l-ħidma tiegħu. U meta l-Appostli semgħu x'kien qed isir fis-Samarija bagħtu lil San Pietru u lil San Ġwann biex iwettqu fil-fidi lil dawk li laqgħu t-thabbira tal-bxara t-tajba li waslilhom Filippu. Izda mbagħad meta l-Appostli staqsew lil dawk in-nies kinux rċewew l-Ispirtu s-Santu, dawn wiegħbu li lanqas qatt ma kienu semgħu biss. Għalhekk l-Appostli qieghdu idejhom fuqhom u huma rċewew l-Ispirtu s-Santu.

Dan il-ġest tat-tqegħid ta' l-idejn għamluh kemm-il darba l-Appostli biex jagħtu l-Ispirtu s-Santu lil min ikun tghammed; u baqgħu l-istess is-suċċessuri tagħhom sa llum u se jibqgħu jagħmlu dan sa l-aħħar taż-żmien biex hekk isehħ kliem il-Mulej lil Appostli meta wegħedhom li jibgħatilhom l-Ispirtu s-Santu.

### *L-ġhoti ta' l-Ispirtu s-Santu u l-harsien tal-Kmandamenti*

Ġesù rabat l-ġhoti ta' l-Ispirtu s-Santu mal-harsien tal-kmandamenti, harsien imqanqal mill-imhabba ta' Kristu: "Jekk thobbuni tharsu l-kmandamenti tiegħi"; mbagħad kompli jgħidilhom, "Min ihobbni, Missieri jhobbu, u jiena nhobbu u nuri lili nnifsi lilu u jiena nkun fih". Ġesù b'dan il-kliem habbar x'kienet se tkun il-ħidma ta' l-Ispirtu s-Santu fil-Knisja: bih jitqaddsu dawk li jemmnu, bih jingħaqdu ma' Ġesù u jkunu haġa wahda miegħu, bih jkollhom sehem mill-istess haġja ta' Alla. U dan kollu sehħ wara li Ġesù qam mill-imwiet. Dan fissru Ġesù meta qalilhom li mhux se jarawh aktar bniedem bħalhom, imma għad jerggħu jarawh għax huwa jgħix, imqajjem mill-imwiet b'ġisem igglorifikat bis-sebħ tas-sema, dak is-sebħ li għad ikun ukoll tagħhom jekk jibqgħu fih, kif hu fil-Missier.

### *Dmir tagħna*

Dan għad isehħ għalina lkoll jekk nibqgħu dejjem fidili fil-qadi ta' Alla, kif wegħednih fil-Magħmudija tagħna; aħna fid-dmir li nzommu din il-wegħda tagħna b'radd ta' ħajr għal dak kollu li għamel il-Mulej għas-salvazzjoni tagħna: konna nies ingusti, ngħixu fil-ħażen, izda hu ressaqna lejn Alla bil-mewt tiegħu fil-ġisem u kisbilna l-hajja ġdida fir-ruh. Hu

dmir tagħna għalhekk, jgħidilna San Pawl, li nżommu safja l-kuxjenza tagħna biex hadd ma jmaqdar 'il Kristu minhabba l-imġiba hażina tagħna. Għalhekk bhala il-magħżulin ta' Kristu, mimlijin b'tama shiħa fil-wegħdiet tiegħu, inkunu nistgħu nagħtu twegħiba xierqa lil dawk kollha li jitolbuna kont ta' l-imġiba tagħna. Id-dinja ma tifhimx għax in-nisrani veru lest jilqa' bis-sabar kull tiġrib li jiġi fuq, jissagrifika ruħu u jagħmel penitenzi għat-tpattija tad-dnubiet tiegħu u ta' l-oħrajn – tasal biex tifhem dan jekk nagħtuha sodisfazzjon ta' din l-imġiba tagħna, imġiba li m'hijiex haġ' oħra hlief il-qima lejn Kristu il-Mulej, qima li nuruha billi infitxu li kunu dejjem xebh ma' Kristu f'hajjitna fid-dinja.

Is-Seba' Hadd ta' l-Ghid

## TLUGH IL-MULEJ FIS-SEMA

### *Iċ-ċelebrazzjonijiet liturġiċi*

Meta l-Knisja tiċċelebra l-misteri tas-salvazzjoni tagħna, meta tfakkar fil-liturġija tagħha l-ġrajjet ewlenir tal-hajja tal-Mulej bhala bniedem fid-dinja, ma tkunx tagħmel tifikira ta' ġrajja li sehhet elfejn sena ilu u xejn aktar. Il-Knisja tfakkar il-ġrajjet tal-Mulej mhux bhala ġrajjet li sehhu darba fl-imghoddi mbiegħed, imma tghixhom fil-milja kollha tagħhom kull sena, kull darba li tiċċelebrahom. Ghalhekk illum il-Knisja mhux qed thabbirilna li elfejn sena ilu, minn fuq l-Gholja taż-Żebbuġ, barra Ġerusalem, Ġesù ittiehed minn fost l-Appostli u rega' lura għand il-Missier, waqt li l-Appostli baqgħu jharsu 'il fuq mibluġhin, sakemm żewġ anġli ġabuhom f'sensihom u reggħu lura Ġerusalem jaraw x'se jiġri, kif kien sejjer isehh kull ma qalilhom il-Mulej huma u mexjin miegħu minn Ġerusalem sa fejn l-gholja taż-zebbuġ.

### *Thabbira ta' ġrajja biex nghixuha mill-ġdid*

Dan kollu smajnieh mill-ewwel qari tal-Quddiesa, iżda dan il-qari ġie mħabbar lilna mhux bhala ġrajja ta' l-imghoddi, imma ġie mħabbar lilna biex nerggħu nghixuh flimkien mal-Knisja kollha. Il-Knisja qed tistedinna lllum nissiehu ma' l-appostli huma u mexjin ma' Ġesù attenti għal dak li kien qed jghidilhom. Bhalhom nistaqsu lil Ġesù meta kien se jwaqqaf mill-ġdid is-saltna ta' Izrael. Iva, il-mistoqsija tagħna ma ghandhiex l-istess tifsira li kellha fi hsieb l-Appostli, Il-hsieb tagħna dwar it-twaqqif tas-saltna ta' Izrael huwa iehor; ahna rridu nkunu nafu meta l-Knisja se tohroġ rebbieha fuq is-setgħat tal-hazen, meta se jintemmu il-persekuzzjonijiet, meta l-gustizzja u s-sliem se jhaddru fuq l-art. It-twegiba li jagħtina Ġesù hi dik l-istess li ta lill-Apostli "M'hijiex biċċa tagħkom li tkunu tafu l-jum u ż-żmien li l-Missier żamm fis-setgħa tiegħu, iżda intom wara li tircievu l-Ispirtu s-Santu kunu xhieda tiegħi quddiem id-dinja". Fi kliem iehor Ġesù qiegħed jghidilna li ma noqogħdux inhabblu rasna dwar meta se jsehhu l-wegħdiet kollha tiegħu – isehhu żgur, iżda meta jrid Alla l-Missier; min-naha tagħna ahna biss fid-dmir li nobdu l-

kmandament tal-Mulej, dak il-kmandament li ta lill-Appostli qabel tela' fis-sema, kmandament li thabbrilna fl-Evangelju ta' Illum. Dak li Gesù qal lill-Appostli fuq l-gholja taż-żebbuġ qed jghidu lilna; qalu lilna waqt il-qari ta' l-Evangelju: "Morru fid-dinja kollha għallmu lill-ġnus kollha, għallmuhom iharsu dak kollu li ordnajtilkom jien; ara jiena magħkom sal-l-aħħar taż-żmien."

### *L-ordni tal-Mulej*

L-ordni tal-Mulej hu ċar biżżejjed: qed isejhilna biex nagħtu xhieda tiegħu quddiem id-dinja, biex, kif smajna l-Hadd li għadda, nagħtu sodisfazzjon tat-tama tagħna lil kull min jistaqsina fuqha. B'liema mod se nagħmlu dan? Mhux kulhadd għandu s-sejha għall-hidma missjunarja, mhux kulhadd hu msejjah biex ikun saċerdot jew reliġjuż, imma kulhadd hu msejjah biex jagħti xhieda għal Kristu. Kif? F'dawn l-aħħar snin il-Knisja għażlet is-seba' Hadd ta' l-Ghid bhala Jum il-Komunikazzjonijiet Soċjali, biex twassalna ha nintebħu kemm dawn il-mezzi huma adatti biex aħna nobdu l-ordni tal-Mulej li nkunu xhieda tiegħu quddiem id-dinja u nwasslu l-bnedmin kollha għall-ubbidjenza tal-fidi. Huma mezzi li d-dehen u l-għaqal tal-bniedem sab biex itejjeb dejjem aktar ir-relazzjonijiet tal-bnedmin bejniethom u jsaħħaħ l-għaqda u l-paċi fosthom. Izda dawn il-mezzi jistgħu jisfaw ta' ħsara jekk jintużaw ħazin, jekk jintużaw minn nies bla skrupli li moħħhom biss biex iġibu 'l quddiem l-interessi tagħhom, meta ma għandhomx il-ħsieb ukoll li jxerdu l-ħażen. Għalhekk hu meħtieġ għassa dejjem sejra biex dawn il-mezzi ma jkunux ta' ħsara, imma ta' għajnuna għall-ekukazzjoni ta' kulhadd f'dak li hu tajjeb u qaddis, u fil-formazzjoni tat-tfal u ż-żgħażaġħ ha jkunu nies onesti, sinċieri u solidali mal-bnedmin kollha, speċjalment ma' dawk fil-bżonn.

Bhala nsara aħna lkoll, u speċjalment dawk li huma mpenjati b'xi mod jew iehor fil-qasam tal-mass media, aħna fid-dmir li nagħmlu użu tajjeb minn dawn il-mezzi ha jkunu f'idejna strumenti għax-xandir ta' l-Evangelju, għat-thabbira ta' ċiviltà ta' mhabba, għal tkattir ta' spirtu ta' solidarjeta ma' kull min qed ibati fid-dinja. Meta nkunu qed nagħmlu dan l-użu tal-mezzi tal-komunikazzjoni soċjali huwa mezz li bih inkunu nobdu l-ordni li qed jagħtina l-Mulej illum ha nkunu appostli tiegħu fil-millennju l-ġdid li dalwaqt jaasal fostna.

It-Tmien Hadd ta' l-Ghid

## GHID IL-HAMSIN

*Nghixu l-misteru tal-fidi*

Bhall-Hadd li ghadda, illum ukoll il-Knisja tridna nghixu maghha mill-gdid il-misteru ta' Ghid il-Hamsin. Dak li sehħ fiċ-Ċenaklu nhar l-ewwel Ghid filghaxija sehħ fil-Magħmudija tagħna, u jsehħ kull darba li niltaqgħu mal-Mulej għaċ-ċelebrazzjoni tal-misteri qaddisa. F'kull laqgħa miegħu l-Mulej jagħtina l-paċi tiegħu biex tkun dejjem magħna halli mbagħad qabel ninfirdu minn xulxin u kull wiehed u waħda minna jmur jaqdi l-hidma tiegħu ta' kull jum fid-dinja, insellmu lil xulxin u jixtiequ lil xulxin il-paċi tal-Mulej u ta' Kristu.

Nhar l-ewwel Ghid, Ġesù wara li ta l-paċi tiegħu lill-Appostli qalilhom ukoll: "Kif il-Missier bagħat lili, hekk jien nibgħat lilkom. Huđu l-Ispirtu s-Santu. Lil dawk li taħfulhom dnubithom, ikunu maħfura, lil dawk li zżommuhomlhom, ikunu miżmuma". Ahna l-Ispirtu s-Santu rċevejnih fil-Magħmudija tagħna u rċevejna s-sigill tad-don tiegħu fis-Sagrament tal-Konfermazzjoni: kliem Ġesù fl-Evangēlju ta' l-Ispirtu s-Santu biex naqdu l-ordni tal-Mulej li nkunu xhieda tiegħu fid-dinja, b'mod speċjali meta ahna naħfru lil min hu hati għalina.

*Ghid il-Hamsin*

Dak li ġara fiċ-Ċenaklu nhar l-ewwel Ghid il-Hamsin, jiġri mill-gdid kull darba li niehdu sehem fiċ-ċelebrazzjoni tal-misteri qaddisa, u b'mod speċjali qed jiġri illum, f'dan il-waqt li fih il-Knisja qiegħda tgħix mill-gdid il-misteru ta' Ghid il-Hamsin. Miġburin għaċ-ċelebrazzjoni tal-misteri qaddisa ahna bhall-Appostli magħqudin f'xirka waħda ta' mħabba nistennew id-dehra tal-kbir Alla u Salvatur tagħna Ġesù Kristu. Mhux se narawh kif rawh l-Appostli meta deherilhom wara li qam mill-imwiet, imma se ningħaqdu haġa waħda miegħu fit-tqarbin imqaddes, u dan bil-qawwa ta' l-Ispirtu s-Santu li bla heda jissawwab fina, kif wegħedna l-Mulej. Dan għaliex lil kull wiehed minna, kif jghidilna San Pawl, ġiet

mogħtija lilna d-dehra ta' l-Ispirtu s-Santu mhux għall-ġid tagħna biss, imma għall-ġid tal-komunità tagħna kollha.

### *Tgħammadna fi Spirtu wiehed*

L-Ispirtu s-Santu mogħti lilna b' mod solenni fil-Konfermazzjoni jibqa' jinghatalna tul hajjitna kollha biex jgħaqqadna flimkien bil-qawwa ta' dik l-imhabba li ssawwbet fi qlubna mill-Ispirtu s-Santu li ġie mogħti lilna. Ahna lkoll tgħammadna fi Spirtu wiehed jgħidilna San Pawl biex inkunu ġisem wiehed, il-Ġisem mistiku ta' Kristu; dan l-Ispirtu ahna nżommuh dejjem haj fina jekk nixorbu minn Spirtu wiehed, kif jgħid San Pawl. Dan iseħħ għalina meta t-tishib tagħna fil-misteri qaddisa jilhaq il-qofol tiegħu fit-tqarbin, meta ninghaqdu u nsiru haġa wahda ma' Kristu, hekk li nkunu nistgħu ngħidu ma' San Pawl: "Nghix jien, mma mhux jien, għax jgħix fija Kristu". Din ukoll hi hidma ta' l-Ispirtu s-Santu. U dan jurina kemm kien minnu kliem Ġesù meta kif smajna l-Hadd li għadda, li mhux se jhallina ltiema mma se jagħtina Difensur iehor li jibqa' magħna għal dejjem, l-Ispirtu qaddis tiegħu, biex ahna ngħixu dejjem mal-Missier bi Kristu fl-Ispirtu s-Santu.

### *Il-hidma ta' l-Ispirtu s-Santu*

L-Ispirtu s-Santu hu dejjem magħna, Spirtu ta' verità u ta' qawwa, Spirtu ta' qdusija u għaqda, Spirtu ta' mhabba, ġustizzja u sliem: hu jfarragna fin-niket kollu tagħna, hu jdawwal id-dlamijiet ta' ruhna biex naraw tidli għalina l-verità ta' Alla, jqawwina fid-dgħufija tagħna, u jdawwalna bid-dija tad-dawl tiegħu, inaddafna minn kull tebgħa ta' dnuh, irattab l-ebusija ta' qalbna, ihegġigna f'kull hidma ta' ġid u mhabba. Nitolbuh għalhekk illum u dejjem bil-hegga kollha ta' qalbna u ngħidulu: "Ejjew, Spirtu Qaddis, eja imla l-qlub tal-fidili tiegħek u kebbes fihom in-nar ta' mhabbtek. Amen, hallelujah".

Id-Disgħa Hadd tas-Sena

# IT-TRINITÀ QADDISA

## *Il-misteru tat-Trinità*

Issa li l-Knisja temmet iċ-ċelebrazzjoni għal din is-sena tal-grajjiet ewlenin tal-misteru tas-salvazzjoni, se tistedinna tul il-gimghat li ġejjin, bħala thejjija għall-Ġublew il-Kbir tas-sena 2000, biex nimmeditaw fuq dak li għamel u għallem il-Mulej Ġesù tul it-tliet snin tal-hajja pubblika tiegħu fl-Art Imqaddsa. Izda qabel dan il-Knisja tistedinna biex magħha niċcelebraw żewġ misteri kbar tal-fidi tagħna, il-misteru tat-Trinità Qaddisa u l-Misteru tal-Ġisem u d-Demm tal-Mulej. Il-misteru tat-Trinità Qaddisa hu l-misteru kbir tal-fidi tagħna, li ġie mgharraf lill-bnedmin biss fil-milja taż-żminijiet, u ġie rivelat minn Ġesù nnifsu u fdat lill-Apostli biex iħabbru lid-dinja kollha. Kien Ġesù li rrivela l-misteru meta habbar li hu u l-Missier kienu haġa waħda u li kull min jara lilu kien jara l-Missier ukoll u kliem iehor bħal dan. San Pawl ukoll fl-ittri tiegħu ikellimna fuq il-misteru mohbi tul iż-żminijiet u li issa hu ġie magħżul biex ixandru lid-dinja. Izda la l-kliem tal-Mulej dwar ir-relazzjoni tiegħu mal-Missier u dwar l-Ispirtu s-Santu li hu wiegħed lill-Appostli, lanqas kliem San Pawl dwar it-Tliet Persuni tat-Trinità ma jfissrulinx il-misteru kif insibuh imnizzel fil-Katekiżmu jġigifieri li Alla hu wiehed, iżda hemm Tliet Persuni f'Alla wiehed, il-Missier, l-Iben u l-Ispirtu s-Santu, tliet Persuni magħżulin minn xulxin ndaqx fil-kobor, għalkemm din il-verità tidher ċara fil-Kotba tat-Testment il-Ġdid, u fil-hjiel li jagħtuna l-Kotba tat-Testment il-Qadim, speċjalment il-Kotba ta' l-Gherf.

## *It-thabbira tal-misteru fil-liturġija*

Il-liturġija tal-Knisja hija u tiċcelebra dan il-misteru ma thabbrilniex il-misteru kif insibuh fil-katekiżmu, għalkemm il-prefazju tal-festa jersaq xi ftit għall-kliem tiegħu. Il-liturġija tal-Knisja thabbrilna l-misteru bil-mod kif insibu fil-kotba mqaddsa u mbagħad, imqawwijin bil-fidi u mmexxjin mill-Knisja nagħrfu il-misteru, li l-Knisja thabbru lilna, hija u tiċcelebra. Tgħidilna li tul iż-żmien kollu tat-Testment il-Qadim, Alla ta xi hjiel tal-misteru, iżda ġie rivelat biss fis-shuhija kollha tiegħu fit-Testment il-Ġdid,

u l-Knisja permezz tal-qari mill-Kotba Mqaddsa thabbar il-misteru lill-poplu ta' Alla ta' kull żmien.

### *It-thabbira tal-kobor ta' Alla*

Jekk niehdu s-siltiet li l-Knisja thabbrilna llum fil-festa tat-Trinità Qaddisa naraw kif dan il-misteru kbir gie mhabbar minn Alla lid-dinja. Niehdu l-qari ta' din is-sena, l-ewwel qari hu mill-Ktieb ta' Esodu. F'dan l-ewwel qari m'hemm imsemmi il-misteru tat-Trinità, imma hemm biss it-thabbira tal-kobor ta' Alla. Alla hu hekk kbir li bniedem qaddis joghġob lil Alla bhal Mose, ma setax jarah, biss semgħu jghidli li hu Alla li jagħder u jahfer, tqil biex jagħdab u kbir fit-tjieba u hniena, dejjem lest jahfer il-htijiet ta' poplu rasu iebsa, jekk sogħbien u niedem jitlob hniena. Quddiem ir-rivelazzjoni tat-tjieba u l-hniena ta' Alla ahna ma nistgħux hlief imberkuh u nfahhruh u nsebbhuh fuq kolloxx u dejjem.

### *It-thabbir tal-misteru*

Il-qari mill-Ittra ta' San Pawl lill-Korintin u l-Evanġelju ta' San Matthew ihabbrulna l-misteru għax isemmu t-Tliet Persuni: San Matthew jurina li l-opra tas-salvazzjoni tagħna hi opra ta' Alla, u jghidilna li, bi kliem li jista' jifhemu l-bniedem, it-Tliet Persuni kellhom sehem fl-opra tal-Fidwa ta' Alla wiehed. Alla l-Missier bagħat lil Ibnu fid-dinja mhux biex jagħmel haqq minnha imma biex bih issalva u l-bniedem li jemmen dan jikseb il-hajja ta' dejjem. L-Ispirtu s-Santu sa hawn ma jissemmiex iżda minn kliem iehor ta' Ġesù, l-aktar mill-kliem fl-Aħħar Ikla mad-dixxipli, nafu li d-don tat-twemmin u l-hajja ta' dejjem jinkisbu bil-hidma ta' l-Ispirtu s-Santu fina li bħala Difensur tagħna miġgħut minn Ġesù jieqaf magħna tul il-mixi tagħna fid-dinja lejn is-sema pajjiżna. Dan jurih ċar hafna San Pawl bit-tislima li biha jagħlaq l-ittra tiegħu lill-Kolossin: "Il-grazzja ta' Sidna Ġesù Kristu, l-imħabba ta' Alla u l-għaqda fl-Ispirtu s-Santu tkun magħkom ilkoll". Fi kliem iehor San Pawl qed jghid lill-Korintin li Alla se jkun dejjem magħhom bil-grazzji tiegħu, bl-imħabba tiegħu u bid-don ta' l-għaqda li żżommhom marbutin ma' xulxin u ma' Alla b'rabta liema bħalha li tegħleb kull firda li jista' jgħib il-Hażin fost il-bnedmin.

Ahna u nroddu hajr lil Alla li għoġbu jrrivelalna l-misteru tal-hajja intima tiegħu, jiġifieri l-misteru tiegħu ta' Alla wiehed fi Tliet Persuni nitolbu lilu li hu Alla ta' l-imħabba u s-sliem jibqa' dejjem magħna tul hajjitna kollha.

L-Ghaxar Hadd tas-Sena

## IL-MISTERU TAL-ĠISEM U D-DEMM TAL-MULEJ

Ir-Rivelazzjoni tal-misteru tat-Trinità qaddisa kien ghemil li wriena l-kobor ta' l-imħabba ta' Alla għall-bniedem, għax Alla ried jirrivela l-hajja intima tiegħu u jurih li hu verament imħabba fih innifsu. Il-misteru tal-Ġisem u d-Deмм tal-Mulej hu wkoll rivelazzjoni ta' l-imħabba ta' Alla għalina: Alla l-Missier bagħat lil Ibnu fid-dinja għas-salvazzjoni tagħna u wara li temm il-missjoni tiegħu ta' fidwa għall-bniedem u reġa' lura għand il-Missier, riedu b'għemil ta' l-għaġeb jibqā' mal-poplu li kiseb għalih biex ikun ikel u xorb għalih fil-mixi tiegħu lejn is-sema, li bi Kristu, infethet mill-ġdid għall-bniedem.

### *Il-kobor tal-misteru ewkaristiku*

Kliem San Pawl fit-tieni qari ta' l-lum, jurina l-kobor tal-misteru li l-Knisja qed tiċcelebra l-lum, il-misteru tal-Ġisem u d-Deмм tal-Mulej, l-Ewkaristija. X'inhil għalina l-Ewkaristija? Hi s-Sagrament ta' l-għaqda bejnietna u ma' Alla. Nimmeditaw ftit flimkien kliem San Pawl. X'jghidilna: "Il-kalċi mbierek li fuqu ngħidu l-barka m'huwiex xirka mad-demм ta' Kristu? u l-hobza li naqsmu m'hijiex xirka mal-ġisem ta' Kristu?" X'ifisser dan il-kliem? Qed iħabbrilna l-qofol tal-misteru ta' l-Ewkaristija li sseħħ waqt iċ-ċelebrazzjoni tal-misteri qaddisa, waqt il-Quddiesa: meta Kristu fl-Aħħar Ikla mad-dixxipli, meta s-sacerdot huwa u jqaddes jghid fuq il-kalċi bl-inbid it-talba tal-barka, it-talba ewkaristika li matulha jingħad u jsir dak li għamel Ġesù fl-Aħħar Ikla, l-inbid ma jibqax inbid, imma jibidel fid-demм ta' Kristu; l-istess haġa ngħidu għall-hobza ewkaristika, l-ostja: ma tibqax aktar hobz, imma tinbidel fil-ġisem ta' Kristu; u meta ahna nitqarbnu nircievu 'l Kristu kollu kemm hu fina u jgħaqqadna miegħu u jibidilna fih. U mhux dan biss isseħħ, għaliex magħqudin ma' Kristu, ningħaqdu l-koll flimkien f'xirka waħda ta' mħabba. U dan jghidulna San Pawl ukoll: ahna li niehdu sehem minn hobza waħda – il-hobza ewkaristika li hi dejjem waħda, ahna nsiru l-koll ġisem wiehed fi Kristu l-koll kemm ahna.

*Kliem il-Mulej*

Dan l-għemil ta' l-għageb li jsehħ fina kull darba li nissieħbu fl-Ewkaristija u nieħdu sehem mill-ikla tal-Mulej jsehħ minħabba dak li qal Ġesù lin-nies wara l-miraklu tat-tkattir ta' ftit hobziet u żewġ ħutiet. Kliem Ġesù mhux biss ifisser kliem San Pawl, iżda jgħidilna ukoll li l-Ewkaristija tagħtina r-ghan tal-hajja ta' dejjem. San Pawl jgħidilna li fl-Ewkaristija nsiru xirka mal-ġisem u d-demm ta' Kristu. Dan Ġesù jfissru meta jgħidilna ġismu hu ikel tassew u demmu huwa xorb tassew, huwa l-hobz haj li niżel mis-sema, il-hobz li huwa ġismu għall-hajja tad-dinja. Izda Ġesù jkompli jgħid li meta ahna nieklu ġismu u nixorbu demmu jkollna l-hajja ta' dejjem u hu jqajjimna fl-ahħar jum biex jagħitna l-premju ta' dejjem – fi kliem iehor qed jgħidilna li l-Ewkaristija hija rahan għalina tal-hajja ta' dejjem: biha tinżera fina l-qawwa li twassalna għall-qawmien mill-imwiet wara li tgħaddi għalina s-sura ta' din id-dinja.

*Il-Manna, xbieha ta' l-Ewkaristija*

Ġesù jkompli jiżgurana bil-qawwa ta' l-Ewkaristija, meta jgħidilna li hu biss huwa l-hobz tassew li niżel mis-sema. Il-Lhud fil-vjaġġ tagħhom fid-deżert wara l-helsien mill-Eġittu, tul l-erbgħin sena tal-mixi tagħhom, qatt ma naqsilhom il-hobz mis-sema li kienu jsejhulu manna, għax ma kinux jafu x'inhu. Izda l-manna ma kinitx il-hobz tassew li niżel mis-sema, kienet biss xbieha u simbolu tal-hobz tassew li niżel mis-sema. Il-Lhud fid-deżert kielu l-manna, imma lkoll mietu u ma daħlux fl-Art imwegħda minħabba r-ras iebsa tagħhom, imma minn jiekol il-hobz tassew li niżel mis-sema jgħix għal dejjem. Din wegħedna Kristu, li kull nhar ta' Hadd, fil-jum tiegħu, jistedinna għall-ikla miegħu, biex iqassmilna l-hobz haj li niżel mis-sema, ġismu għall-hajja ta' dejjem; jistedinna, jekk irridu, ningabru kuljum madwar il-mejda tiegħu, għax irid li l-mejda ewkaristika tkun għalina l-qofol ta' hajjitna. Inroddulu hajr għax fil-kobor bla qies ta' mħabbtu għalina ried ihallilna tifikira għażiża tiegħu, billi jkun ikel ta' ruh, jimliena bil-grazzji tiegħu u jagħtina r-ghan tal-hajja ta' dejjem.